
ସମର୍ପଣ... 


ପୁଣ୍ୟାମ୍ପା ଗୋପବନ୍ଧୁ ଚୌଧୁରୀଙ୍କ ଦ୍ଵାରା ଲିଖୁତ ଗାନ୍ଧୀ ଓ ଉତ୍କଳ” 
ପୁସ୍ତକର ଦ୍ବିତୀୟ ସଂସ୍କରଣକୁ ତାଙ୍କ ସୁକନ୍ୟା ତଥା ମୋର ପ୍ରେରଣା ତଥା 
ଉସତ୍ାହଦାତ୍ରୀ ବିଶିଷ୍ଟ ସ୍ଵାଧୀନତା ସଂଗ୍ରାମୀ ତଥା ଗାନ୍ଧୀ ପଛୀ ମୋର ପୂଚ୍ୟା 


'ଚୁନି ଅପା’ (ଶ୍ରୀମତୀ ଅନ୍ନପୂର୍ଣ୍ଣା ମହାରଣା) ଙ୍କ କରକମଳରେ 
ଉତ୍କଳ ଖଦୀ ମଣ୍ଡଳ ପକ୍ଷରୁ ଉତ୍ସର୍ଗ କରୁଛି । 


ଶ୍ବୀୀ ବୈଷ୍ଣବ ଚରଣ ଦାସ 
ସଭାପତି 
ଉତ୍କଳ ଖଦୀ ମଣ୍ଡଳ 

‘ଗାନ୍ଧୀ ଓ ଉତ୍କଳ ପୁସ୍ତକ 
ପୁନଃ ପ୍ରକାଶନର ଆବଶ୍ୟକତା 


ବରମାନ ଦେଶ ଘୋର ସଂକଟର ସମ୍ମୁଖୀନ । ସାମ୍ପଦାୟିକତା, ଜାତି, 
ଭାଷା, ଧର୍ମବିଶ୍ଵାସ ଓ ଶ୍ରେଣୀ ସଦୃଶ ଘୃଣାର ବିଷ ଦେଶକୁ ଗ୍ରାସ କରୁଛି । 
ଜାତୀୟ ଦ୍ର ଶ୍ୟପଟ୍ଟ ଅତ୍ୟନ୍ତ ଯନ୍ତ୍ରଣାଦାୟକ ! ସବୁ କ୍ଷେତ୍ରରେ ଉତ୍ପାଦନ କମୁଛି । 
ଖାଦ୍ୟସାମଗ୍ରୀର ଯୋଗାଣ ଆଶାଜନକ ହେଉ ନାହିଁ । ଟଙ୍କାର ମୂଲ୍ୟ ଦିନକୁ ଦିନ 
କମିବାରେ ଲାଗିଛି । ଉତ୍କଟ ବେକାରୀ ଓ ଦାରିଦ୍ର୍ୟ ଯୁବସମାଜକୁ ପଥଭ୍ରଷ୍ଟ କରୁଛି । 
ଆଇନ୍‌ ଶୃଙ୍ଂଳା ପରିସ୍ଥିତିରେ ଦୁତ ଅବନତି ଘଟୁଛି । 

ଗାନ୍ଧିଜୀ ଦେଶ ଓ ଦୁନିଆକୁ ଏକ ନୂଆ ବାଟ ଦେଖାଇଥୂଲେ । ଯେଉଁ 
ବାଟରେ ଗଲେ ସବୁ ମଣିଷ ଶାନ୍ତି ଓ ସୁଖରେ ରହିବେ, ଭେଦଭାବ, କଳହ, 
କନ୍ଦଳ ଓ ଶୋଷଣ ରହିବ ନାହିଁ, ପ୍ରତ୍ୟେକ ମଣିଷ ସମ୍ମାନର ସହିତ ମୁଣ୍ଡ ଟେକି 
ବାଟ ଚାଲିବ । ସ୍ଵାଧୀନ ଭାରତକୁ ଏକ ସ୍ଵାବଲମ୍ବନଶୀଳ, ସ୍ଵାଭିମାନୀ ରାଷ୍ଟ୍ର ଭାବେ 
ଗଢ଼ିବାକୁ ସେ ଚାହିଁଥୂଲେ । ମାତ୍ର ଦେଶ ସ୍ଵାଧୀନ ହେବା ପରେ ଆମ ଦେଶର 
ଶାସକବର୍ଗ ଆଉ ତାଙ୍କ ବାଟରେ ଚାଲିଲେ ନାହିଁ । ଆଧୁନିକ ପୁଞ୍ଜିବାଦୀ ସଭ୍ୟତାର 
ଚାକଚକ୍ୟରେ ଆମେ ଭଳିଗଲୁ ! ପାଶ୍ଚାତ୍ୟ ଦେଶର ସଭ୍ୟତା ଓ ସଂସ୍କୃତି ଆମ 
ସମାଜରେ ଅପସଂସ୍କୃତି ଭରି ଦେଲା । ଫଳରେ ଆମ ଦେଶରେ ଶହଶହ ବର୍ଷ 
ଧରି ଚଳି ଆସୁଥୁବା ପ୍ରେମ, ମୈତ୍ରୀ ଓ ଭାଇଚାରାର ସଂସ୍କୃତି କ୍ରମେ ଲୋପ 
ପାଇବାରେ ଲାଗିଛି । 

ବିଦେଶୀ ଭାଷା, ବିଦେଶୀ ଶାସନ ଓ ବିଦେଶୀ ଦ୍ରବ୍ୟ ବିରୋଧରେ ଗାନ୍ଧିଜୀ 
ଆନ୍ଦୋଳନ କରିଥୁଲେ । କିନ୍ତୁ ବର୍ରମାନ ବିଦେଶୀ ବହୁରାଷ୍ଟ୍ରୀୟ କମ୍ପାନୀ ଶହ 
ଶହ ସଂଖ୍ୟାରେ ଆମ ଦେଶକୁ ପଶି ଆସି ସେମାନଙ୍କ ବେପାର ମେଲି ଦେଲେଣି । 
ସେମାନଙ୍କ ସ୍ବାର୍ଥ ପାଇଁ ଆମର ଶାସକ ବର୍ଗ ସମସ୍ତ ପ୍ରକାର ସୁବିଧା ଓ ସୁଯୋଗ 

ସୃଷ୍ଟି କରୁଛନ୍ତି । ଜାତୀୟ ଆୟର ପ୍ରାୟ ଶତକଡ଼ା ୯୦ ଭାଗ ଦେଶର ମାତ୍ର ୧୦ 
ଭାଗ ଲୋକ ଭୋଗ କରୁଥୁବା ଯୋଗୁଁ ଆଜଢି ଆମର ଅଦ୍ଧୀଧୁକ ଲୋକ 
ଭେକ ଉପାସରେ ସତୁଛନ୍ତି । ପୁଣ୍ୟାତ୍ମା ଗୋପବନ୍ଧୁ ଚୌଧୁରୀଙ୍କ ଲିଖିତ 
‘ଗାନ୍ଧୀ ଓ ଉତ୍କଳ ପୁସ୍ତକକୁ ପାଠ କଲେ, ଆଜି ସେହି ଗାନ୍ଧୀକଥାର କେତେ 
ଆବଶ୍ୟକତା ରହି ଛି- ତାହା ପାଠକେ ଜାଣି ପାରିବେ । 


ଗାନ୍ଧୀ ଥୂଲେ ଗରିବଙ୍କ ବନ୍ଧୁ । ସ୍ଵରାଜ୍ୟ ହେଲେ ଗରିବଙ୍କ ଦୁଃଖ ଯିବ 
ସେଥ୍‌ ପାଇଁ ସେ ସ୍ଵରାଜ୍ୟ ଲାଗି ସଂଗ୍ରାମ କରିଥୁଲେ । ପ୍ରଥମ କରି ୧୯୨୧ରେ 
ସେ ଯେତେବେଳେ ଓଡ଼ିଶା ଆସିଥୂ୍‌ଲେ, ଏଠାକାର ଦୁଃଖଦୁର୍ଦଶା ଦେଖ୍‌ ମର୍ମାହତ 
ହୋଇଥୂଲେ । ସେତେବେଳେ ଓଡ଼ିଶାକୁ “ଉକ୍କଳ? ବୋଲି କୁହାଯାଉଥୂଲା । 
ଭାରତରେ ଉତ୍କଳ ସବୁଠାରୁ ଗରିବ । ଉତ୍କଳର ସେବାକୁ ସେ “ଦରିଦ୍ର ନାରାୟଣ” 
ସେବା ବୋଲି ବିଚାରୁଥୁଲେ | ଭାରତରେ ଓଡ଼ିଆମାନଙ୍କର କୌଣସି ଏକ ସ୍ଵତନ୍ତ୍ର 
ଦେଶ ନ ଥୂଲା । ଭାଷା ଭିତ୍ତିରେ ଉକ୍କଳ ନା'ଟି ପ୍ରଥମେ ଗାନ୍ଧୀଙ୍କ ଯୋଗୁଁ ସମ୍ଭବ 
ହୋଇପାରିଥୂଲା । ସେଥ୍‌ ପାଇଁ ଉତ୍କଳମଣି ଗୋପବନ୍ଧୁ ଦାଶ ତାଙ୍କର “ବନ୍ଦୀର 
ଆମ୍ମକଥା'ରେ ଲେଖିଛନ୍ତି 
“ ‘ଭାରତେ ଉତ୍କଳ ମହା ପୂଣ୍ୟଧାମ, ଭାରତ ପାଞ୍ଜିରେ ନ ଥୂଲା ତା ନାମ । 

ଭାରତ ଜାତୀୟ ମହା ସମ୍ମିଳନେ, ନ ବସେ ଉତ୍କଳ ସ୍ଵତନ୍ତ୍ର ଆସନେ । 
Do x bo 


ଗାନ୍ଧୀ ଭଗୀରଥ ନିଜ ପୁଣ୍ୟବଳେ, ଆଣିଲେ ଅସଟଙ୍ଂ ଜାହ୍ନବୀ ଉତ୍କଳେ ! 


୧୯ ୨୧ରେ କଟକର କାଠଯୋଡ଼ୀ ନଇବାଲିରେ ଅନୁଷ୍ଠିତ ସଭାରେ ଗାନ୍ଧୀ 
ବିଦେଶୀପାଠ, ବିଦେଶୀଲୁଗା ଓ ବିଦେଶୀକଚେରୀ ଛାଡ଼ିବାକୁ କହିବାରୁ ଜଣେ 
ତାଙ୍କୁ ପଚାରିଥୂଲେ- “ ଇଂରାଜୀ ପାଠ ତ ମନ୍ଦ, ଆମେ ବୁଖଝୁଛୁ; ମାତ୍ର ସେହି 
ଇଂରାଜୀ ପାଠ ପଢ଼ି ରାମମୋହନ ରାୟଙ୍କ ଭଳି, ତିଜକଙ୍କ ଭଳି ନେତା 
ବାହାରିଛନ୍ତି । ଆପଣ ନିଜେ ତ ସେହି ପାଠ ପଢ଼ି ଏମିତି ହୋଇଛନ୍ତି । ତେବେ 
ଇଂରାଜୀ ପାଠ ଆମର ଆଖ୍‌ ଫିଟାଇ ଦେଇଛି ବୋଲି କାହିଁକି ନ କହିବା ?''- 
ଏହାର ଉତ୍ତରରେ ଗାନ୍ଧୀ ସେଠି ଯେଉଁ ଜବାବ ଦେଇଥୂଲେ, ସେହି ସବୁ ଏହି 
‘ଗାନ୍ଧୀ ଓ ଉତ୍କଳ ପୁସ୍ତକରେ ସ୍ଥାନ ପାଇଛି । 

୧୯୨୭ ନଭେମ୍ବର ମାସରେ ଗାନ୍ଧୀଙ୍କର ଉତ୍କଳକୁ ଖଦୀଗସ୍ତରେ ଆସିବାକୁ 
ଥାଏ । ତାଂ ପୂର୍ବରୁ ସେ ମାନ୍ଦ୍ରାଜରେ ଯୁବକମାନଙ୍କର ଏକ ସଭାରେ ଉତ୍କଳର 
ଅସ୍ଥିକଙ୍କାଳସାର ମଣିଷ ବିଷୟରେ ଜଣାଇବା ବେଳେ କହିଲେ- 


“ ତାଙ୍କ ଆଗରେ ଆଧୁନିକ ସଭ୍ୟତା କଥା କ'ଣ କହିବେ ? ତାଙ୍କ ଆଗେ 
ଭଗବାନଙ୍କ ନାମ ନେଇ ବୃଥାରେ ତାଙ୍କୁ ଅପମାନ ଦେବେ । ଆମେ ଯଦି ତାଙ୍କୁ 
ଇଶ୍ଵରଙ୍କ କଥା କହିବା, ସେ ଆମକୁ ସଇତାନ ବୋଲି ବିଚାରିବେ | ସେମାନେ 
ଭଶ୍ଵରଙ୍କୁ ଜାଣନ୍ତି ତ ଏକ ଭୟଙ୍କର ପ୍ରତି ହିଂସାର ଭଗବାନ ବୋଲି ଜାଣନ୍ତି । 
ତାଙ୍କ ଆଖୁରେ ଭଗବାନ ଏକ ସ୍ବେଛାଚାରୀ ନିଷ୍କର ଭଗବାନ । ସେମାନଙ୍କ ପାଇଁ 
ଆପଣ କଂ ଣ କରିବେ ?”? 


ଏହା ଭିତରେ ପ୍ରାୟ ୮୦ ବର୍ଷ ବିତିଗଲାଣି, ଗାନ୍ଧୀଙ୍କ ଏହି ବକ୍ତବ୍ୟର 
ଆଜି ଦିନରେ ପ୍ରାସଙ୍ଗିକତା କେତେ ରହିଛି, ତାହା ପାଠକମାନେ ଟଗାନ୍ଧୀ ଓ ଉତ୍କଳ” 
ବହି ପାଠ କଲେ ଭଲ ରୂପେ ଅନୁଭବ କରିପାରିବେ । ଆଜିର କେତେକ 
ରାଜନୀତିକ ଦଳ ଓ ସଂଗଠନ ଦେଶରେ ଥୁବା କ୍ଷୁଧା, ଦାରିଦ୍ର୍ୟ ଓ ଉଦ୍କଟ ବେକାରୀ 
ପ୍ରଭୃତି ଲୋକଙ୍କର ପ୍ରକୃତ ସମସ୍ୟାଠାରୁ ଦୂରେଇ ଯାଇ ସଂଖ୍ୟାଧ୍‌କ ଓ 
ସଂଖ୍ୟାଲଘୁଙ୍କ ଭୋଟ ସମର୍ଥନ ଆଶାରେ ମନ୍ଦିର-ମସଜିଦ୍ବ, ଭଶବର- ଆଲୁ, ଧର୍ମ 
ଓ ସମ୍ପରଦାୟକୁ ନେଇ ରାଜନୀତି କରି ସମାଜରେ ବିଭେଦ ଓ ବିଦ୍ଧେଷର ବିଷ 
ମଞ୍ଜି ବପନ କରୁ ଛନ୍ତି । ଫଳରେ ସମ୍ପରଦାୟ ସମ୍ପରଦାୟ ମଧ୍ୟରେ ଶହ ଶହ ବର୍ଷ 
ଧରି ଚଳି ଆସୁଥ୍‌ବା ଭାଇଚାରା କ୍ଷୂର୍ଣ୍ ହେଉଛି । 


ବିଦେଶୀବସ୍ତ୍ର ବର୍ହନକୁ ସହଜ କରିବା ପାଇଁ ଗାନ୍ଧୀ ଖଦୀଲୁଗାର ଉତ୍ପାଦନ, 
ପ୍ରଚାର ଓ ପ୍ରସାର ଉପରେ ବିଶେଷ ଗୁରୁତ୍ନ ଦେଉଥୂଲେ । ସେ କହୁଥଲେ- 
ଓଡ଼ିଶାବାସୀଙ୍କୁ ଦାନାଗଣ୍ଡାକ ଜୁଟେଇ ଦେବା ହିଁ ଓଡ଼ିଶା ପକ୍ଷରେ ସ୍ଵରାଜ । 
ଓଡ଼ିଶାର ଅନେକ ମୂଲିଆ ବିଦେଶରେ କାମ କରନ୍ତି ¦ ତାଙ୍କୁ ଗୀ”ଂରେ ରଖୁ 
ଖଦୀକାମରେ ଲଗାଇ ପାରିଲେ ତାଙ୍କର ଦୁଃଖ ଘୁଞ୍ଚବ । ଏହି କାମ ଦ୍ଵାରା ଉକ୍କଳରେ 
ଖଦୀ ବେଶୀ ବେଶୀ ତିୟାର ହେବ ଏବଂ ଦିନେ ଉତ୍କଳ ଭାରତର ଖଦୀଭଣ୍ଡାର 
ହୋଇ ପାରିବ । 

ଗାନ୍ଧୀ ସ୍ବାଧୀନତା” ଠାରୁ ଉ୍ସଳବାସୀଙ୍କ ଆର୍ଥୀକ ଦିଗ” ପ୍ରତି ଅଧୁକ 
ଧ୍ୟାନ ଦେଉଥୂଲେ । ତାଙ୍କ ମତରେ - ଜଣେ ଭୋକିଲାଲୋକକୁ ଯଦି “ସ୍ବାଧୀନତା! 
ଓ “ରୁଟି'- ଏହି ଦୁଇଟି ମଧ୍ଯରୁ ତାର ପ୍ରଥମ ପସନ୍ଦ କ'ଣ ବୋଲି ପଚରାଯାଏ, 
ସେ ଲୋକଟି ରୁଟି” ତାର ପ୍ରଥମ ପସନ୍ଦ ବୋଲି ନିଶ୍ଚୟ ଉତ୍ତର ଦେବ । ଏଣୁ 
ଲୋକଙ୍କ ଆର୍ଥକ ଉନ୍ନତି ପାଇଁ ସେ ସାରା ଉତ୍କଳ ପାଦରେ ଚାଲି ଚାଲି କପାଚାଷ, 
ସୂତାକଟା ଓ ହାତବୁଣା ଖଦୀବସ୍ତ ଉତ୍ପାଦନ କାମରେ ଲାଗିଥୂଲେ । 


ସ୍ବର୍ଗତ ମଧୁସୂଦନ ଦାସଙ୍କ ସହ ଗାନ୍ଧୀଙ୍କର ଘନିଷ୍ଠ ସଂପର୍କ ଥୁଲା । ଉତ୍ତୟେ 
ଶ୍ରମର ମର୍ଯ୍ୟାଦା ପ୍ରତିଷ୍ଠା ପାଇଁ କାମ କରୁଥଲେ । ଗାନ୍ଧୀ କଂଗ୍ରେସରେ ଅରଟ 
କଥା ପକେଇବା ପୂର୍ବରୁ ମଧୁବାବୁ ଉତ୍କଳ ସମ୍ମିଳନୀରେ ଅରଟରେ ସୂତାକଟା 
ପ୍ରସ୍ତାବ ଆଣିଥୂଲେ । ଗାନ୍ଧୀ କହିଛନ୍ତି - *ଶରୀରଶ୍ରମରୁ ବୁଦ୍ଧିକୁ ଅଲଗା କରିଦେବା 
ଫଳରେ ଆମେ ସବୁଠାରୁ ଅଛ୍ନାୟୁଷ, ସବୁଠାରୁ ସଙ୍ଗତି ହୀନ ଓ ସବୁଠୁ ଶୋଷିତ 
ଜାତି ହୋଇଯାଇଛୁ ।”” ସମ୍ବଲପୁରଠାରେ ସ୍ତ୍ରୀଲୋକମାନେ ହାତବୁଣା- ଲୁଗା 
ପିନ୍ଧି ବାର ଦେଖୁ ସେ ମୁଗ୍ଧ ହୋଇଥୂଲେ । ଏଠାରେ ଏକ ସଭାରେ ସେ 
କହିଥୂଲେ- ହନୁମାନଙ୍କ ହୃଦୟ ଚିରି ଦେଖୁଲା। ବେଳକୁ ରାମନାମ, 
ଲେଖାଥୂ୍‌ବାର ଦେଖାଗଲା । ସେମିତି ମୋ ହୃଦୟ ଚିରି ଦେଖୁଲେ, “ଦରିଦ୍ର 
ନାରାୟଣ ଲେଖାଥୁ୍‌ବାର ଦେଖୁବ ।” 


ଉକକଳରେ ଗାନ୍ଧୀଙ୍କ ପଦଯାତ୍ରାର ଏକ ବିବରଣୀ ପୁଣ୍ୟାମବା ଗୋପବନ୍ଧୁ 
ଚୌଧୁରୀ ଟିପି ରଖୁଥୂଲେ । ସ୍ଵର୍ଗତ ଚୌଧୁରୀ ଜେଲ ଭିତରେ ପଦଯାତ୍ରାର ବିବରଣ 
ସ୍ମତିରୁ ସଂଗ୍ରହ କରି ଗାନ୍ଧୀ ଓ ଉତ୍କଳ ପୁସ୍ତକଟି ଓଡ଼ିଆରେ ରଚନା କରିଥୂଲେ । 
ଏହା ଏକ ଉପାଦେୟ ପୂସ୍ତକ । ଆଜିର ଯୁବସମାଜ ଓ ବୁଦ୍ଧିଜୀବୀ ଏହି ପୁସ୍ତକଟି 
ପାଠ କଲେ ସମାଜ ଗଠନ ପାଇଁ ଗାନ୍ଧୀଙ୍କ ଆଭିମୁଖ୍ୟ କ'ଣ ଥୂଲା, ସେହି ବିଷୟରେ 
ଅନେକ ପ୍ରେରଣା ପାଇବେ । ଏହି ପୂସ୍ତକଟି ଇଂରାଜୀ ଭାଷାରେ ନବଜୀବନ 
ପଵ୍ମିସିଂ ହାଉସ୍‌, ଅହମଦାବାଦ ଦ୍ଵାରା ପ୍ରକାଶ ପାଇଛି । ସ୍ଵର୍ଗତ ନିତ୍ୟାନନ୍ଦ 
କାନୁନଗୋ ଗୁଜ୍ରାତର ରାଜ୍ୟପାଳ ଥୁବା ସମୟରେ ତାଙ୍କ ସୁପୁତ୍ର ୪ ସଚ୍ଚିଦାନନ୍ଦ 
କାନୁନଗୋ ଇଂରାଜୀ ଭାଷାରେ ଏହି ପୁସ୍ତକକୁ ଅନୁ ବାଦ କରିଥୂଲେ । 

ଆଜି ପର୍ଯ୍ୟନ୍ତ ଗାନ୍ଧି ଓ ଉତ୍କଳ” ବହିର ପୁନଃ ସଂସ୍କରଣ ହୋଇପାରି ନ 
ଥୁଲା । ୧୯୪୫ ରେ ଏହା ପ୍ରଥମେ ପ୍ରକାଶ ପାଇଥୁଲା | ବିଶିଷ୍ଟ ଗାନ୍ଧିବାଦୀ, 
ସ୍ଵାଧୀନତା ସଂଗ୍ରାମୀ ତଥା ପୁଣ୍ୟାତ୍ମା ଗୋପବନ୍ଧୁ ଚୌଧୁରୀଙ୍କ ସୁକନ୍ୟା ଶ୍ରୀମତୀ 
ଅନ୍ନପୂର୍ଣ୍ଣା ମହାରଣା ‘ଉତ୍କଳ ଖଦୀ ମଣ୍ଡଳ” ପକ୍ଷରୁ ଏହି ବହିର ପୁନଃ ପ୍ରକାଶନ 
ପାଇଁ ମୋତେ ପ୍ରସ୍ତାବ ଦେଇଥୂଲେ । ଅନେକ ବନ୍ଧୁ ମଧ୍ଯ ଏହି ପୁସ୍ତକର ପୁନଃ 
ପ୍ରକାଶନ ଲାଗି ଆଗ୍ରହ ପ୍ରକାଶ କରିଛନ୍ତି । ପୂଜ୍ୟା ଶ୍ରୀମତୀ ଅନ୍ନପୂର୍୍ଠା ମହାରଣା 
ଓ ପୂଜ୍ୟା ଶ୍ରୀମତୀ ସୁମିତ୍ରା ଚୌଧୁରୀଙ୍କ ପ୍ରେରଣା ଓ ପରାମର୍ଶ ଯୋଗୁଁ ଏହି 
ପୁସ୍ତକର ପୁନଃ ପ୍ରକାଶନ ଆଜି ସମ୍ଭବ ହୋଇପାରିଛି । ଦେଶର ସାମ୍ପତିକ 
ପରିସ୍ଥିତିରେ ଏହି ପୁସ୍ତକର ଯଥେଷ୍ଟ ଆବଶ୍ୟକତା ରହିଛି ବୋଲି ମୁଁ ଅନୁଭବ 
କରୁଛି । 

ଶ୍ରୀ ବୈଷ୍ଣବ ଚରଣ ଦାସ 
ସଭାପତି 


ଉତ୍କଳ ଖଦୀ ମଣ୍ଡଳ 


“ “ଯେଉଁ ବ୍ୟକ୍ତି ଝାଳବୁହା ପରିଶ୍ରମ ଫଳରେ ନିଜର ଖାଦ୍ୟ 
ସଂଗ୍ରହ କରେ ଏବଂ ଯାହା ସଂଗ୍ରହ କରେ ତାକୁ ଅନ୍ୟମାନଙ୍କ 
ମଧ୍ଯରେ ବଣ୍ଟନ କରେ, ସେହି ବ୍ୟଳ୍ତି ହିଁ ସାଧୁ ।” 

- ଗାନ୍ଧିଜୀ 

ଭୂମିକା 

ଉତ୍କଳରେ ଗାନ୍ଧୀଙ୍କ ପଦଯାତ୍ରାର ଏଇ ଇତିବୃତ୍ତ ଲେଖୁବା ପାଇଁ ଅନେକ 
ଦିନୁ ବିଚାର ଥୂଲା ! ସେଥ୍‌ ପାଇଁ ସେତେବେଳକାର ଖବରକାଗଜମାନଙ୍କ ଲେଖା 
ଓ ସଂବାଦମାନ ସଂଗୃହୀତ ହୋଇଥୁଲା | ପଦଯାତ୍ରାରେ ଗାନ୍ଧୀଙ୍କର ସମସ୍ତ ବକ୍ତତା 
।ଧ୍ୟ ଟିପା ହୋଇ ରହିଥୂଲା, କିନ୍ତୁ ସେ କାମଟି କରିବାକୁ ଅବସର ମିଳି ନ 
ଥ୍ଲା | ୧୯୪୨ର ରାଜନୈତିକ ତେୋଫାନରେ ସେସବୁ କାଗଜପତ୍ର ନଷ୍ଟ 
ହୋଇଯାଇଥ୍‌ବାର ଖବର ଜେଲ ଭିତରେ ପାଇଥୂଲୁ । ତଥାପି ଜେଲ ଭିତରେ 
ପଦକଯାତ୍ରାର ବିବରଣ ସ୍ମ ତିରୁ ସଂଗ୍ରହ କରିବା ପାଇଁ ଉଦ୍ୟମ କରିବାକୁ କେତେକ 
ବନ୍ଧୁ ମତେ ପ୍ରବର୍ଭାଇଥୂଲେ ! ଜେଲରେ ୧୯୨୧ ରୁ ଗାନ୍ଧୀଙ୍କର ଅନେକ ଲେଖା 
ମିଳିଯିବାରୁ ଓ ଉତ୍କଳର ପ୍ରାୟ ସବୁ ପୁରୁଣା ସହକର୍ମୀ ଏକତ୍ର ଥୂବାରୁ, ଉଳ 
ସମ୍ବନ୍ଧରେ ଗାନ୍ଧୀଙ୍କ ସମସ୍ତ ଉକ୍ତି ତଥା ଉତ୍କଳରେ ଗାନ୍ଧୀଙ୍କ ସବୃ ଗସ୍ତ ବିବରଣୀ 
ସଂଗ୍ରହ କରିବା ପାଇଁ କେତେଗୁଡ଼ିଏ ଟିପା ଟିପି କରିଥୂଲି । ଜେଲରୁ ବାହାରି 
ସେଗୁଡ଼ିକୁ ‘ଗାନ୍ଧୀ ଓ ଉତ୍କଳ” ନାମରେ ସଂକଳିତ କରି ପ୍ରକାଶ କରାଗଲା । 
ଭାଗ୍ୟକୁ ଜେଲ ବାହାରେ ପୁରୁଣା ‘ନବଜୀବନ), ହରିଜନ’ ଓ ଅନ୍ୟାନ୍ୟ କେତେକ 
ଚିଠିପତ୍ର ମିଳିଗଲା । ପଦଯାତ୍ରା ସମୟରେ ଯେସବୁ ଆଲୋକଚିତ୍ର ଉଠାଯାଇଥୁଲା, 
ତା'ର ମୂଳଗୁଡ଼ିକ ହଠାତ୍ଵ ସେବାଘରର ଧ୍ଵଂସାବଶେଷ ଭିତରୁ ମଧ୍ଯ ମିଳି ଯାଇଥଲା । 

ଏ ସମ୍ପର୍କରେ ଆଚାର୍ଯ୍ୟ ମହାଶୟ, ପଶ୍ତିତ ପଢ଼ିଆରୀ, ପଶ୍ତିତ 
ଲକ୍ଷ୍ମୀନାରାୟଣ, ଭାଗୁବାବୁ, ନିତ୍ୟାନନ୍ଦ କାନୁଗୋଇ ପ୍ରଭୃତିଙ୍କ ସ୍ମ ତିରୁ କେତେକ 
ଘଟଣା ସଂଗୃହୀତ ହୋଇଛି ଏବଂ ସେଥ୍‌ ପାଇଁ ମୁଁ ସେମାନଙ୍କ ପାଖରେ କୃତଜ୍ଞତା 
ଜଣାଉଛି । 


ଏହାଛଡ଼ା ଗାନ୍ଧୀଙ୍କର କେତେକ ଚିଠିପତ୍ର ଉତ୍କଳର କେତେକ କର୍ମୀଙ୍କ 
ପାଖରେ ଥୂବାର ଖବର ମିଳିଛି । ସେ ସବୁ ସଂଗ୍ରହ କରି ପରେ ଛାପିବାର ଆଶା 
ରହିଲା । 


କେନ୍ଦୁ ପାଟଣା 
୧।୨।୪୫ ଗୋପବନ୍ଧୁ ତୌଧୂରୀ 

(ପଦଯାତ୍ରା ୧୯୩୪) 

ବାଟରେ ବିଶ୍ରାମ, ମୀରାଵେନ ଛିଡ଼ା ହୋଇଛନ୍ତି 


(ପଦଯାତ୍ରା ୧୯୩୪) 


ଗାନ୍ଧୀଜୀଙ୍କ ଡାହାଣ ପଟେ ମାଲକାନୀଜୀ ଓ ବାରେ ସେରିସୋଲ 

(ପଦଯାତ୍ରା ୧୯୩୪) 

ଭେଟିଜଚିନିଷ ନିଲାମ 


ସଭାରେ 


ଡେଲାଙ୍ଗ ପଦର୍ଶନୀରେ ଗାନ୍ଧିଜୀ 


ଦୀନବନ୍ଧୁ ଆଣ୍ଡଜ ଓ 
ମହତାବ ବାବୁ 

ଗୋପବନ୍ଧୁ 


ମଧୁବାବୁ 


~ 


]4 ହରିହର 


ଆଚାଯ୍ୟ 

ଗାନ୍ଧୀ ଓ ଉତ୍କଳ 


(୧) 

ଓଡ଼ିଆ ଦେଶ ଦିନେ “ଉତ୍କଳଂ ବୋଲି ଜଣାଶୁଣା ଥଲା । ଇଂରେଜ ସରକାରଙ୍କ 
ଖାତାରେ ତା ନାଁ ଏବେ ଓଡ଼ିଶା? ହୋଇଛି । ୧୯୨୧ ସାଲ ଆଗରୁ କଂଗ୍ରେସ 
କାଗଜପତ୍ରରେ ଓଡ଼ିଶା ବା ଓଡ଼ିଆଙ୍କର ଅଲଗା ସ୍ଥାନ ନ ଥୁଲା । ୧୯୨୧ରେ 
ଗାନ୍ଧୀ ସ୍ଵରାଜ୍ଯ ଲଢ଼େଇ ପାଇଁ କଂଗ୍ରେସକୁ ନୂଆ କରି ସଜାଡ଼ିଲେ । ସେହି ଦିନୁ 
କଂଗ୍ରେସ-ଖାତାରେ ଓଡ଼ିଆ ଦେଶ ଏକ ଅଲଗା ସ୍ଥାନ ପାଇଛି । ଭାରତର 
ପ୍ରଦେଶଗୁଡ଼ିକ କଂଗ୍ରେସ -ଖାତାରେ ଭାଷା ଅନୁସାରେ ଗଢ଼ା ହୋଇଛନ୍ତି । କଂଗ୍ରେସ 
ଖାତାରେ “ଉତ୍କଳ” ନାଁଟି ଚଳିଛି । ସେହି ପୁରୁଣା ନାଁଟି ଏବେ ପୁଣି ବାହାର 
ଲୋକେ ଜାଣିଲେଣି । ସ୍ଵର୍ଗୀୟ ଉତ୍କଳମଣି ଗୋପବନ୍ଧୁ ଦାଶ “ବନ୍ଦୀର ଆତ୍ମକଥା” ରେ 
ଲେଖୁଛନ୍ତି — 


“ଭାରତେ ଉନ୍କଳ ମହା ପୁଣ୍ୟଧାମ, 
ଭାରତପାଞ୍ଜରେ ନ ଥୁଲା ତା ନାମ । 
ଭାରତ ଜାତୀୟ ମହା ସମ୍ମଳନେ; 

ନ ବସେ ଉଜୁଳ ସ୍ଵତନ୍ତ୍ର ଆସନେ । 
ତେଣୁ ଜଗନ୍ନାଥ କରୁଣା ନିଧାନ, 
କରୁଣା କଟାକ୍ଷେ କଲେ ଅବଧାନ । 
ଅସହଯୋଗର ପବିତ୍ର ସରିତ, 
ଉତ୍କଳର ବକ୍ଷେ ହେଲା ପ୍ରବାହିତ । 
ଗାନ୍ଧୀ ଭଗୀରଥ ନିଜ ପୁଣ୍ୟବଳେ, 
ଆଣିଲେ ଅସଙ୍ଗ ଜାହ୍ନବୀ ଉତ୍କଳେ ।” 

9 ଗାନ୍ଧୀ ଓ ଉତ୍କଳ 


ଗାନ୍ଧୀ ଉତ୍କଳମଣିଙ୍କୁ ଭାରି ସ୍ବେହ କରୁଥିଲେ । ଉତ୍କଳମଣିଙ୍କ ଯୋଗୁ ଗାନ୍ଧୀଙ୍କ 
ଦୃଷ୍ଟି ଉତ୍କଳ ଉପରେ ବେଶି ପଡ଼ିଥୁଲା । ଉତ୍କଳମଣି ଓଡ଼ିଆଙ୍କୁ କଂଗ୍ରେସ କଥା 
ପ୍ରଥମେ ଶୁଣାଇଥୂଲେ । ସେ ଉତ୍କଳର ସେବକ ଥଲେ । ସେ ନିଜକୁ ଭୂଲି ସବୁବେଳେ 
ଦେଶର ସେବାରେ ଲାଗି ରହୁଥିଲେ । ସେ ଉତ୍କଳରେ କଂଗ୍ରେସର ନେତା ଥୁଲେ । 
ତାଙ୍କର ମୂୃତ୍ୟୁଖବର ପାଇ ଗାନ୍ଧୀ ବଡ଼ ଦୁଃଖ ପାଇଥ୍‌ଲେ । ଆପଣାର 'ୟଂ ଇଣ୍ଡିଆ” 
ଖବରକାଗଜରେ ଗାନ୍ଧୀ ଲେଖିଥୂଲେ, ˆ ଜଣେ ପୁଣ୍ୟାତ୍ମା ସଂସାରରୁ ଚାଲିଗଲେ । 
ଓଡ଼ିଶା ଦୁଃଖକଷ୍ଟର ଆବାସଭୂମି- ତାରି ଶ୍ରେଷ୍ଠ ସୁପୁତ୍ର ଗୋପବନ୍ଧୁ ଦାଶ 
ସାକ୍ଷୀଗୋପାଳଠାରେ ଦେହତ୍ୟାଗ କରିବାର ଖବର ପାଇଲି । ଗୋପବନ୍ଧୁ ଓଡ଼ିଶା 
ପାଇଁ ତାଙ୍କର ସର୍ବସ୍ଵ ଦେଇ ସାରିଥ୍‌ଲେ | ୧୯୧ ୬ରେ ଓଡ଼ିଶାରେ କେତେ ଆଡ଼େ 
ଦୂର୍ଭିକ୍ଷ ପଡ଼ିଥୁଲା । ଶ୍ରୀଯୁକ୍ତ ଠକ୍ର ସାହାଯ୍ୟ ବାଣ୍ଟିବାକୁ ଯାଇଥ୍‌ଲେ । ସେହି ଆସି 
ଗୋପବନ୍ଧୁଙ୍କ କଥା ମତେ କହିଥୂଲେ । ଗୋପବନ୍ଧୁଙ୍କ ଚରିତ୍ର ଓ ନିଷ୍ଠା ସମ୍ବନ୍ଧରେ ମୁଁ 
ତାଙ୍କରିଠାରୁ ଶୁଣିଥୁଲି । ନିରାଶ୍ରୟଙ୍କୁ ସାହାଯ୍ୟ ଦେବା ପାଇଁ ଗୋପବନ୍ଧୁ କିପରି 
ଅଭାବ ଅସୁବିଧା ଭୋଗୁଥ୍‌ଲେ, ତାହା ମଧ୍ଯ ଠକ୍ତର ମହାଶୟ ମତେ ବରାବର 
ଲେଖନ୍ତି ।” 


““ଗୋପବନ୍ଧ ଓକିଲାତି ତ ଆଗରୁ ଛାଡ଼ିଥୁଲେ ଏବଂ ଅସହଯୋଗରେ ଲାଟସଭା 
ଛାଡ଼ି ଆସିଲେ । ତାଙ୍କ ମନରେ ଟିକିଏ ହେଲେ ଦ୍ବିଧା ନ ଥୁଲା । ସତ୍ୟବାଦୀ 
ବିଦ୍ୟାଳୟ ତାଙ୍କରି ଗଢ଼ା, ତାଙ୍କରି ପ୍ରିୟତମ ସର୍ଜନା ଥୁଲା; ସେ ତାକୁ ବି ଆହୁତି 
ଦେଇଥୁଲେ । ଅନ୍ତରଙ୍ଗ ବନ୍ଧୁମାନେ ତାଙ୍କୁ ସେଥ୍‌ ପାଇଁ ଗାଳି ଦେଇଛନ୍ତି; ମାତ୍ର ସବୁ 
ସହି ସେ ଶେଷ ଯାଏ ଆପଣା ମତରେ ଦୃଢ଼ ଥୁଲେ । ଖଣ୍ଡ ଖଣ୍ଡ ହୋଇ ପଡ଼ିଥୁବା 
ଓଡ଼ିଶାକୁ ଏକ ପ୍ରଦେଶ କରି, ତାକୁ ସମୃଵ୍ଧିଶାଳୀ ଭାବେ ଦେଖୁବା ପାଇଁ ତାଙ୍କ 
ମନରେ ବାସନା ଥୁଲା । ଅଳ୍ପଦିନ ହେଲା ସେ ସ୍ଵର୍ଗୀୟ ଲାଲା ଲଜପତ ରାୟଙ୍କ 
ଲୋକସେବକ ସମାଜର ଜଣେ ସଭ୍ୟ ହୋଇଥୁଲେ । ଖଦଡ଼ କାମ ଦ୍ଵାରା ଧୋୟା 
ଅଞ୍ଚଳର ଦୁଃଖ କିପରି ଯିବ, ତାହାର ଉଦ୍ୟମ ମଧ୍ଯ ଆରମ୍ଭ କରିଥୁଲେ । ପଶ୍ଡିତ 
ଗୋପବନ୍ଧୁଙ୍କ ମୃତ୍ୟୁରେ ଦେଶ ଅଧୁକ ଦରିଦ୍ର ହୋଇଗଲା । ସେ ଜୀବିତ ନ ଥୁଲେ 
ବି ତାଙ୍କ ଆତ୍ମା ଆମ ଭିତରେ ଅଛି । ସେହି ପବିତ୍ର ଆତ୍ମା ଓଡ଼ିଶାର କର୍ମୀକୁଳକୁ 
ବାଟ କଢ଼ାଉ । ଦେଶର କର୍ମୀ ସଂଖ୍ୟା ଅଳ୍ପ ଛିନ୍ନ ବିଚ୍ଛିନ୍ନ । ଗୋପବନ୍ଧୁଙ୍କ ମୃତ୍ୟୁ 

ଫଳରେ ସେମାନେ ଅଧ୍ବକ ଏକତାବଦ୍ଧ ହୁଅନ୍ତୁ, ଅଧକ ଉଦ୍ୟମୀ ହୁଅନ୍ତୁ ଏବଂ ସ୍ଵାର୍ଥ 
ଛାଡ଼ି ଅଧ୍ବକ ନିଷ୍ଠାର ସହିତ କାମରେ ଲାଗିଯାନୁ ।”¬ ଅନ୍ୟତ୍ର ଗାନ୍ଧୀ ଉତ୍କଳମଣିଙ୍କ 
କଥା କହୁ କହୁ କହିଛଚ୍ତି ¬ “ଗୋପବନ୍ଧୁ ଦାଶ ଖାଣ୍ଟି ସୁନା ଥୁଲେ | ପର ପାଇଁ ଓ 
ଦେଶ ପାଇଁ ତାଙ୍କ ପ୍ରାଣ ସବୁବେଳେ କାନ୍ଧୁଥଲା ।” 


ଗାନ୍ଧୀ ଗରିବଙ୍କ ବନ୍ଧୁ । ସ୍ଵରାଜ୍ୟ ହେଲେ ଗରିବଙ୍କ ଦୁଃଖ ଯିବ, ସେଥ୍‌ ପାଇଁ 
ସେ ସ୍ଵରାଜ୍ୟ ଲଢ଼େଇରେ ଆଜି ମାତି ରହିଛଚ୍ତି । ଭାରତର ଦରିଦ୍ରଙ୍କ ସେବା ତାଙ୍କ 
ଜୀବନର ବ୍ରତ । ଦରିଦ୍ରନାରାୟଣ ସେବାରେ ମୁକ୍ତି ମିଳିବ ବୋଲି ତାଙ୍କର ବିଶ୍ଵାସ । 
ଭାରତରେ ଉକକଳ ସବୁଠାରୁ ଗରିବ ଓ ଉତ୍କଳର ସେବା କଲେ ‹ଦରିଦ୍ରନାରାୟଣଂଙ୍କ 
ସେବା ହେବ ବୋଲି ସେ ବିଚାରିଥାନ୍ତି । ୧୯ ୨୧ରେ ସେ ଉତ୍କଳର ଦୁର୍ଦଶା ନିଜ 
ଆଖ୍ରେ ପ୍ରଥମେ ଦେଖି ଯାଇଥୁଲେ । ସେହି ଦିନୁ ସେ କହିଥା'ନ୍ତି — “ ଉତକଳର 
ଦୃଶ୍ୟ ସବୁବେଳେ ମୋ ଆଖୁ ଆଗରେ ନାଚୃଛି । ଉତ୍କଳର ଅସ୍ଥିକଙ୍କାଳସାର ଲକ୍ଷ 
ଲକ୍ଷ ଗରିବ ନରନାରୀଙ୍କ ରୂପ ମୋ ମନରୁ ଲିଭୁ ନାହିଁ ।”” ଉତ୍କଳମଣି “ବନ୍ଦୀର 
ଆତ୍ମକଥା'ରେ ପୁଣି ଗାଇଛନ୍ତି, — 
“ “ପ୍ରଡ଼େ ମନେ ମୋର ଯେବେ ସିନ୍ଧୁକୂଳେ, 
ନୀଳାଚଳେ ଗାନ୍ଧୀ ଥୁଲେ ପତ୍ନୀ ତୁଲେ । 
ଦେଖ୍‌ ଉତ୍କଳର ଦୁର୍ଭିକ୍ଷ ଆଭାସ 
ପାଇଥ୍‌ଲେ ହୃଦେ ଗୁରୁତର ତ୍ରାସ । 
କେତେ ନରନାରୀ ବୃଦ୍ଧ ଯୁବା ବାଳ, 
ଅନାହାରେ ଯେହୃ କେବଳ କଙ୍କାଳ । 
ଦେଖ୍ଣ ମହାତ୍ମା କାତର ଅନ୍ତରେ, 
କହିଥୂଲେ ମୋତେ ଦୁଃଖ ଏକାନ୍ତରେ । 
“ଦେଖି ଏ ଦାରୁଣ ଦୃଶ୍ୟ ହୃଏ ମନ, 
ଅନଶନେ ଆଜି ତେଜର୍ରି ଜୀବନ । 
ବଞ୍ଚବାରୁ ବଳି ଦେଖି ଏ କଷଣ, 
ଶତଗୁଣେ ଶ୍ରେୟ ମଣେ ମୁଁ ମରଣ । 
ମାତ୍ର ମୋ ପରାଣେ ରହିଛି ଉରସା, 
ଅଚିରେ ଦେଶର ଘୁଞ୍ଚବ ଏ ଦଶା ।”” 

୪ ଗାନ୍ଧୀ ଓ ଉତ୍କଳ 


ଉତ୍କଳର ବଢ଼ି, ମରୁଡ଼ି ଖବର କାନରେ ପଡ଼ିଲା କ୍ଷଣି ଗାନ୍ଧୀ ଭାରତର ଧନୀଙ୍କୁ 
ଧନ ମାଗିଥା'ନ୍ତି ଏବଂ ଉତ୍କଳର ଗରିବ ଦୃଃଖୀଙ୍କ ପାଇଁ ସାହାଯ୍ୟ ପଠାଇଥାନ୍ତି 
ଖାଲି ଟଙ୍କା ପଠାଇ ତାଙ୍କ ମନ ମାନେ ନାହିଁ । ସେ ବଡ଼ ବଡ଼ ଦେଶସେବକଙ୍କୁ 
ଉତ୍କଳକୁ ପଠାଇଛନ୍ତି । ତାଙ୍କରି ଇଙ୍ଗିତରେ ୪ ମହାମତି ଏଣ୍ଡଜ୍‌ ଉତ୍କଳରେ ମାସ 
ମାସ ଧରି ରହୁଥିଲେ ଏବଂ ଉତ୍କଳର ବଢ଼ି ଦୁର୍ଦ୍ଦଶା କାଳକାଳକୁ କିପରି ଘୁଞ୍ଚବ, 
ସେଥ୍‌ରେ ମନପ୍ରାଣ ଢ଼ାଳି ଦେଇଥୁଲେ । ଠକ୍କର ବାପାଙ୍କ ଉନ୍ମଳ ପ୍ରୀତି ମୂଳରେ 
ଗାନ୍ଧୀଙ୍କ ପ୍ରେରଣା ରହିଛି । ୪ ଜୀବରାମ ଭାଇ ଉନ୍କଳ ପାଇଁ ଧନସମ୍ପଦ ଦେଇ 
ଦେଇ ଶେଷରେ ଏ ଉତ୍କଳ ମାଟିରେ ଆପଣା ଦେହକୁ ମିଶାଇ ଦେଇ ମରିଗଲେ । 
ସେ ମଧ୍ଯ ଗାନ୍ଧୀଙ୍କ ନିର୍ଦ୍ଦେଶ ମତେ ଉତ୍କଳର ସେବା କରିବାକୁ ଆସିଥୂୁଲେ । ଅନେକ 
ସେବକ କେଉଁଠି ଦେଶସେବା କରିବେ ବୋଲି ଗାନ୍ଧୀଙ୍କ ପରାମର୍ଶ ଲୋଡ଼ିଥା'ନ୍ତି । 
ଗାନ୍ଧୀ ସେମାନଙ୍କୁ ସଙ୍ଗେ ସଙ୍ଗେ କହିବାର ଶୁଣା ଯାଇଥାଏ, ‘ଯାଅ ଉତ୍କଳର ସେବା 
କର ।” ସେ କଥାରେ କଥାରେ କେତେ ଥର କହିଛନ୍ତି, “ମୋର ମନ ଡାକୁଛି ¬ 
ମୁଁ ଉତ୍କଳରେ ରହି ଗରିବଙ୍କ ସେବା କରନ୍ତି ।” 


୧୯ ୨୦ରେ ପୁରୀ ଜିଲ୍ଲାର ଅବସ୍ଥା ଖରାପ ଥାଏ । କେତେକ ଅଞ୍ଚଳରେ 
ଦୁର୍ଭିକ୍ଷ ଲାଗି ରହିଥାଏ । ଗାନ୍ଧୀଙ୍କୁ ଥରେ ଉତ୍କଳକୁ ଆସି ଏ ଅବସ୍ଥା ଦେଖ୍‌ଯିବା 
ପାଇଁ ବାରମ୍ବାର ଅନୁରୋଧ କରାହେଉଥାଏ । ସେ ନିଜେ ନ ଆସି ପାରି ଠକ୍କର 
ବାପାଙ୍କୁ ପଠାଇଥ୍‌ଲେ । ସେତେବେଳେ ଓଡ଼ିଶାର ଗାଁ ଗଣ୍ଡାର ହାଲ ଦେଖୁ ଯେ- 
ସବୁ ଚିଠି ଠକ୍କର ବାପା ଗାନ୍ଧୀଙ୍କୁ ଲେଖୁଥୁଲେ, ଗାନ୍ଧୀ ସେସବୁକୁ ଗୁଜରାଟି ‘ନବଜୀବନଂ 
କାଗଜରେ ମାସକୁ ମାସ ଓଡ଼ିଶାରେ ଦୁଭିକ୍ଷୀଝ ନା ଦେଇ ଛାପି ଦେଉଥଲେ ଏବଂ 
ଗୁଜରାଟର ଲୋକଙ୍କୁ ଟଙ୍କା ପାଇଁ ବରାବର ନିବେଦନ କରୁଥିଲେ । ୧୯୨୦ ମଇ 
ମାସରୁ ସେପ୍ପେମ୍ବର ମାସ ଯାଏ ଏହିପରି ପାଞ୍ଚଥର ନିବେଦନ ବାହାରିଥଲା । ସେଥୁରେ 
ଓଡ଼ିଶାର ପରିଚୟ ଦିଆ ହୋଇଛି, କିପରି କବି ରବୀନ୍ଦ୍ର ଓଡ଼ିଶାକୁ “ଉତ୍କଳ” ବୋଲି 
ତାଙ୍କର ଅମର କବିତାରେ ଲେଖୁଛନ୍ତି ଇତ୍ୟାଦି ବିଷୟ ଅଛି । ଗୋଟିଏ ଚିଠିରୁ 
ଗାନ୍ଧୀ ଖବର ପାଇଲେ ଯେ ଜଣେ ଯୁବକ ସ୍ବେଚ୍ଛାସେବକ ବନ୍ୟା ଅଞ୍ଚଳରେ କାମ 
କରୁ କରୁ ସାପକାମୁଡ଼ାରେ ମରି ଯାଇଛନ୍ତି । ତାଙ୍କ ନାମ ଥୁଲା କୃଷ୍ଣଠଚରଣ ନାୟକ 
— ତାଙ୍କ ଦୁର୍ଁଭମରଣରେ ଆନନ୍ଦ ପ୍ରକାଶ କରି, ନିଜକୁ ସେମିତି ମରଣ ମିଳିଲେ 

ଗାନ୍ଧୀ ଓ ଉତ୍କଳ ୫ 


ଧନ୍ୟ ହେବେ ବୋଲି ସେ ଲେଖିଥଲେ । ସେହି ସମୟରେ ଗୁଜରାଟୀଙ୍କଠାରୁ ପ୍ରାୟ 
ପଚାଶ ହଜାର ଟଙ୍କା ଚାନ୍ଦା କରି ଠକ୍କର ବାପାଙ୍କୁ ପଠାଇଥିଲେ । 


(9) 

ଗାନ୍ଧୀ ଉତ୍କଳ ଗସ୍ତରେ ଅନେକ ଥର ଆସିଛନ୍ତି । ୧ ୯ ୨୧ରେ ଅସହଯୋଗ 
ଆରମ୍ଭ ବେଳେ ତାଙ୍କର ପ୍ରଥମ ଗସ୍ତ ପଡ଼ିଥୂଲା । ମାର୍ଚ୍ଚ ମାସ ଶେଷକୁ ଦୋଳ 
ସମୟରେ ସେ ଭଦ୍ରଖ, କଟକ, ସାକ୍ଷୀଗୋପାଳ, ପୁରୀ ଓ ବ୍ରହ୍ମପୁର ବୁଲି ଯାଇଥୂଲେ । 
କଟକର ସ୍ଵରାଜ୍ୟ ଆଶ୍ରମରେ ରହିଥୂଲେ । କାଠଯୋଡ଼ୀ ନଇବାଲିରେ ବଡ଼ ସଭା 
ହୋଇଥଲା । ସେତେବେଳେ କଂଗ୍ରେସର ସ୍ଵରାଜ୍ୟ ଲଢ଼େଇ ଆରମ୍ଭର ଯୁଗ । ବିଦେଶୀ 
ପାଠ, ବିଦେଶୀ କଚେରୀ, ବିଦେଶୀ ଲୁଗା, ବିଦେଶୀ ସମ୍ମାନ ଏସବୁ ଛାଡ଼ିବାକୁ 
ଗାନ୍ଧୀ କହିଥା'ନ୍ତି । କଟକ ସଭାରେ ଜଣେ ତାଙ୍କୁ ପଚାରିଥୂଲେ, ‘ଇଂରାଜି ପାଠ ତ 
ମନ୍ଦ ଆମେ ବୃଝୁଛୁ; ମାତ୍ର ସେହି ଇଂରାଜି ପାଠ ପଢ଼ି ରାମମୋହନ ରାୟଙ୍କ ଭଳି, 
ତିଳକଙ୍କ ଭଳି ନେତା ବାହାରିଛନ୍ତି । ଆପଣ ନିଜେ ତ ସେହି ପାଠ ପଢ଼ି ଏମିତି 
ହୋଇଛନ୍ତି । ତେବେ ଇଂରାଜି ପାଠ ଆମର ଆଖି ଫିଟାଇ ଦେଇଛି ବୋଲି କାହିଁକି 
ନ କହିବା ?” —- ଏହାର ଉତ୍ତରରେ ଗାନ୍ଧୀ ସେଠି ଯେଉଁ ଜବାବ ଦେଇଥ୍‌ଲେ, 
ତାହା ସେ ନିଜେ ପୁଣି ତାଙ୍କ ଖବରକାଗଜରେ ଲେଖିଛନ୍ତି । 


ଏ ବିଷୟରେ ଅନେକ ବାଦାନୁବାଦ ହୋଇଥୂଲା, ଅନେକ ଦିନ ଯାଏ 
ଲେଖାଲେଖ୍‌ ଚାଲିଥୁଲା । ଗାନ୍ଧୀ ଜବାବ ଦେଇଥୂଲେ, “ମୋର ବନ୍ଧୁ ରାମମୋହନ 
ରାୟ, ତିଳକ ଓ ମୋ କଥା କହିଛନ୍ତି । ମୋ କଥା ଛାଡ଼ିଦିଅ । ମୁଁ ତ ନଗଣ୍ୟ 
ଲୋକ । ତିଳକ, ରାମମୋହନ ଇଂରାଜୀ ପାଠ ଛୁଇଁ ନ ଥଲେ ଆହୁରି ବଡ଼ଲୋକ 
ହୋଇଥା'ନ୍ତେ ।... ଚୈତନ୍ୟ, ଶଙ୍କର, କବୀର, ନାନକଙ୍କ ତୁଜନାରେ, ସେମାନେ 
ବାମନ ଥୁଲେ । ଲୋକଙ୍କ ଉପରେ ତାଙ୍କର ସେପରି ପ୍ରଭାବ ନ ଥୁଲା । ଶଙ୍କର 
ଏକା. ଯାହା କରିଛନ୍ତି, ଇଂରାଜି ପାଠୁଆ ହଜାର ହଜାର ମିଶି ତାହା କରିପାରିବେ 
ନାହିଁ । ମୁଁ ଆହୁରି କେତେ ଉଦାହରଣ ଦେଇପାରେ । ଗୁରୁଗୋବିନ୍ଦ କ'ଣ ଇଂରାଜି 
ଶିକ୍ଷାର ଫଳ ଥିଲେ ? ନାନକ ଏଭଳି ଏକ ଜାତି ଗଢ଼ି ଦେଇ ଯାଇଛନ୍ତି, ଯେଉଁ 
ଶିଖ୍ଜାତି ସାହସରେ ଓ ବୀରତ୍ସରେ କାହାରି ଆଗରେ ମୁଣ୍ଡ ନୁଆଁଇବ ନାହିଁ । ସେହି 
ନାନକଙ୍କ ସଙ୍ଗେ କେଉଁ ଇଂରାଜି ପାଠୁଆ ପୁଅ ଠିଆ ହେବ ? ରାମମୋହନ ଦିଲୀପ 

ସିଂହଙ୍କ ଭଳି ଜଣେ ଶହିଦ୍ର ବାହାର କରିଛନ୍ତି କି ? ମୁଁ ତିଳକ ଓ ରାମମୋହନଙ୍କୁ 
ସମ୍ମାନ କରେ । ମାତ୍ର ମୋର ବିଶ୍ରାସ ସେମାନେ ଇଂରାଜୀ ଶିକ୍ଷା ନ ପାଇଥୂଲେ 
ଆହୁରି ବଡ଼ ମଣିଷ ହୋଇଥାନ୍ତେ, ଚୈତନ୍ୟଙ୍କ ଭଳି ବଡ଼ କାମ କରିଥାନ୍ତେ । ଏ 
ଜାତିକୁ ପୁଣି ଜୀଆଁଇବାକୁ ହେବ ତ, ଇଂରାଜୀ ଶିକ୍ଷା ଦ୍ଵାରା ତାହା ହେବ ନାହିଁ ।” 


ସେତେବେଳେ ଗାନ୍ଧୀ ପୁରୀଠାରେ ଯେ ଚିତ୍ର ଦେଖିଥୁଲେ, ତାହା ତାଙ୍କ ଆଖିରେ 
ସବୁବେଳେ ନାଚୁଛି । ସେତେବେଳେ ପୁରୀ ଜିଲ୍ଲାର କେତେକ ଅଞ୍ଚଳର ଅବସ୍ଥା 
ବଢ଼ିରେ ବଡ଼ ଖରାପ ହୋଇଥାଏ । ଅନେକଙ୍କର ମନେ ଥୁବ- ଏହି କରୁଣ କାହାଣୀ 
ଉତ୍କଳମଣି ଲାଟସଭାରେ ଶୁଣାଇ ନିଜେ କାନ୍ଦିଥିଲେ ଓ ସମସ୍ତଙ୍କୁ କନ୍ଦାଇଥ୍‌ଲେ 
ଏବଂ ସ୍ଥାନୀୟ ହାକିମମାନେ ଦୁର୍ଭିକ୍ଷଟାକୁ ଘୋଡ଼ାଘୋଡ଼ି କରି ଦେବାକୁ ଯେ ବସିଥୂଲେ, 
ତାହା ସମ୍ଭବ ହୋଇ ନ ଥୁଲା । ତା'ରି ପରେ ପରେ ତ ଅସହଯୋଗ ଓ କଂଗ୍ରେସ 
ଆନ୍ଦୋଳନ ବ୍ୟାପିଥୂଲା । ସେଥୁ ଯୋଗୁଁ ଗାନ୍ଧୀ ଦୁର୍ଭିକ୍ଷର ଅବସ୍ଥା ପୁରୀଠାରେ ଅନେକ 
ପରିମାଣରେ ଦେଖ୍‌ ପାରିଥୂଲେ । ସେ ୧୯ ୨୪ ନଭେମ୍ବର ମାସର ଏକ ଲେଖାରେ 
ଲେଖିଛନ୍ତି “ମୁଁ ପୁରୀଠାରେ ଦୁର୍ଭିକ୍ଷରେ ପଡ଼ିଥ୍‌ବା ଲୋକଙ୍କୁ ଦେଖିଛି । ସେଠାରେ 
ଜଣେ ପୁଲିସ ସାହେବ ( ଶ୍ରୀ ସଖିଚନ୍ଦ୍‌ ) ଏକ ଆଶ୍ରମ ଚଳାଉଥୁଲେ । ସେଠାରେ 
ସେହି ଦୁର୍ଭିକ୍ଷ ଲୋକଙ୍କର ପିଲାମାନେ ଥା'ନ୍ତି । ସେ ପିଲାଗୁଡ଼ିକ କାମଦାମରେ 
ଲାଗି ରହି ବେଶ୍‌ ଆନନ୍ଦରେ ସୁସ୍ଥ ସବଳ ଥୁଲେ । ସେତେବେଳେ ସୂତାକଟା ନ 
ଥୁଲା: କିନ୍ତୁ ଅନ୍ୟାନ୍ୟ ଶିଳ୍ପ ଆଶ୍ରମରେ ଚନୁଥାଏ । ପିଲାଙ୍କ ମୁହଁରୁ କାମର ଏକ 
ଆନନ୍ଦମୟ ତେଜ ଫୁଟି ଉଠୁଥିଲା; କିନ୍ତୁ ମୁଁ ଯେତେବେଳେ ଅକାଳରେ ପଡ଼ିଥୁବା 
ତାଙ୍କ ବାପମାଂଙ୍କୁ ଦେଖିଲି, ମୁଁ କ'ଣ ଦେଖିଥ୍ଲି ଜାଣନ୍ତି ? ତାଙ୍କର କେବଳ ହାଡ଼ 
ଦି'ଦି' ଖଣ୍ଡି ଚମ ଘୋଡ଼ା ହୋଇଛି, ମରିବା କେବଳ ବାକୀ ରହିଛି । ତାଙ୍କ ଦୁରବସ୍ଥାର 
ମୂଳକାରଣ ସେମାନେ କୌଣସି ପ୍ରକାର କାମ କରିବାକୁ ନାରାଜ ।! ମୁଁ ନିଶ୍ଚୟ 
କରି କହିପାରେ, ସେମାନେ ବରଂ ଗୁଳି ଖାଇ ମରିବାକୁ ରାଜି ହୁଅନ୍ତେ; କିନ୍ତୁ ସାଧ୍ୟ 
ଉପାୟରେ ଶ୍ରମ କରିବାକୁ ବାହାରନ୍ତେ ନାହଁ । କାମ କରିବାକୁ ଏହି ଯେ ବିତୃଷ୍ଣା, 
ତାହା ନିଶାଖିଆଠାରୁ ଖରାପ । ନିଶାଖୋଭଙ୍କଠାରୁ ତ କିଛି ହେଲେ କାମ ଆଦାୟ 
କରି ହେବ । ମଦୁଆର ହୃଦୟ ବୋଲି ଟିକିଏ ଥାଏ, ତାହାର ବୃଦ୍ଧି ଥାଏ, କିନୁ ଏ 
କ୍ଷୁଧାତୂର ଲୋକେ କାମ କରିବାକୁ ନାରାଜ; ପଶୁଙ୍କଠାରୁ ହୀନ ହୋଇ ଯାଇଥୁୂଲେ । 

ଏଭଳି ଲୋକଙ୍କଠାରୁ କିପରି କାମ ନିଆଯିବ, ଏହି ସମସ୍ୟାର ସମାଧାନ ଲୋଡ଼ା । 
ସମସ୍ତେ ସୂତା କାଟିବା ଛଡ଼ା ମୋତେ ଆଉ ଅନ୍ୟ ଉପାୟ ଦିଶୁ ନାହିଁ ।” 


ପୁଣି ୧୯୨୭ର କଥା । ନଭେମ୍ବର ମାସରେ ଗାନ୍ଧୀଙ୍କର ଉତ୍କଳକୁ 
ଖଦୀଗସ୍ତରେ ଆସିବାକୁ ଥାଏ । ସେପ୍ଟେମ୍ବର ମାସରେ ସେ ମାନ୍ଦ୍ରାଜରେ ଥାଆନ୍ତି - 
ସେଠାରେ ଯୁବକ ସଂଘର ସଭାରେ ଗାନ୍ଧୀ ବକ୍ତା ଦେଉ ଦେଉ କହି ପକାଇଥୂଲେ, 
ଆପଣମାନେ ନଭେମ୍ବର ମାସରେ ମୋ ସଙ୍ଗେ ପୁରୀ ଆସନ୍ତୁ । ପୁରୀ ଗୋଟିଏ 
ତୀର୍ଥସ୍ଥାନ, ସ୍ଵାସ୍ଥ୍ୟପ୍ରଦ ସ୍ଥାନ ମଧ୍ୟ ଅଟେ । ସେଠାରେ ସୈନ୍ଯମାନେ ରହନ୍ତି, ଖରାଦିନେ 
ଲାଟସାହେବ ମଧ୍ଯ ରହନ୍ତି । ପୁରୀଠୁ ଦଶ ମାଇଲ ଭିତର ଅଞ୍ଚଳରେ ଆପଣମାନେ 
କେବଳ ଅସ୍ଥିକଙ୍କାଳସାର ମଣିଷ ଦେଖିବେ । ମୁଁ ତାଙ୍କଠୁ ଏହି ହାତରେ ଅଧଲା 
ପାହୁଲା ସଂଗ୍ରହ କରିଛି । ପାହୁଲାଗୁଡ଼ିକ ଛିଣ୍ଡା କନାରେ ଗଣ୍ଡି ପଡ଼ି ବନ୍ଧା ହୋଇଥାଏ 
¬ ସେଗୁଡ଼ିକ ମଇଳା ମାଟି ସଲ ସଲ । ତାଙ୍କ ହାତ ସବୁ ପକ୍ଷାଘାତ ରୋଗୀଙ୍କ ହାତ 
ଭଳି ହୋଇଥାଏ । ତାଙ୍କ ଆଗରେ ଆଧୁନିକ ସଭ୍ୟତା କଥା କ”ଣ କହିବେ ? ତାଙ୍କ 
ଆଗେ ଭଗବାନଙ୍କ ନାମ ନେଇ ବୁଥରେ ତାଙ୍କୁ ଅପମାନ ଦେବେ । ଆମେ ଯଦି 
ତାଙ୍କୁ ଇଶ୍ଵରଙ୍କ କଥା କହିବା, ସେ ଆମକୁ ସଇତାନ ବୋଲି ବିଚାରିବେ । ସେମାନେ 
ଭଶ୍ବରଙ୍କୁ ଜାଣନ୍ତି ତ ଏକ ଭୟଙ୍କର ପ୍ରତିହିଂସାର ଭଗବାନ ବୋଲି ଜାଣନ୍ତି । ତାଙ୍କ 
ଆଖିରେ ଭଗବାନ ଏକ ସ୍ବେଚ୍ଛାଚାରୀ ନିଷ୍କର ଭଗବାନ । ସେମାନଙ୍କ ପାଇଁ ଆପଣ 
କ”ଣ କରିବେ ? ମୋ ଆଗରେ କେତେଗୁଡ଼ିଏ ପ୍ରିୟ ଭଉଣୀ ବସିଛନ୍ତି । ସେମାନେ 
କେଡ଼େ ସୁନ୍ଦର ସରୁ ରେଶମୀ ଶାଢ଼ି ପିନ୍ଧିଛନ୍ତି । କିନ୍ଧ ସେ ରେଶମୀ ଶାଢ଼ି ପିନ୍ଧିବା 
ଛାଡ଼ି ପାରିବେ ନାହିଁ ଏବଂ ସେହି ଓଡ଼ିଆ ଭଉଣୀ ତା'ର ପଟୁ ପକ୍ଷାଘାତ ହାତରେ, 
ସରୁ କଳା ଭୁଲି ଯାଇଥ୍‌ବା ହାତରେ ଯେ ଖଦୀ ସୂତା କାଟିଛି, ସେ ଖଦୀ ମୋର ଏ 
ଭଉଣୀମାନେ ପିନ୍ଧିବେ ନାହିଁ । ଏମାନେ କହିବେ ‘ଖଦୀ ମୋଟା, ଖଦୀ ବଗଡ଼ା, 
ଖଦୀ ଓଜନ, ଭାରୀ; ରେଶମ୍‌ ମୁଲାୟମ, ହାଲକା; ନଅଗଜ ରେଶମ ଶାଡ଼ି ପିନ୍ଧି 
ହେବ- ମାତ୍ର ନଅ ଗଜ ଖଦଡ଼ ଶାଢ଼ି ପିନ୍ଧି ହେବ ନାହିଁ, କିନୁ ଓଡ଼ିଶାର ଗରିବ 
ଭଉଣୀମାନଙ୍କର ତ ମୂଳରୁ ଶାଢ଼ି ନାହିଁ; ସେମାନେ ତ ଛିଶ୍ତା କନା ପିନ୍ଧି ଚଳୁଛନ୍ତି । 
ତଥାପି ତାଙ୍କର ଭଦ୍ରତାବୋଧ ପୂରାପୂରି ଲୋପ ପାଇ ନାହିଁ, କିନୁ ଆମେ ସେତକ 
ହରେଇ ବସିଛୁ, ଏଥରେ ସନ୍ଦେହ ନାହିଁ । ଏତେ ଲୁଗା ଥାଉ ଥାଉ ଆମେ ଲଙ୍ଗଳା 

ଏବଂ ସେମାନେ ଲଙ୍ଗଳା ହେଲେ ମଧ୍ଯ ତାଙ୍କ ଇଜତକୁ ଘୋଡ଼ାଇ ରଖିଛନ୍ତି । ଏଇଥ୍‌ 
ପାଇଁ ତ ମୁଁ ଚାରିଆଡ଼େ ଏଠୁ ସେଠିକି ବୁଲି ବୁଲୁଛି ! 

ଗାନ୍ଧୀ ସାକ୍ଷୀଗୋପାଳ ଯାଇଥୁଲେ । ଏହା ୪ ଉତ୍କଳମଣିଙ୍କ ପ୍ରଧାନ କର୍ମକେନ୍ଦ୍ର 
ଥିଲା । ସେଠାରେ ସେ ଗୋଟିଏ ଉଚ୍ଚ ଇଂରାଜି ବିଦ୍ୟାଳୟ ଚଳାଉଥୂଲେ ଏବଂ 
ସେହି ସତ୍ୟବାଦୀ ବିଦ୍ୟାଳୟର ବିଶେଷତ୍ଵ ଦେଖି ଭାରତର ଶିକ୍ଷାପ୍ରେମୀମାନେ ବଡ଼ 
ପ୍ରଶଂସା କରୁଥିଲେ । ସତ୍ୟବାଦୀର ବିଖ୍ୟାତ ବକୁଳ ଓ ଛୁରିଆନା ବଣ ଭିତରେ ଏ 
ବିଦ୍ୟାଳୟର ଶ୍ରେଣୀମାନ ବସେ । ପ୍ରକୃତି ସେଠାରେ ବଉଳ ଛାଇରେ ଛୁରିଅନା 
ଗଛର ଏଭଳି ଘନକୁଞ୍ଜ କରି ଦେଇଛି, ଯେ ଗୋଟିଏ କୁଞ୍ଜରେ ଗୋଟିଏ ଶ୍ରେଣୀର 
ପାଠ ପଢ଼ାପଢ଼ି ହେଲେ ମଧ୍ଯ, ଅନ୍ୟ ପାଖ କୁଞ୍ଜରେ ପାଠ ପଢ଼ାପଡ଼ିରେ ବ୍ୟାଘାତ 
ହେଉ ନ ଥୁଲା । ସେହି ବିଦ୍ୟାଳୟର ଛାତ୍ରମାନେ ୪ ଉଜ୍କଳମଣିଙ୍କ ସେବାମୟ 
ଜୀବନର ଆଦର୍ଶରେ ଶିକ୍ଷା ପାଉଥଲେ । ଏହା ତାଙ୍କର ସବୁଠାରୁ ପ୍ରିୟତମ ଅନୁଷ୍ଠାନ 
ଥଲା । ୧୯୨ ୧ର ଅସହଯୋଗ ଆରମ୍ଭରେ ଏହି ବିଦ୍ୟାଳୟକୁ ସେ ଜାତୀୟ 
ବିଦ୍ୟାଳୟରେ ପରିଣତ କରିଥୁଲେ । ଯେଉଁ ସରକାରୀ ସାହାଯ୍ୟ ମିଳୁଥୁଲା, ତାହା 
ବନ୍ଦ କରି ଦେଇଥୂଲେ ଏବଂ ସରକାରୀ ସମ୍ପର୍କ ତୃଟାଇ ଦେଇଥୁଲେ । ଗାନ୍ଧୀଙ୍କ 
ଡାକରେ ସେ ସାହସର ସହିତ ଏତକ କରି ଦେଇଥିଲେ । ଗାନ୍ଧୀ ସେହି ଅନୁଷ୍ଠାନ 
ଦେଖିବାକୁ ସେଠାକୁ ଯାଇଥିଲେ ଏବଂ ତାକୁ ଦେଖି ବିଶେଷ ସୁଖୀ ହୋଇଥୂଲେ । 


ଏସବୁ ବିଷୟ ବର୍ଣ୍ଣନା କରି, ବିଶେଷ କରି  ଉତ୍କଳମଣିଙ୍କ ସେବାମୟ 
ଜୀବନର ବର୍ଣ୍ଣନା କରି ‘ମୋ ଓଡ଼ିଶା ଗସ୍ତଂ ନାଁରେ ଏକ ଦୀର୍ଘ ଲେଖା ଗୁଜରାଟୀ 
'ନବଜୀବନଂରେ ଗାନ୍ଧୀ ଲେଖିଥୂଲେ (ଏପ୍ରିଲ୍‌, ୧୯୨୧) । ଓଡ଼ିଶାର କର୍ମୀମାନେ 
କେମିତି ଖୁବ୍ଧ ଅଳ୍ପରେ ଚଳି ଦେଶସେବାରେ ଲାଗି ରହିଥୂଲେ, ସେଥ୍‌ ପ୍ରତି ସମସ୍ତଙ୍କ 
ଦୃଷ୍ଟି ଆକର୍ଷଣ କରିଥୂଲେ । ପୁରୀରେ ସ୍ଵୟଂ ଜଗନ୍ନାଥଙ୍କୁ ଏବେ ବିଲାତି ଲୁଗା 
ପିନ୍ଧାଉଛନ୍ତି ଏବଂ ତାଙ୍କ ଆଗରେ ପଣ୍ଡାମାନେ ଯେ ଜୁଲମ କରୁଛନ୍ତି, ସେ ବିଷୟରେ 
କେତେକ ଟିପ୍ତଣୀ ସେ ଲେଖାରେ ଅଛି । 


ଗାନ୍ଧୀ ସେଠୁ ବ୍ରହ୍ମପୁର ଗଲେ । ସେତେବେଳେ ସରକାରୀ ଓଡ଼ିଶା ବାହାରେ 
ଗଞ୍ଜାମ ଥୁଲା, ମାତ୍ର କଂଗ୍ରେସରେ ଭାଷା ସୂତ୍ରରେ ପ୍ରଦେଶ ଗଢ଼ା ହୋଇଥ୍‌ବାରୁ, 
ଉତ୍କଳ ଭିତରକୁ ଗଞ୍ଜାମ ଜିଲ୍ଲା ଆସିଥୁଲା । କିନ୍ତୁ ସୀମା କେଉଁଠି ହେବ, ତାହା 

ଗାନ୍ଧୀ ଓ ଉତ୍କଳ ୯ 


ନେଇ ଆନ୍ଧ୍ରମାନଙ୍କ ସଙ୍ଗେ ବାଦାନୁବାଦ ଚାଲିଥୂଲା: କାରଣ, ଗଞ୍ଜାମର କେତେକ 
ଅଞ୍ଚଳରେ ଆନ୍ଧ୍ରମାନଙ୍କ ସଂଖ୍ୟା ବେଶୀ ଥୁଲା । ପଞ୍ଚାୟତରେ ଏ ବାଦାନୁବାଦର 
ମୀମାଂସା କରିବାକୁ ଗାନ୍ଧୀ ପରାମର୍ଶ ଦେଇଥୂଲେ । ଉପରନ୍ତୁ ଆନ୍ଧ୍ରମାନେ ବେଶୀ 
ସଂଖ୍ୟାରେ ଥୂବାରୁ ସେମାନଙ୍କୁ ଉତ୍କଳର ଦାବିକୁ ଛାଡ଼ି ଦେବାକୁ ପରାମର୍ଶ 
ଦେଇଥୁଲେ । ସବୁଦିନେ ଗାନ୍ଧୀ ଏହିପରି ଯେ ଅଧ୍ଵକ ବଳଶାଳୀ ବା ସଂଖ୍ୟାରେ 
ଅଧୁକ ତାଙ୍କୁ କମ ବଳୁଆ ବା ସଂଖ୍ୟାନ୍ୟୁନଙ୍କ ଦାବି ଛାଡ଼ି ଦେବାକୁ ପରାମର୍ଶ 
ଦେଇଥା'ନ୍ତ । 


ଏହି ଯାତ୍ରାରେ ବ୍ରହ୍ମପୁର ଆସିବା ବେଳେ, ଜଟଣୀ ରେଲ ଷ୍ଟେସନଠାରେ 
ରେଳ ପାଇଁ ଅପେକ୍ଷା କରୁ କରୁ, କେତେ ଜଣ ଓଡ଼ିଆ କର୍ମୀ ଗାନ୍ଧୀଙ୍କୁ ପଚାରିଥୂଲେ, 
““ମହାମତ୍ମାଜୀ ଜନସାଧାରଣଙ୍କ ଉପରେ ଆପଣଙ୍କର ଏଭଳି ପ୍ରଭାବର କାରଣ 
କ'ଣ ?”' ସେ କହିଲେ, “ମୁଁ ତମରି ଭଳି ଜଣେ ସାଧାରଣ ଲୋକ ବୋଲି 
ଆପଣାକୁ ବିଚାରିଥାଏ । ତମ ଭିତରେ ଯେ ଶଶ୍ଵର ଅଛନ୍ତି, ମୋ ଭିତରେ ସେହି 
ଅଛନ୍ତି; କିନ୍ଧ ଏ ଯେ ପ୍ରଭାବ ବୋଲି ମନେ କରୁଛ: ତାହା ମୋର ସତ୍ୟାଗ୍ରହର 
ଫଳ । କୌଣସି କଥାରେ ସତ୍ୟ ଦେଖିଲା କ୍ଷଣି ମୁଁ ତାକୁ କାମରେ ପାଇବା ପାଇଁ 
ଜୀବନମୂର୍ଚ୍ଥା ଉଦ୍ୟମ କରିଥାଏ ଏବଂ ତାକୁ ପୂରାପୂରି ହାତ ମୁଠାରେ ନ ପାଇବା 
ଯାଏ ଚେଷ୍ଟା କରୁଥାଏ । ଏହି ସାଧନା ହିଁ ମତେ ସେମାନଙ୍କ ଆଖରେ ବଡ଼ କରିଛି ।” 


ପୁଣି କହିଲେ- “ମୋର ଏ ପ୍ରଭାବ ଲୋକଙ୍କ ଭିତରକୁ, ଗହୀରକୁ ପଶି 
ନାହିଁ, ଏମିତି ଦିନ ଆସିବ ଯେତେବେଳେ ମୋ କଥାରେ ବହୁତ କମ ଲୋକେ 
ରହିବେ, ସେତେବେଳେ ମୁଁ ଦୁଃଖିତ ହେବି ନାହିଁ, ନିରାଶ ହେବି ନାହିଁ: ମୁଁ ମୋ 
ଉଦ୍ୟମ ଛାଡ଼ିବି ନାହିଁ । ଦକ୍ଷିଣ ଆଫ୍ରିକାରେ ଏମିତି ଦିନେ ମୋ ସାଙ୍ଗକୁ ମାତ୍ର 
ଷୋହଳ ଜଣ ଯାଏ ରହିଥ୍‌ଲେ ଏବଂ ପରେ ମୋର ଲାଗି ରହିବା ଫଳରେ କ୍ରମେ 
ସେ ସଂଖ୍ୟା ବଢ଼ି ବଢ଼ି ମୋ ପଛରେ ଦିନେ ଛ” ହଜାର ଲୋକ ବାହାରି ପଡ଼ିଥୂଲେ । 
ମୁଁ ନିଜ ଭିତରର ଆମ୍ମବିଶ୍ଵାସ ଓ ସାଧନା ଉପରେ ନିର୍ଭର କରେ । ମୁଁ ସଂଖ୍ୟା 
ଉପରେ ଜୋର ଦିଏ ନାହିଁ ।” 


୧୯୨୧ରେ ଏହି ପ୍ରଥମ ଗସ୍ତ ସମୟରେ ଉତ୍କଳରେ ପ୍ରଥମେ ପ୍ରାଦେଶିକ 
କଂଗ୍ରେସ କମିଟି ଗଢ଼ା ହୋଇଥଲା । 

୧୦ ଗାନ୍ଧୀ ଓ ଉତ୍କଳ 


ଗାନ୍ଧୀ ଆଗେ ଦେହରେ କୁରୁତା ପିନ୍ଧୁଥିଲେ, ମୁଣ୍ଡରେ ଟୋପି ଲଗାଉଥୁଲେ । 
ସେହି ୧୯ ୨୧ରେ ସେମପ୍ପେମ୍ବର ମାସ ଆଡ଼କୁ ମାନ୍ଦ୍ରାଜ ଗସ୍ତ ବେଳେ କୁରୁତା ଟୋପି 
ଲଗେଇବା ଛାଡ଼ି ଦେଇଥୂଲେ ଏବଂ ସେହିଦିନୁ ସେ ଖାଲି ଦେହରେ, ଖାଲି ମୁଣ୍ଡରେ 
ରହନ୍ତି: ଛୋଟିଆ ଖଦୀ ଖଣ୍ଡେ ଓ ଚାଦର ତାଙ୍କର ପୋଷାକ | ଦକ୍ଷିଣ ଗସ୍ତ ବେଳେ 
ରେଲ୍ରେ ବହୁତ ଲୋକଙ୍କୁ ସରୁ ଝଲମଲ ବିଦେଶୀ ଲୁଗା ପିନ୍ଧିବାର ଦେଖି ତାଙ୍କୁ 
ଖଦୀ ପିନ୍ଧିବାକୁ ବୁଝାଇଥୂଲେ, ସେମାନେ ଖଦୀ ମହରଗ ବାହାନା ବାଢ଼ିଥ୍‌ଲେ । 
ଅଳ୍ପ ଲୁଗା ପିନ୍ଧିଲେ, ଅଳ୍ପ ଖଦଡ଼ ଲୋଡ଼ା ହେବ ଏବଂ ଖଦଡ଼ ପିନ୍ଧିବା ସହଜସାଦ୍ଯ 
ହେବ ବୋଲି ଗାନ୍ଧି ନିଜର ଟୋପି କୁରୁତା ଛାଡ଼ି, ଖାଲି ମୁଣ୍ଡ ଖାଲି ଦେହ ହୋଇ 
ରହିଲେ । ସେତେବେଳେ ମାନ୍ଦ୍ରାଜଠାରେ ଏକ ସାଧାରଣ ସଭାରେ ପୁରୁଷ ଲୋକେ 
ଖଣ୍ଡେ ଛୋଟ ଧୋତି କେବଳ ପିନ୍ଧନ୍ତୁ ବୋଲି ପରାମର୍ଶ ଦେଇ, କହିଥୂଲେ, 
‘ଭାରତବର୍ଷର ଜଳବାୟୁରେ ଅଧକ ରୁଗା ପିନ୍ଧିବା ଲୋଡ଼ା ନାହିଁ । ଲୁଗା ପିନ୍ଧାରେ 
ବହୁତ ଛଇ ଚହଟ ଦେଖାଇବା ଉଚିତ ନୁହେଁ । ଭାରତର ସମାଜ କେବେ ହେଁ 
ପୁରୁଷକୁ ବାଧ୍ଯ କରୁନାହିଁ ଯେ ସେମାନେ ସବୁ ଦେହକୁ ଲୁଗାରେ ଘୋଡ଼ାଇ ରଖନ୍ତୁ । 
ବରଂ ଖାଲି ଦେହରେ ରହି, ଖଣ୍ଡେ ଲୁଗା ପିନ୍ଧିବା ଭାରତର ବିଶିଷ୍ଟ ସଂସ୍କୃତିର ଏକ 
ଚିହ୍ନ ହୋଇ ରହିଛି ।... ଏହା ଦ୍ଵାରା ବିଦେଶୀବସ୍ତ ବର୍ଜନ ମଧ୍ଯ ସହଜ ହେବ ¬ 
ଅଳ୍ପ ଲୁଗାରେ ଚଳିଯିବ । ଉପରନ୍ତୁ ଏହା ଏକ ଶୋକର ଚିହ୍ନ ହୋଇ ରହିବ, ସ୍ରାଜ୍ୟ 
ନ ହେବା ଯାଏ ଆମର ଏ ଅଶୌଚ ଅବସ୍ତା ରହିବ ।”? ( ୨୯-୯୨୧) କିଏ 
କହିବ, ଗାନ୍ଧୀ ଏ କଠୋର ବ୍ରତ ନେଲା ବେଳେ, ତାଙ୍କ ଆଖି ଆଗରେ ଉତ୍କଳର 
ସେହି ଲଙ୍ଗଳା ଲୋକଙ୍କ ଚିତ୍ର ନାଚୁ ନ ଥୁଲା ? 


(୩) 
ପୁଣି ଦୀର୍ଘ ଚାରିବର୍ଷ ବିତିଗଲା । ଗାନ୍ଧୀ ଜେଲରେ ବନ୍ଦୀ ରହି, ବେମାର 
ପଡ଼ି ବାହାରିଲେ | ଦେଶର ଆନ୍ଦୋଳନରେ ଅନେକ ଫେରଫାର ହେଲା । ଲାଟସଭାକୁ 
ବର୍ଟ୍ଚନ କରା ହୋଇଥଲା; ମାତ୍ର ପୁଣି ତା'ଭିତରେ ପଶି, ତାକୁ ଭାରିବା କଥା କେତେକ 
ବଡ଼ ବଡ଼ ନେତାଙ୍କ ମୁଣ୍ଡର ବାହାରିଲା । ଦଳେ ସହକର୍ମୀ ଏହା ଚାହୁଁଥିବା ଦେଖି 
ଗାନ୍ଧୀ ତାଙ୍କ କଥାରେ ବାଧା ଦେଇ ନ ଥୁଲେ । କଂଗ୍ରେସର ଆଇନ ଅମାନ୍ୟ 
ଆନ୍ଦୋଳନ ତ ବନ୍ଦ ଥୁଲା, ଲାଟସଭା ଭାଙ୍ଗିବା ଏକମାତ୍ର ରାଜନୈତିକ କାମ ହେଲା; 

ଗାନ୍ଧୀ ଓ ଉନୃଳ ୧୧ 


କିନ୍ତୁ ଗାନ୍ଧୀ ନିଜେ ସେ କାମରେ ଯୋଗ ଦେଇ ନ ଥଲେ ! ସେ ସେହି କାମକୁ 
ଆଦୌ ପସନ୍ଦ କରୁ ନ ଥଲେ; ସେ ଗଠନମୂଳକ କାମକୁ ପସନ୍ଦ କରୁଥିଲେ । 
୧୯୨ ୪ରେ କଂଗ୍ରେସ ବେଲଟଗାଁ' ଠାରେ ବସିଥୁଲା । ଗାନ୍ଧୀଙ୍କୁ ସଭାପତି କରିଥୂଲେ । 
ଗାନ୍ଧୀ ଗଠନମୂଳକ କାମକୁ ଆଦରି ନେଇଥଲେ ଓ ଖଦଡ଼ ସୂତାକଟା କାମ ପଛରେ 
ଲାଗି ରହିଥୂଲେ । ବେଲଗାଁ କଂଗ୍ରେସ ବେଳେ ଉଜ୍କଳରୁ ଯାଇଥିବା ପ୍ରତିନିଧୂମାନଙ୍କ 
ସହିତ ଅଲଗା କଥାବାର୍ଭା କରିଥୁଲେ ଏବଂ ସେମାନଙ୍କୁ ଏହି ପରାମର୍ଶ ଦେଇଥୁଲେ, 
ଓଡ଼ିଶାର ଯେ ଚିତ୍ର ମୋ ଆଖି ଆଗରେ ନାଚୃଛି, ସେଥ୍ରୁ ମୋର ଦୃଢ଼ମତ ଯେ 
ଓଡ଼ିଶାବାସୀଙ୍କୁ ଦାନା ଗଣ୍ଡାକ ଜ୍ରଟେଇ ଦେବା ହିଁ ଓଡ଼ିଶା ପକ୍ଷରେ ସ୍ଵରାଜ । କଂଗ୍ରେସ 
କର୍ମୀମାନେ ଦଳାଦଳି ଭୁଲି ନିରନ୍ନ ଓଡ଼ିଶାବାସୀଙ୍କୁ ଅନ୍ତମୁଠାକ ଯୋଗାଇ ଦେବାର 
ବ୍ୟବସ୍ଥା କରନ୍ତୁ । ସେଥ୍‌ରେ ସବୁଠାରୁ ଭଲ ବାଟ ଖଦଡ଼ ପ୍ରଚାର ଅଟେ । ଓଡ଼ିଶାର 
ଅନେକ ମୂଲିଆ ବିଦେଶରେ ଯାଇ କାମ କରନ୍ତି । ତାଙ୍କୁ ଗାଁରେ ରଖି, ଖଦୀ 
କାମରେ ଲଗାଇ ପାରିଲେ ତାଙ୍କର ଦୁଃଖ ଘୁଞ୍ଚବ । ଏହି କାମ ଦ୍ଵାରା ଉକ୍ସଳରେ 
ଖଦୀ ବେଶୀ ବେଶୀ ତିୟାର ହେବ ଏବଂ ଦିନେ ଉତ୍କଳ ଭାରତର ଖଦୀଭଣ୍ଡାର 
ହୋଇ ପାରିବ ।” 


୧୯୨୫ ଜୁନ୍ଧ ମାସରେ ଦେଶବନ୍ଧୁ ଚିତ୍ତରଞ୍ଜନଙ୍କ ମୃତ୍ୟୁ ହୁଏ । ଗାନ୍ଧୀ 
ସେତେବେଳେ ବଙ୍ଗଳାରେ ଥଲେ ଓ ଖଦଡ଼ ପ୍ରଚାର ପାଇଁ ବଙ୍ଗଦେଶ ତମାମ 
ବୁଲୁଥଲେ । ଦେଶବନ୍ଧୁଙ୍କ ସ୍ମ ତିରକ୍ଷା ପାଇଁ ସେ ଦଶଲକ୍ଷ ଟଙ୍କା ଚାନ୍ଦା ଉଠାଇଥୁଲେ । 
ସେହି ୧୯୨୫ ସାଲ ଅଗଷ୍ଟ ମାସରେ ଗାନ୍ଧୀ କଂଗ୍ରେସର ସଭାପତି ପଦ ଛାଡ଼ି 
ଦେବାକୁ ପ୍ରସ୍ତାବ କରି ତାହା ୪ ମୋତିଲାଲ ନେହେରୁଙ୍କୁ ଯାଚିଥୂଲେ । ସେ ୪ 
ମୋତିଲାଲଙ୍କୁ ଲେଖିଥୂଲେ- “ ‘ଭାରତର ପାଠୁଆ ଲୋକେ, ଏବେ କଂଗ୍ରେସକୁ ଚଳାନ୍ତୁ, 
କଂଗ୍ରେସର ବିକାଶ କରନ୍ତୁ । ମୁଁ ତାଙ୍କ କାମରେ ବାଧା ଦେବି ନାହିଁ । ମୋ ଭଳି 
ଲୋକଙ୍କଠାରୁ ସେମାନେ ଭଲ ଚଳେଇବେ । ମୁଁ ତ ସାଧାରଣ ଲୋକଙ୍କ ଭାଗ୍ୟ 
ସଙ୍ଗେ ଆପଣା ଭାଗ୍ୟକୁ ମିଶେଇ ଦେଇଛି । ପୁଣି ଶିକ୍ଷିତ ସମାଜଙ୍କ ଚିନ୍ତା ସଟ୍ଗେ 
ମୋର ମତର ମୌଳିକ ଭେଦ ରହିଛି । ତା'ବୋଲି ମୁଁ ତାଙ୍କ ମତ ବଦଳେଇବା 
ଚେଷ୍ଟା ଛାଡ଼ିବି ନାହିଁ: ମୁଁ ସେମାନଙ୍କ ପଛରେ ଲାଗି ରହିଥ୍‌ବି: କିନ୍ଧ କଂଗ୍ରେସର 
ନେତୃତ୍ଵ କରିବା ଦ୍ଵାରା ସେ ଉଦ୍ୟମ କରିବି ନାହିଁ । ମୁଁ ତାଙ୍କ ବାଟରୁ ଘୁଞ୍ଚଯିବି, ମୁଁ 

୧୨ ଗାନ୍ଧୀ ଓ ଉତ୍କଳ 


ପୂରାପୂରି ଗଠନ କାମରେ ଲାଗି ରହିବି । କଂଗ୍ରେସ ସାହାଯ୍ୟ ନେଇ କଂଗ୍ରେସ 
ନାଁରେ ସେହି ଗଠନମୂଳକ କାମ ଚଳେଇବି ଏବଂ ତାହା ବି ଯେତିକି ପାଠୁଆ 
ଲୋକେ ମତେ କରିବାକୁ ଅନୁମତି ଦେବେ, ସେତିକି କରିବିଓ ତେବେ ଯାଇ ମୁଁ 
ତାଙ୍କ କାମରେ ସବୃଠୁ ଭଲ ସାହାଯ୍ୟ କରି ପାରିବି, କଂଗ୍ରେସର ବିକାଶରେ ଠିକ 
ସହଯୋଗ କରି ପାରିବି ।”? - ଏହିଭଳି ମନୋଭାବ ନେଇ ଗାନ୍ଧୀ ଯେତେବେଳେ 
ବଙ୍ଗଳା ଗସ୍ତରେ ଥୁଲେ, ହଠାତ କଟକରେ ଖବର ପହଞ୍ଚଲା ଯେ ଗାନ୍ଧୀ କଟକ 
ଆସିବେ ଏବଂ ମଧୁବାବୁଙ୍କ ଘରେ ଅତିଥ୍‌ ହେବେ ! ଏଥର କଂଗ୍ରେସ କାମରେ 
ଆସୁ ନ ଥ୍ବାରୁ ସେ ଆଗରୁ କଂଗ୍ରେସ କର୍ମୀଙ୍କୁ ନ ଜଣାଇ ଗସ୍ତ ଠିକ କରିଥୂଲେ ! 
ସେ କ୍ସଚିତ୍ଵ କାହାରି ଡାକରାରେ ବ୍ୟକ୍ତିଗତ ବନ୍ଧୁ ଭାବରେ କେଉଁଠାକୁ ଯାଇଥା'ନ୍ି, 
ଯେଉଁଠାରେ ବ୍ୟକ୍ତିଗତ ସମ୍ବନ୍ଧ ଖୁବ୍ର ଘନିଷ୍ଠର ଖୁବ ମଧୁର ଥାଏ ଏବଂ ଯେଉଁଠାକୁ 
ଗଲେ ଦେଶର କିଛି କାମ ହେବାର ଆଶା ଥାଏ, ସେହିଠାକୁ ସେ ଯାଇଥାନ୍ତି । 
ମଧୁବାବୁଙ୍କ ସଙ୍ଗେ ତାଙ୍କର ସେହିପରି ମଧୁର ସମ୍ପର୍କ ଥଲା । କୁଳବ୍ରଦ୍ଧ ମଧୁବାବୁ 
କଂଗ୍ରେସରେ ତ ନ ଥଲେ, ଗାନ୍ଧୀଙ୍କ ବର୍ନନ ନୀତିକୁ ଆଦୌ ପସନ୍ଦ କରୁ ନ ଥୁଲେ । 
ଅଥଚ ଦୁହିଁଙ୍କର ଏତେ ଘନିଷ୍ଠତା ହେଲା କିପରି ? ତାହା ହେବାର କାରଣ ¬ ଦୁହେଁ 
ଗୋଟିଏ କଥାକୁ ଜୀବନରେ ମାନୁଥଲେ । ଗାନ୍ଧୀ ଯେଉଁ ଶରୀରଶ୍ରମ ଆଦର୍ଶକୁ ନିଜ 
ଜୀବନରେ କାର୍ଯ୍ୟରେ ଲଗାଉଥୂଲେ, ମଧୁବାବୁ ସେ ଆଦର୍ଶକୁ ନିଜ ଜୀବନରେ 
ସେଭଳି ନ ଲଗାଇ ପାରିଲେ ମଧ୍ଯ ଶ୍ରମର ମର୍ଯ୍ୟାଦା ବଢ଼ାଇବାକୁ ସେ ଜୀବନତମାମ 
ଉଦ୍ୟମ କରିଥୁଲେ । ଦେଶରେ ହସ୍ତଶିଳ୍ପ ନ ବଢ଼ିଲେ, ଲୋକେ ଆଳସ୍ୟ ଓ ଜଡ଼ତା 
ଛାଡ଼ି ବୁଦ୍ଧି ଖଟେଇ ହାତର ଉନ୍ନତି ନ କଲେ, ସ୍ଵରାଜ୍ୟ ହେବ ନାହିଁ ¬ ଏ ବିଶାସ 
ମଧୁବାବୁଙ୍କର ଥୁଲା । ମଧୁବାବୁ ଜୀବନରେ ଯେତେ ଟଙ୍କା କମେଇଥୁଲେ ତାହା 
ପ୍ରାୟ ସବୁ ଏ ହସ୍ତଶିଳ୍ପର ଉନ୍ନତି ପାଇଁ ଖର୍ଚ୍ଚ କରି ଦେଇଥୁଲେ । ଗାନ୍ଧୀ କଂଗ୍ରେସରେ 
ଅରଟ କଥା ପକେଇବା ପୂର୍ବରୁ ମଧୁବାବୁ ଉତ୍କଳ ସମ୍ମିଳନୀରେ ଅରଟରେ ସୂତାକଟା 
ପ୍ରସ୍ତାବ ଆଣିଥୁଲେ । ତାଙ୍କରି ‘ଉତ୍କଳ ଟାନେରୀ” ଚମଡ଼ା କାରଖାନା ଦେଖିବାକୁ 
ଗାନ୍ଧୀ ସେଥର କଟକକୁ ଆସିଥୂଲେ । ଗାନ୍ଧୀଙ୍କ ବିଚାରରେ ଗ୍ରାମେ ଗ୍ରାମେ 
ଚର୍ମାଳୟମାନ ଗଢ଼ା ହେବ ଓ ପ୍ରତ୍ୟେକ ଗୋଶାଳା ସଙ୍ଗେ ଗୋଟିଏ ଲେଖା ଚମଡ଼ାକଷ 
କାରଖାନା ରହିବ, ତେବେ ଯାଇ ଗୋଜାତିର ଓ ଗ୍ରାମର ଉନ୍ନତି ହେବ । ମଧୁବାବୁଙ୍କ 

ଗାନ୍ଧୀ ଓ ଉକ୍ସଳ ୧୩ 


ଚମଡ଼ାକାମ ପଛରେ ସେଭଳି ଗୋସେବାର ଭାବ ନ ଥୁଲେ ମଧ୍ଯ ଶ୍ରମର ମର୍ଯ୍ୟାଦା 
ପ୍ରତିଷ୍ଠା ପାଇଁ ସେ ସେଭଳି କାମ କରୁଥୁଲେ । 


ଗାନ୍ଧୀ ମଧୁବାବ୍ରଙ୍କୁ ସମ୍ମାନ କରୁଥିଲେ ଏବଂ ଆପଣା ଲେଖାରେ ଓ ବକ୍ତତାରେ 
ଅନେକ ଥର ମଧୁବାବୁଙ୍କ କଥା କହିଛନ୍ତି । 

୧୯ ୨୮ର ଏକ ଲେଖାରେ (ମଇ ତା୧୦ ରିଖ) ଲେଖିଛନ୍ତି ...‹ ଶ୍ରୀ 
ମଧୁସୂଦନ ଦାସ କହିଛନ୍ତି, ଯେଉଁମାନେ କେବଳ ଗାଇ-ବଳଦଙ୍କ ସଙ୍ଗେ କାମ 
କରନ୍ତି ଏବଂ ଗୃହଶିଳ୍ପ ଛାଡ଼ି ହାତର କଳା-କୌଶଳ ପାଶୋରି ପକାନ୍ତି, ସେମାନଙ୍କ 
ଶରୀର ତ ଦୁର୍ବଳ ହୋଇଯାଏ, ଉପରନ୍ତୁ ମନ ମଧ୍ଯ ଦୁର୍ବଳ ହୋଇଯାଏ ।”” — 
୧୯୩୪ ସେମପ୍େମ୍ବର ତା ୭ ରିଖରେ ଲେଖିଛନ୍ତି, ‘ଶରୀରଶ୍ରମରୁ ବୁଝ୍ଦିକୁ ଅଲଗା 
କରିଦେବା ଫଳରେ ଆମେ ସବୁଠାରୁ ଅଳ୍ନାୟୁଷ, ସବୁଠାରୁ ସଙ୍ଗତିହୀନ ଓ ସବୁଠୁ 
ଶୋଷିତ ଜାତି ହୋଇ ଯାଇଛୁ । ଗାଁ ଗଣ୍ଡାରେ ଚମଡ଼ାକଷ ଶିଳ୍ପର ଅବସ୍ଥା ଦେଖିଲେ 
ସବୁଠାରୁ ଭଲ ପ୍ରମାଣ ମିଳିବ । ୪ ମଧୁସୂଦନ ଦାସ ଏ ସମ୍ବନ୍ଧରେ ମୋ ଆଖି 
ଫିଟାଇ ଦେଇଥୂଲେ । ସେ ମତେ ବୁଝାଇ ଦେଇଥ୍‌ଲେ ଯେ ଆମେ ସମାଜର 
ଗୋଟିଏ ବଡ଼ ଭାଗଙ୍କ ପ୍ରତି ଘୋର ଅନ୍ୟାୟ କରୁଛୁ । ସେ ନିଜେ ମଧ୍ଯ ଶିଖାଇବା 
ଉଦ୍ଦେଶ୍ୟରେ ଏକ ଚମଡ଼ା କାରଖାନା ଖୋଲି ନିଜ ଜୀବନରେ ସେହି ଅନ୍ୟାୟର 
ପ୍ରାୟଶ୍ଚିତ କରିବାକୁ ଚେଷ୍ଟା କରିଥୁଲେ । ତାଙ୍କର ଏ ଉଦ୍ୟମ ତାଙ୍କ ଆଶାର ଅନୁରୂପ 
ସଫଳ ହୋଇ ନ ଥୁଲା । ମାତ୍ର ତାଙ୍କରି ଉଦ୍ୟମରେ କଟକର ଶହ ଶହ ମୋଚିଙ୍କ 
ପେଟ ପୋଷିବାର ବାଟ ଖୋଲି ଯାଇଥୁଲା । × × × । ଗାଁ'ରେ ଗ୍ରାମଶିଳ୍ପମାନ 
ବୃଡ଼ିଯିବାରୁ ଗାଁ ଲୋକେ କେବଳ ଗୋରୁଗାଲଙ୍କ ସଙ୍ଗେ ବିଲବାଡ଼ିରେ ଏକମାତ୍ର 
ଚାଷଧନ୍ଦାରେ ଲାଗି ରହୁଛନ୍ତି: ବର୍ଷକେ ଚାରି ଛ'ମାସ ବେକାର ହୋଇ, ଅଳସୁଆ 
ବସୁଛନ୍ତି । ସେଥ୍‌ରେ ତାଙ୍କ ଅବସ୍ଥା ଆଉ କ'ଣ ହେବ ? ମଧୁବାବୁଙ୍କ ଭାଷାରେ — 
“ସେମାନେ ପଶୁ ଅବସ୍ଥାକୁ ଆସିଯିବେ ତାଙ୍କ ଦେହ ପାଇଁ, ତାଙ୍କ ମନ ପାଇଁ ଉପଯୁକ୍ତ 
ଖୋରାକ ମିଳିବ ନାହଁ ¬ ଫଳରେ ସେ ନିରାଶା ଓ ନିରାନନ୍ଦରେ ଦିନ କଟେଇବେ ।” 

ଏଥ୍‌ରୁ ସଫା ଜଣାପଡୁଛି, ଉଭୟ ଗୋଟିଏ କଥାକୁ ଭଲ କରି ବୁଝିଥୂଲେ, 
ଯେ କର୍ମ ଓ ବୁଵ୍ି କେବଳ ମିଳିମିଶି ଉନ୍ନତି କରିପାରିବେ: ଗୋଟିଏ ଅନ୍ୟଠୁ ଅଲଗା 
ହେଲେ, ତଳକୁ ପଡ଼ିଯିବ । ବୁଵ୍ଧିହୀନ କର୍ମର ମୂଲ୍ୟ ନାହିଁ, କର୍ମହୀନ ବୁଵି ମଧ୍ଯ 
ମଳିନ ହୋଇଯିବ । 

୧୪ ଗାନ୍ଧୀ ଓ ଉତ୍କଳ 


ସେଥର ଗାନ୍ଧୀ କଟକରେ ଦୃଇ ଦିନ ମାତ୍ର ରହିଥୂଲେ । ସେ କଟକର 
କୁଷ୍ଠରୋଗୀଙ୍କ ଆଶ୍ରମ ଦେଖିବାକୁ ଯାଇଥୁଲେ । କୁଷ୍ଠରୋଗୀଙ୍କ ପ୍ରତି ତାଙ୍କର ବିଶେଷ 
ମମତା । କୁଷ୍ଠରୋଗୀ ବନ୍ଧୁଙ୍କୁ ଆପଣା ଆଶ୍ରମରେ ରଖି ନିଜ ହାତରେ ତାଙ୍କ ଘା 
ଧୂଆଧୋଇ କରିବାର ଦେଖାଯାଇଛି । ତାଙ୍କରି ପ୍ରେରଣାରେ ଓ ¥ ଯମୁନାଲାଲଙ୍କ 
ଉଦ୍ୟମରେ ‘ମହାରୋଗୀ ସେବାମଣ୍ଡଳ” ନାମରେ ଏକ ସଂଘ ଗଢ଼ା ହୋଇଛି; ସ୍ଥାନେ 
ସ୍ଥାନେ କୃଷ୍ଠାଶ୍ରମ ଖୋଲାଯାଉଛି ଏବଂ କୃଷ୍ଠରୋଗୀ ଚିକିସ୍ଥା ଶିକ୍ଷା ଦିଆଯାଉଛି । 


ଗାନ୍ଧୀ ଯେଉଁ କାମରେ ଆସନ୍ତୁ ପଛକେ ତାଙ୍କୁ ଦେଖବାକୁ ଲୋକେ କୁଆଡୁ 
ମିଠାଗନ୍ଧରେ ପିମ୍ପୁଡ଼ି ପରି ଧାର ଲାଗିଯା'ନ୍ତି । ଏ ଗସ୍ତରେ କଟକ ମ୍ୟୁନିସିପାଲିଟି 
ପଡ଼ିଆରେ ଏକ ବିରାଟ ଜନସଭା ହୋଇଥଲା । ବର୍ଷା ଟିପି ଟିପି ହେଉଥାଏ, 
ସେଥୂରେ ହଜାର ହଜାର ଲୋକ କିପରି ଧୀରସ୍ଥିର ଭାବରେ ବସି ଗାନ୍ଧୀଙ୍କ କଥା 
ଶୁଣୁଥା”ନ୍ତି, ତାହା ଯେ ଦେଖିଥ୍‌ବେ, ସେମାନେ ବୁଝିବେ ଲୋକଙ୍କ ଉପରେ ଗାନ୍ଧୀଙ୍କର 
କିଭଳି ପ୍ରଭାବ । 

କେତେକ କଟଗ୍ରେସକର୍ମୀଙ୍କ ସଙ୍ଗେ ମଧ୍ୟ ସେ କିଛି ସମୟ ପରାମର୍ଶ 
କରିଥୁଲେ । ଏହି “ସୁଯୋଗରେ ତାଙ୍କୁ ଥରେ ଜଗତସିଂହପୁର ଅଳକାଶ୍ରମକୁ ନେବାକୁ 
ପ୍ରାର୍ଥନା କରାଯିବାରୁ ‘ବେଳ ହେବ ନାହିଁ ବୋଲି ସେଠା କର୍ମୀ ଓ ପିଲାଙ୍କୁ ଡକାଇ 
ଆଣିବାକୁ କହିଥୂଲେ । ସେହି ମଧୁବାବୁଙ୍କ ଘରଠାରେ ସେମାନଙ୍କ ସଙ୍ଗେ କଥାବାରା 
ହୋଇଥଲା । ଜାତୀୟ ଶିକ୍ଷା ସମ୍ବନ୍ଧରେ ବୁଝଉ ବୁଝଉ କହି ପକାଇଥଲେ, “ ବରମାନ 
ଶିକ୍ଷା ଆମର ବୁଦ୍ଧିକୁ ପାଶ୍ଚାତ୍ୟ ସଭ୍ୟତାର ଚପାକାଗଜ ଭଳି କରି ଦେଇଛି”? (Blotting 
sheets of modern civilisation) 1 ମଧୁବାବୁ ସେଠି ବସିଥୂଲେ, ହଠାତ ପଚାରି 
ଉଠିଲେ, “ ମହାତ୍ମା ନୂଆ ଧରଣର ଇଂରାଜି କଥାଟିଏ କ'ଣ କହିଲେ ?”” ଗାନ୍ଧୀ 
ବଝାଇ ଦେଲେ, “ଆମ ମୁଣ୍ଡରେ ପଶ୍ଚିମ ସଭ୍ୟତାର ଠିକ୍‌ ଠିକ୍‌ ଓ ସାତ୍ବ ସାଫ୍ବ 
ଛାପ ଉଠୁ ନାହିଁ । ଚପାକାଗଜରେ ଅକ୍ଷର ଓଲଟା ହୋଇ ଚପି ଉଠେ ଓ ପଡ଼ି ହୁଏ 
ନାହିଁ । ସେମିତି କେତେ ଗୁଡ଼ାଏ ଗୋଳମାଳିଆ ଦାଗ ମାତ୍ର ରହିଯାଉଛି । ସୁତରାଂ 
ଆମ ବୁଵ୍ଧିବୃତ୍ତି ପଶ୍ଚିମୀ ଶିକ୍ଷାର କାଳିମା ଦାଗରେ ଗୋଳମାଳିଆ ଧରି ଆମକୁ 
ଅକର୍ମଣ୍ୟ ଓ ହୀନବୁଦ୍ଧି କରି ଦେଉଛି ।” 

(୪) 

୧୯ ୨୭ର କଥା | ସେତେବେଳକୁ ଚରଖା ସଂଘ ଗଢ଼ା ସରିଛି । କଂଗ୍ରେସ 
ଖଦଡ଼ କାମର ସମସ୍ତ ଭାର ଚରଖା ସଂଘ ଉପରେ ଦେଇ ଦେଇଛି । ଗାନ୍ଧୀ ତା'ର 
ସଭାପତି ଥାଇ ଖଦଡ଼ ପ୍ରଚାରରେ ସବୁ ସମୟ ଦେଉଂ ଥାନ୍ତି । ଖଦିକାମ ପାଇଁ ଟଙ୍କା 
ଉଠାଇବାର କାରଣ, ଭାରତର ସବୁ ପ୍ରଦେଶରେ ଗାନ୍ଧୀଙ୍କର ଗସ୍ତ କରିବାର ସ୍ଥିର 
ହେଲା । ଓଡ଼ିଶାକୁ ନଭେମ୍ବର ମାସରେ ଆସିବାର କଥା ଥାଏ । ତାଙ୍କ ମନରେ 
ସବୁବେଳେ ଓଡ଼ିଶାର କଥା କିପରି ଥାଏ, ତାହା ତ ୧୯ ୨୭ର ସେମ୍ପେମ୍ବର ମାସର 
ମାନ୍ଦ୍ରାଳଠାରେ ଏକ ବକ୍ଧତାରୁ ଜଣାପଡ଼ିଛି । 


ସେତେବେଳେ ଯେ ଓଡ଼ିଶା ଗସ୍ତରେ ଗାନ୍ଧୀ ଆସିଥୂଲେ, ଭଦ୍ରଖର ଧୋଇ 
ଅଞ୍ଚଳ ଦେଖିବାକୁ ଯାଇଥୂଲେ । ସେହି ସମୟରୁ: ୪ ଜୀବରାମ ଭାଇ ଓଡ଼ିଶାକୁ 
ତାଙ୍କ କର୍ମକ୍ଷେତ୍ର କରିଥୁଲେ । 

ଭଦ୍ରଖ ପରେ ଗଞ୍ଜାମ ଜିଲ୍ଲା ଓ ପୁରୀ ଜିଲ୍ଲାର ଭିନ୍ନ ଭିନ୍ନ କେନ୍ଦ୍ର ବଲି କଟକକୁ 
ଫେରିଥୂଲେ । ଗଞ୍ଜାମ ଜିଲ୍ଲାରେ ଗାନ୍ଧୀଙ୍କୁ ପ୍ରାୟ ଛବିଶ ହଜାର ଟଙ୍କା ଖଦଡ଼ କାମ 
ପାଇଁ ଚାନ୍ଦା ମିଳିଥୂଲା । ସେ ଟଙ୍କା ଉତ୍କଳ ଚରଖା ସଂଘର ମୂଳପାଣ୍ଠି ହୋଇ ରହିଛି । 
ଏ ଗସ୍ତରେ କେଉଁଠୁ କେତେ ଟଙ୍କା ମିଳିଥୂଲା ଇତ୍ୟାଦି ବିବରଣୀ ‘ୟଂ ଇଣ୍ଡିଆ 
ପତ୍ରିକାରେ ବାହାରିଛି । ସେ ସମୟର କେତୋଟି ମନୋରମ ଘଟଣା ଏଠାରେ 
ଦିଆଗଲା । 


ଗାନ୍ଧୀ ପୁରୀ ଜିଲ୍ଲାର ବୋଲଗଡ଼କୁ ଯାଇଥାନ୍ତି । ସେଠାକାର ଏକ ଘଟଣା ୪ 
ମହାମତି ଏଣ୍ଡଚ ‘ୟଂ ଇଣ୍ଡିଆରେ ଲେଖିଛନ୍ତି । ଗାନ୍ଧୀ ବୋଲଗଡ଼ଠାରେ ବସି ଆପଣା 
କାମ କରୁଥାନ୍ତି, ଏହି ସମୟରେ ପାଖ ସଡ଼କରେ ଗୋଟିଏ ଗାଉଁଲୀ ବୁଢ଼ା କାଠ 
ବୋଝଟିଏ ମୁଣ୍ଡାଇ ବିକିବାକୁ ଯାଉଥୁଲା । ମହାତ୍ମା ଆସିଛନ୍ତି ଶୁଣି ବୋଝଟି ପକେଇ 
ଦେଇ ଟିକିଏ ଆଗକୁ ଆସି ଦୂରରୁ ସାଷ୍ଟାଙ୍ଗ ଦଣ୍ଡବତ କରି ତଳେ ଲମ୍ବ ହୋଇ 
ପଡ଼ିଗଲା । ସେତିକି ବେଳେ ଗାନ୍ଧୀଙ୍କ ଦୃଷ୍ଟି ତାହା ଉପରେ ପଡ଼ିଗଲା । ତାକୁ ପାଖକୁ 
ଡକାଇଲେ ଏବଂ “କାହିଁକି ଦଣ୍ଡବତ କଲ” ବୋଲି ପଚାରିଲେ । ତାକୁ ପାଖରେ 
ବସେଇଲେ ଓ ତାଠୁ ସ୍ଵରାଜ୍ୟ ପାଇଁ କିଛି ଚାନ୍ଦା ମାଗିଲେ । ସେ ତ ଗରିବ ହରିଜନ, 
ଛିଣ୍ଡାକନା ଖଣ୍ଡେ ଗୁଡ଼ାଇ ହୋଇଥାଏ, ତେଣେ କାଠତକ ମଧ୍ଯ ବିକା ସରି ନ ଥାଏ । 


Digitized by srujanika@gmail.com 


୧୬ ଗାନ୍ଧୀ ଓ ଉତକଜ 


ଅଣ୍ଟାରେ ଅଧଲା ପଇସା ଥୁଲା କି ନାହିଁ, ସନ୍ଦେହ । ତଥାପି ସେ ଅଣ୍ଟାକୁ ହାତ 
ବଢ଼େଇଲା । ଗାନ୍ଧୀ ହସି ହସି ତାକୁ କହିଲେ, “ପଇସା ନାହିଁ ତ, ତିନୋଟି ବର 
ମାଗିବି, ଦେଇ ପାରିବ ତ ?”? ସେ ସତ୍ୟ କଲାରୁ ତାକୁ କହିଲେ, ‘ତେମେ ମଣିଷ, 
ମଣିଷ ମଣିଷକୁ ଏମିତି ଦଣ୍ଡବତ କରିବାର ନୁହଁ; ଏଭଳି ଦଣ୍ଡବତ କେବଳ ଭଗବାନଙ୍କୁ 
କରିବାର କଥା । ଦୁଇରେ — ତେମେ ହରିଜନ, ମଲା ଗୋରୁର ମାଂସ ଖାଉଛ: 
କିନ୍ତୁ ତେମେ ତ ହିନ୍ଦୁ, ହିନ୍ଦୁଧର୍ମରେ ମଢ଼ ଖାଇବା ମନା । ମଢ଼ ଖାଇବା ଛାଡ଼ି ଦିଅ । 
ତିନିରେ — ନିଶାଖିଆ ଛାଡ଼ି ଦିଅ ।” ? ବୁଢ଼ା ଅତି ଆନନ୍ଦରେ ତିନୋଟି ଯାକ କଥାରେ 
ହଁ ଭରି ଧୀରେ ଧୀରେ ଉଠିଗଲା ! 


ଆଉ ଏକ ଦିନର ଘଟଣା । ସେ ଗସ୍ତରେ ସୂତାକଟା ଓ ଖଦଡ଼ପ୍ରଚାର ତ 
ପ୍ରଧାନ କାମ ହୋଇଥାଏ: ଗାନ୍ଧୀ ଯେଉଁଠାକୁ ଯା'ନ୍ତି ସେଠାରେ ସୂତାକଟା ଖବର 
ବୁଝନ୍ତି । ପୁରୁଣା କଟାଳୀଙ୍କୁ ଦେଖନ୍ତି ଏବଂ ନୂଆ କଟାଳୀଙ୍କୁ ସୂତାକଟା ବାଗ ବତେଇ 
ଦିଅନ୍ତି । କଂଗ୍ରେସର ପ୍ରତ୍ୟେକ କର୍ମୀର ସୂତାକଟା ଜାଣିବା ଉଚିତ, ଏପରି କି ଅନ୍ୟକୁ 
ଶିଖାଇଲା ଭଳି ଜାଣିବା ଉଚିତ ¬ ଏକଥା ଗାନ୍ଧୀ ଜୋର କରି କହୁଥା'ନ୍ତି । ନିଜେ 
ନିୟମିତ ସୂତା କାଟନ୍ତି, ସମସ୍ତଙ୍କୁ ସୂତା ରୋଜ ନିୟମ କରି କାଟିବାକୁ କହୁଥାନ୍ତି । 
ସେ ଖଞ୍ଜରେ କର୍ମୀମାନଙ୍କୁ ପରୀକ୍ଷା ମଧ୍ଯ କରି ନିଅନ୍ତି । ଦିନେ ତାଙ୍କ ଅରଟଟି କ'ଣ 
ବିଗିଡ଼ି ଯାଇଥାଏ ¦ ପାଖରେ ଜଣେ ଓଡ଼ିଆ କର୍ମୀ ଥଲେ | ଧୀରେ ଅରଟଟି ତାଙ୍କ 
ଆଡ଼କୁ ବଢ଼େଇ ଦେଇ ସଜାଡ଼ି ଦେବାକୁ କହିଲେ । କର୍ମୀଟି ଅନେକ ଚେଷ୍ଟା କଲେ: 
ମାତ୍ର ପାରିଲେ ନାହିଁ । ଗାନ୍ଧୀ ଲକ୍ଷ୍ଯ କରୁଥୁଲେ, କହିଲେ, “ଏ ପାଠପଢ଼ା ବା 
ଖବରକାଗଜ ଲେଖିବା କାମ ନୁହେଁ । ଏହା ଶିଖୁବା ଦରକାର । ତେମେ ନିୟମିତ 
ସୂତା କାଟ ନାହିଁ କି ?”” ସ୍ପଷ୍ଟ ଜବାବ ନ ପାଇ କହିଥୂଲେ, “ନିତି ନିତି ଖାଉଛ 
ତ ? ନା ଅଗ୍ନିମାନ୍ଦ୍ୟ ହୋଇଛି ? ଏଭଳି ଅଗ୍ନିମାନ୍ଦ୍ୟ ସୂତାକଟାରେ ଚଳିବ ନାହିଁ ।” 
— ଏ ବିଷୟଟି ‘ୟଂ ଇଣ୍ଡିଆ ଖବରକାଗଜରେ ‘ଜଣେ ଅଗ୍ନିମାନ୍ଦ୍ୟ ସୂତାକଟାଳି 
ଶିରୋନାମାରେ ବାହାରି ଥୁଲା । 


କଟକ ସହରରେ ଗାନ୍ଧୀ ¥ ଗୋପାଳ ପ୍ରହରାଜଙ୍କ ଘରେ ରହିଥିଲେ । କଟକ 
ଜିଲ୍ଲାର କେତେକ ମଫସଲକୁ ଯିବାର ଥୁଲା, ମାତ୍ର ହଠାତ୍ଵ ଗାନ୍ଧୀଙ୍କର ରକ୍ତଚାପ 
ବଢ଼ିଗଲା; ସେ ଅସୁସ୍ଥ ବୋଧ କରିଥଲେ । ଗସ୍ତ ପୂରା କରିବାକୁ ତାଙ୍କର ଇଚ୍ଥା 

ଗାନ୍ଧୀ ଓ ଉତ୍କଳ ୧୭ 


ଥୁଲେ ମଧ୍ଯ ଡାକ୍ତରମାନେ ଗସ୍ତ ବନ୍ଦ କରିଥଲେ । ସେହି ସମୟକୁ ଗୋବିନ୍ଦ ବାବୁଙ୍କର 
ଚମ୍ପାପୁର ଆଶ୍ରମ ଖୋଲା ହେବାର ସ୍ଥିର ହୋଇଥାଏ: ସେଠାକୁ ଗାନ୍ଧୀ ୪ ମହାଦେବ 
ଦେଶାଇଙ୍କୁ ପଠାଇଥୁଲେ । ଗାନ୍ଧୀଙ୍କର ଜଗତସିଂହପୁର ମଧ୍ଯ ଯିବାର ଥୁଲା । ସେଠାରେ 
୧୯୨ ୧ରୁ ଅଳକାଶ୍ରମ ନାଁରେ ଗୋଟିଏ ଅନୁଷ୍ଠାନ ଚଳୁଥିଲା । ୧୯୨୧ରେ 
ସେଠାରେ ମଧ୍ଯ ଇଂରାଜି ସରକାରୀ ବିଦ୍ୟାଳୟ ଜାତୀୟ ବିଦ୍ୟାଳୟ ହୋଇ ଏହି 
ନାଁରେ ଚଳୁଥିଲା । ସେଠାରେ କଟକ ଖଦୀ ସଂଘ ବୋଲି ଏକ ସମବାୟ ସଂଘ 
ଗଢ଼ା ଯାଇ ଖଦଡ଼ ଉତ୍ପନ କରାଯାଉଥୁଲା । ଅଳକାଶ୍ରମର କର୍ମୀ ତଥା ଖଦୀ ସଂଘର 
ପରିଚାଳକମାନଙ୍କୁ କଟକ ଡକାଇ ଅଣାଯାଇଥୁୂଲା ଏବଂ ଗାନ୍ଧୀଙ୍କ ସଙ୍ଗେ କଥାବାର୍ଭା 
କରିବାର ସୁଯୋଗ ମିଳିଥୂଲା । ଖଦୀ ସଂଘର ପରିଚାଳକମାନଙ୍କୁ ଗାନ୍ଧୀ କହିଥୂଲେ, 
“ଆପଣମାନଙ୍କ ଦାୟିତ୍ଵ ଇଂଲଣ୍ଡର ଲଣ୍ଡନ ବ୍ୟାଙ୍କର ପରିଚାଜକମାନଙ୍କ ଦାୟିତୃଠୁ 
ଢେର ବେଶୀ । ସେମାନେ ଗରିବ ଦେଶମାନଙ୍କ ଶୋଷଣ ଉପରେ ପ୍ରତିଷ୍ଠିତ: ମାତ୍ର 
ଆପଣମାନେ ତ ଗରିବଙ୍କ ସ୍ପରାଜ୍ୟ ଗଢ଼ିବାକୁ ଦାୟିତ୍ଵ ମୁଣ୍ଡାଇଛନ୍ତି ।” 


ଦେହ ଅସୁସ୍ଥ ଥୁଲେ ମଧ୍ଯ କଟକ ମ୍ୟୁନିସିପାଲିଟି ପଡ଼ିଆରେ ଏକ ଜନସଭାରେ 
ମ୍ୟୁନିସିପାଲିଟି ତରଫରୁ ଏକ ଅଭିନନ୍ଦନ ଗ୍ରହଣ କରିଥୁଲେ । କଟକ ସ୍ଵରାଜ୍ୟ 
ଆଶ୍ରମରେ ଏକ ସୂତାକଟା ପ୍ରତିଯୋଗିତା ଏବଂ ଗୋଟିଏ ଛୋଟିଆ ଖଦୀ ପ୍ରଦର୍ଶନୀର 
ଆୟୋଜନ ହୋଇଥଲା । ଗାନ୍ଧୀ ତାହା ଦେଖିବାକୁ ଯାଇଥ୍‌ଲେ ଓ ଗୋଟିଏ 
ନାରୀସଭାରେ ମଧ୍ଯ ଯୋଗ ଦେଇଥୁଲେ । 


(୫) 

୧୯ ୨୮ରେ ବାରଡୋଲି ସତ୍ୟାଗ୍ରହ ହୋଇଥୂଲା ! ବାରଡୋଲି ଗୁଜରାଟର 
ଗୋଟିଏ : ତାଲୁକା । ଚୂଆ ବନ୍ଦୋବସ୍ତରେ ଜମାବନ୍ଦୀ ଅନ୍ୟାୟ ହୋଇଥୂଲା ବୋଲି 
ପ୍ରଜାମାନେ ବୃଦ୍ଧିଜମା ନ ଦେଇ ସତ୍ୟାଗ୍ରହ କରିଥୁଲେ । ସେଠି ଜମିଦାରୀ ପ୍ରଥା 
ନାହିଁ ¬ ରଇତମାନେ ଖଜଣା ସିଧାସଳଖ ସରକାରଙ୍କୁ ଦିଅନ୍ତି । ସତ୍ୟାଗ୍ରହର ଜୋର 
ବଢ଼ିବା ସଙ୍ଗେ ସଙ୍ଗେ ସରକାରୀ ଜୁଲମ ଜବରଦସ୍ତି ପ୍ରଚଣ୍ଡରୂପ ଧାରଣ କରିଥୁଲା । 
ଲୋକେ ନିତାନ୍ତ ମଫସଲି ଚାଷୀ ମୂଲିଆ ଥୂଲେ । ସେମାନେ ଆଶ୍ଚର୍ଯ୍ୟ ସଙ୍ଗଠନ ଓ 
ଧୈର୍ଯ୍ୟ ଦେଖାଇଥଲେ । ସତ୍ୟାଗ୍ରହ ଚଳଉଥୂଲେ ସର୍ଦାର ବଲୁଭଭାଇ ପଟେଲ୍‌ । 
ଅବଶ୍ୟ ଗାନ୍ଧୀଙ୍କ ପ୍ରେରଣା ଏହା ପଛରେ ଥୁଲା ଏବଂ ସର୍ଦାର ଧରା ହେବା କଥା 

୧୮ I ଗାନ୍ଧୀ ଓ ଉତ୍କଳ 


ଉଠିଲା ବେଳକୁ ସ୍ଵୟଂ ଗାନ୍ଧୀ ଯାଇ ବାରଢ଼ୋଲିରେ ହାଜର ହୋଇ ଯାଇଥୁଲେ । 
ଭାରତ ତମାମ ଚହଳ ପଡ଼ିଥିଲା । ଶେଷରେ ସେଠାକାର ଲାଟସାହେବ ମଣିଷପଣିଆ 
ଦେଖାଇ ଟିକିଏ ନଇଁ ପଡ଼ିଥିଲେ ଏବଂ ପ୍ରଜାଙ୍କ କଥା ରହିଥୂଲା । ଏ ଜୟରେ 
ଭାରତର ଚାରିଆଡ଼େ ଖୁବ୍ର ଆନନ୍ଦ ଖେଳି ଯାଇଥୂଲା ଏବଂ ଚାଷୀ ମୂଲିଆଙ୍କର ସାହସ 
ବଢ଼ି ଯାଇଥଲା । ଏ ବିଷୟ ଏଠାରେ ଉଲ୍ଲେଖ କରିବାର ଗୋଟିଏ ବଡ଼ କାରଣ 
ଅଛି । ବାରଡ଼ୋଲିଠାରେ ଏ ସତ୍ଯାଗ୍ରହର ବିଜୟ ଉତ୍ସବ ହୋଇଥଲା । ସେହି 
ଉତ୍ସସରେ ଏକ ବିରାଟ ସଭାରେ ଗାନ୍ଧୀ ଏକ ବକ୍ତୃତା ଦେଇଥୂଲେ । ବଢକ୍ଧତାଟି 
ମହାଦେବ ଦେଶାଇଙ୍କ ‘ବାରଡ଼ୋଲି ସତ୍ୟାଗ୍ରହ” ବହିରେ ପୂରାପୂରି ବାହାରିଛି । 
ସେଭଳି ଅବସରରେ ମଧ୍ଯ ଗାନ୍ଧୀଙ୍କର ଓଡ଼ିଶା କଥା ମନେ ପଡ଼ିଯାଇଛି । ବକ୍ଧତାର 
ସେହି ଅଂଶଟି ମୂଳ ଗୁଜରାତିରୁ ଓଡ଼ିଆ କରାଗଲା: ¬ “ମୁଁ ଛାତିରେ ଗୁଳି ଖାଇବା 
କଥାଟାକୁ ସେତେ କଠିନ ମନେ କରେ ନାହିଁ; ମାତ୍ର ପ୍ରତ୍ୟହ କାମ କରିବା, କ୍ଷଣେ 
କ୍ଷଣେ ନିଜ ସଙ୍ଗେ ସଂଗ୍ରାମ କରିବା, ନିଜର ଆତ୍ମଶୁଦ୍ଧି କରିବା, ଏ ବଡ଼ କଠିନ 
କଥା । ଗୁଳି ତ ଦୃଇ ପ୍ରକାରରେ ଦୁଇ ଜଣ ଖାଇ ପାରନ୍ତି । ଦୋଷୀ ଦୋଷ କରିଥାଏ, 
କିନ୍ତୁ ସେଥ୍‌ରେ କ'ଣ ସ୍ଵରାଜ୍ୟ ମିଳିବ ? ଆମ୍ଲଶୁବି କରି ଯେ ଗୁଳି ଖାଇବାକୁ 
ପଡ଼େ, ସେହି ଗୁଳିମାଡ଼ ସ୍ଵରାଜ୍ୟ ଆଣି ଦେବ । ଏହା ବଡ଼ କଠିନ କାମ । ଯାହାଙ୍କର 
ଖାଇବାକୁ ନାହିଁ, ପିଇବାକୁ ନାହିଁ, ପିନ୍ଧିବାକୁ ନାହିଁ, ତାଙ୍କୁ ଦାନାକନା ଦେବା, ତାଙ୍କୁ 
ଉଦ୍ୟମୀ କରିବା, ତାଙ୍କ ନ୍ୟାଯ୍ୟ ଗଶ୍ଡାକ ତାଙ୍କୁ ଜୁଟେଇ ଦେବା, ଏ କାମ ବଡ଼ ଶକ୍ତ 
କାମ । ଉଜ୍କଳବାସୀଙ୍କର କିଭଳି ଦୀନହୀନ ଅବସ୍ଥା, ତାହା ଏଠାରେ ଅନେକ 
ଭାଇଭଉଣୀ ଜାଣି ନ ଥୂବେ । ତାଙ୍କର ଅସ୍ଥିକଙ୍କାଳ କଥା ମୁଁ ଅନେକ ଥର ଏ 
ଭଉଣୀମାନଙ୍କୁ ଶୁଣାଇଛି: ତାହା ତମକୁ କହି ବସିବି ତ ତମ ଆଖିରୁ ଓ ମୋ ଆଖିରୁ 
ଲୁହ ବୋହିବ । ମୁଁ ବଢ଼େଇ କହୁଛି ବୋଲି ତମକୁ ଲାଗୁଥୁବ: କିନ୍ତୁ ମୁଁ ତମକୁ 
ସେଠାକୁ ନେଇଗଲେ ତେମେ ଆଖିରେ ସବୁ ଦେଖୁ ଆସନ୍ତ । ସେହିସବୁ ଅସ୍ଥିକଙ୍କାଳ 
ଉପରେ ଟିକିଏ ମାଂସ ଲଗେଇ ଦେବା, ଟିକିଏ ଚବ କରେଇ ଦେବା- ଏ ବଡ଼ 
କଠିନ କାମ । ମାତ୍ର ଆମର ପରା ସେହି ପ୍ରତିଜ୍ଞା ? ଏ ପ୍ରତିଜ୍ଞା ପୂରଣ ନ କରିବା 
ଯାଏ ତମ ମୁଣ୍ଡରେ ରଣ ରହିବ, ଏତକ ବୁଝି ରଖ ! ସେ ରଣ ସୁଝିବା ପାଇଁ 
ଭଗବାନ ତମକୁ, ଆମକୁ, ସମସ୍ତଙ୍କୁ ସୁମତି ଓ ଶକ୍ତି ଦିଅନ୍ତୁ ।” ୧୯୨୧ 
ଅହମଦାବାଦ କଂଗ୍ରେସରେ, ସ୍ଵରାଜ୍ୟ ପାଇଁ ସତ୍ୟାଗ୍ରହ ଏହି ବାରଡ଼ୋଲିରେ କରିବାର 

ଗାନ୍ଧୀ ଓ ଉତ୍କଳ ୧୯ 


ପ୍ରସ୍ତାବ ହୋଇଥୂଲା । ତା'ର ଆୟୋଜନ ଆରମ୍ଭ ହୋଇ ଯାଇଥୁଲା, ଲୋକେ ପ୍ରତିଜ୍ଞା 
ନେଇ ସଙ୍ଗଠନରେ ଲାଗି ପଡ଼ିଥିଲେ; ମାତ୍ର ଚୌରୀଚୌରା ଦୁର୍ଘଟଣା ଯୋଗୁ ଗାନ୍ଧୀ 
ତାହା ମୁଲତବୀ ରଖି ଦେଇଥୁଲେ । ସେହି ପ୍ରତିଜ୍ଞା କଥାକୁ ଲକ୍ଷ୍ୟ କରି ଗାନ୍ଧୀ ଉପର 
ବକ୍ତତାରେ କହିଥୂଲେ । 


ଓଡ଼ିଶାର ଦୁଃଖ କହି ବସିଲେ ତମ ଆଖିରୁ ଲୁହ ବଵବୋହିବ, ମୋ ଆଖିରୁ 
ଲୁହ ବୋହିବଂ— କିଏ ଜାଣିଥିଲା ଯେ ସତକୁ ସତ ଗାନିଜୀଙ୍କର ଆଖିରେ ଏ ଲୁହ 
ଦେଖିବାର ଭାଗ୍ୟ ଜଣେ ଓଡ଼ିଆର କପାଳରେ ସେହି ବର୍ଷ ଘଟିବ ? ଘଟଣାଟି 
ଏମିତି ଘଟିଥୂଲା । ୧୯୨୮ର ଶେଷ ଆଡ଼କୁ, ଡିସେମ୍ବର ତା ୧୮।୧୯ରିଖର 
କଥା । ଗାନ୍ଧିଜୀ ସେତେବେଳକୁ ଓୱାର୍ା ସତ୍ଯାଗ୍ରହାଶ୍ରମରେ ଥାଂନ୍ତି । ପ୍ରତିବର୍ଷ 
ବିନୋବାଜୀଙ୍କର ଏହି ଆଶ୍ରମରେ ଗାନ୍ଧୀ ମାସଟିଏ ଆସି ରହନ୍ତି । ସେଠୁ କଲିକତା 
କଂଗ୍ରେସକୁ ଗାନ୍ଧୀଙ୍କର ଆସିବାର ସ୍ଥିର ହୋଇଥାଏ ! ସେହି ସୁଯୋଗରେ ସେ ଥରେ 
ସମ୍ବଲପୁର ବୁଲି ଯିବେ ବୋଲି ଆଶା ଦେଇଥା'ନ୍ତି । ଓଡ଼ିଶାର ଅନ୍ୟ ଢିଲ୍ଲାମାନଙ୍କରେ 
ସେ ଥରେ ଦି ଥର ଗସ୍ତ କରି ସାରିଥୂଲେ ସୁଦ୍ଧା ସମ୍ବଲପୁରକୁ ଆଦୌ ଯାଇ ନ 
ଥା'ନ୍ତି । ସମ୍ବଲପୁର ଭାଇଙ୍କ ମନରେ ବି ଦୁଃଖ ଥାଏ । ସେ କଥା ଗାନ୍ଧୀଙ୍କ କାନରେ 
ଥରେ ଦି ଥର ପଡ଼ିଯାଇଥ୍‌ବାରୁ, ସେହିଥର କଲିକତା କଂଗ୍ରେସକୁ ଯିବା ବାଟରେ 
ଦିନେ ଖଣ୍ଡେ ସମ୍ବଲପୁର ଯିବାର କଥା ହୋଇଥାଏ । କାଳେ ଭୁଲିଯିବେ, ସେଥ୍‌ 
ଯୋଗୁଁ ଲେଖକ ତାଙ୍କୁ ମନେ ପକେଇ ସମ୍ବଲପୁର ଆଣିବାର ବ୍ଯବସ୍ଥା କରିବାକୁ 
ଓାର୍ବା ଯାଇଥଲା । ସେହି ସୁଯୋଗରେ, ଏକାନ୍ତରେ ଗାନ୍ଧୀଙ୍କ ସଙ୍ଗେ ଅଧଘଣ୍ଟା 
କଥାବାର୍ରା ହେବାର ସୁଯୋଗ ଲେଖକକୁ ମିଳିଥୂଲା । ଆପଣାର ଭବିଷ୍ୟତ କମ୍ମପନ୍ଞା 
ସମ୍ବନ୍ଧରେ ଲେଖକ କେତେକ ପରାମର୍ଶ ଲୋଡ଼ିଥଲା । ସେହି ବିଷୟରେ ଆଲୋଚନା 
ବେଳେ ଗାନ୍ଧୀ ଓଡ଼ିଶାର ଦୁଃଖଦୈନ୍ୟ କଥା କହି ବସିଥ୍‌ଲେ । କେମିତି ସେ 
ଗୋବିନ୍ଦବାବୁଙ୍କଠାରୁ ତାଙ୍କର ଗଡ଼ଜାତର ଦୁଃଖକାହାଣୀ ଶୁଣିଥ୍‌ଲେ, କେମିତି ଠକ୍କର 
ବାପା ତାଙ୍କୁ ଓଡ଼ିଶାର ଦୁର୍ଭିକ୍ଷ କଥା ଶୁଣାଉଥ୍‌ଲେ, କେମିତି ସେ ନିଜ ହାତରେ 
ଓଡ଼ିଶାର ସେ ଦୁର୍ଭିକ୍ଷକ୍ିଷ୍ଟ ଲୋକଙ୍କ ହାତରୁ ଅଧଲା, ପାହୁଲା ଆଣିଛନ୍ତି, ଇତ୍ୟାଦି 
ବିଷୟ କହୁ କହୁ ହଠାତ ସ୍ଵର ମୋଟା ହୋଇ ଆସିଥୁୂଲା, ଆଖି ଛଳ ଛଳ ହୋଇ 
ଉଛୁଳି ଉଠିଥୂଲା — କିଛିକ୍ଷଣ କଥା ବନ୍ଦ ହୋଇ ଯାଇଥୂଲା ! ଲେଖକର କପାଳକୁ 


Digitized by srujanika@gmail.com 


୨୦ ଗାନ୍ଧୀ ଓ ଉତ୍କଳ 


ଅଧଘଣ୍ଟାକ କଥାବାରା ପ୍ରାୟ ଘଣ୍ଟାକୁ ଗଡ଼ି ଯାଇଥଲା । ଓଡ଼ିଶାର ଏକନିଷ୍ଠ ସେବକ 
ଲୋଡ଼ା, ଯେ ମନପ୍ରାଣ ଢାଳି ଦେଇ ଗୋଟିଏ ଗୋଟିଏ କାମକୁ ଆଦରି ଜୀବନ 
କଟେଇ ଦେବେ ¬ ଏହି ମର୍ମରେ ଉପଦେଶ ଦେଇ ଗୀତାର ସେହି “ବ୍ୟବସାୟାମିିକା 
ବୃଵ୍ଧିରେକେହ କୃରୁନନ୍ଦନ' ଶ୍ମୋକଟି ବୋଲିଥୂ୍‌ଲେ । ସେତିକିବେଳେ ଓଡ଼ିଶାର 
ଗାଁ ଗଣ୍ଡାକୁ ଯାଇ ଗ୍ରାମସଂଗଠନରେ, ଖଦଡ଼ର ପ୍ରସାରରେ ଲାଗି ପଡ଼ିବାକୁ ସୂଚାଇଥୂଲେ 
— ଚରଖା ସଂଘର କାମ ବଢ଼ାଇବାକୁ କହିଥୂଲେ, ଗାନ୍ଧୀ ସେବା ସଂଘର ଶାଖା 
ଖୋଲିବାକୁ ମଧ୍ୟ ପରାମର୍ଶ ଦେଇଥୁଲେ । 


ଭାରତର “ଦରିଦ୍ରନାରାୟଣ” ସେବା, ଭାରତରେ ଓଡ଼ିଶା ଭଳି ଅଞ୍ଚଳର ଦୁଃଖ 
ଯେ ଗାନ୍ଧୀଙ୍କୁ ତାଙ୍କର ଏ ପ୍ରଚଣ୍ଡ ତପସ୍ୟାରେ ତାଙ୍କୁ ଘାଣ୍ଡୁଛି, ଏଥିରେ ଡିଳେ ହେଲେ 
ସନ୍ଦେହ ବାକି ରହି ନ ଥୁଲା । ସଙ୍ଗେ ସଙ୍ଗେ ଏତକ ମଧ୍ଯ ଲେଖକ ବୃଝି ପାରିଥୂଲା 
ଯେ ଗାନ୍ଧୀଙ୍କ ଭଳି ମହାପୁରୁଷଙ୍କ ପ୍ରାଣ ଓଡ଼ିଶାର ଦୁଃଖ ପାଇଁ କାନ୍ଦିଲେ ଓଡ଼ିଶାର 
ଦୁଃଖ ଯିବ ନାହିଁ । ଓଡ଼ିଶାର ଦୁଃଖ ଯିବ ଯଦି ସେମିତି ଏକନିଷ୍ଠ ସେବକ, ସେମିତି 
ନିସ୍ଵାର୍ଥପର କର୍ମୀ ଓଡ଼ିଶାରେ ବାହାରନ୍ତି । 

କଥାବାର୍ରା କଲାବେଳେ ସେଦିନ ଗାନ୍ଧୀ ଏକ ନୂଆ ଧରଣର ଅରଟରେ 
ସୂତା କାଟି ଦେଖୁଥାନ୍ତି । ଅରଟଟିରେ ଖୁବ୍‌ ଉଚ୍ଚ ଉଚ୍ଚ ବାଉଁଶ ପଖି ଲାଗିଥାଏ — 
ସେହି ଅରଟରେ ସୂତା କାଟୁ କାଟୁ କଥାବାର୍ଭା ଆରମ୍ଭ ହୋଇଥୁଲା । ଓଡ଼ିଶା କଥା 
ପଡ଼ି ଆସିଲା ବେଳକୁ ହାତ ମଠ ହୋଇ ଆସି ଶେଷବେଳକୁ ବନ୍ଦ ହୋଇଗଲା — 
ତେଣେ କେମିତି ସେ ଆଗ୍ନେୟଗିରି ଉଛୁଳି ଉଠିଥୂଲା, ସେ ଦୃଶ୍ୟ ଭୁଲିବାର ନୁହେଁ । 


ସମ୍ବଲପୁର ଗସ୍ତ ପାଇଁ ମାତ୍ର ଦିନୁଟିଏ ସମୟ ମିଳିଥୂଲା । ଅଧ୍ୁଵକା ଦିନେ 
ଦେବା ପାଇଁ ଲଗେଇବାରୁ ଗାନ୍ଧୀ କହିଥୁଲେ- “ମୋ ସମୟ ଉପରେ ମୋର 
ଅକ୍ତ୍ୟାର ନାହିଁ । ମୋର ତ କଂଗ୍ରେସରେ ଖାସ୍‌ କାମ ନାହିଁ । ସେ ଦାୟିତ୍ଵ ତ ପଶ୍ରିତ 
ମୋତିଲାଲଙ୍କ ଉପରେ -! କେବଳ ସେ ମତେ ହୃକୁମ ଦେଇଚନ୍ତି ଓ ମୋର ଉପସ୍ଥିତି 
ସେଠି ଲୋଡ଼ୁଛନ୍ତି ବୋଲି ମୁଁ ସେଠାକୁ ଯାଉଛି । ପଣ୍ଡିତ ମୋତିଲାଲ ମୋର କେଲବର୍‌ । 
ତାଙ୍କ ପାଖରେ ଅମୁକ ତାରିଖରେ ମତେ ହାଜର ରହିବାକୁ ହେବ ।”” — ୧୯ ୨୫ରୁ 
ଗାନ୍ଧୀ କଂଗ୍ରେସର ପ୍ରତ୍ୟକ୍ଷ ରାଜନୈତିନ କାମରେ ସମ୍ପର୍କ ରଖୁ ନ ଥଲେ, କେବଳ 
କଂଗ୍ରେସର ଖଦୀ ଓ ଗଠନମୂଳକ କାମରେ ଲାଗି ରହୁଥିଲେ । 

ଝାରସୁଗୁଡ଼ାଠ।ରେ ଓହ୍ୁଲ।ଇ ସମ୍ବଲପୁର ଗାଡ଼ି ଚଢ଼ିବାକୁ ହୁଏ । 
ଝାରସୁଗୁଡ଼ାଠାରେ ବହୁତ ଲୋକ ଜମା ହୋଇଥୁୂଲେ । ଆଖପାଖ ବସ୍ତିରୁ ପୁରୁଣା 
କଟାଳୀଗୁଡ଼ିଏ ଆସି ସୂତା କାଟୁଥୂଲେ । ଗାନ୍ଧୀ ସୂତାକଟା ଦେଖି ଭାରି ଖୁସି 
ହୋଇଥୁୂଲେ । ସମ୍ବଲପୁରଠାରେ ୪ ଚନ୍ଦ୍ରଶେଖର ବେହେରାଙ୍କ ଘରଠାରେ ରହିବାର 
ବ୍ୟବସ୍ଥା ହୋଇଥଲା । ସେଦିନ ଦୁଇଟି ସାଧାରଣ ସଭା ହୋଇଥୁୂଲା । ଗୋଟିଏ 
କେବଳ ସ୍ତ୍ୀଲୋକମାନଙ୍କର ସଭା ହୋଇଥୁଲା । ସମ୍ବଲପୁରରେ ପର୍ଦାପ୍ରଥାର ଜୁଲମ 
ନାହିଁ, ନଲବାଲି ସଭାରେ ବହୁ ସଂଖ୍ୟାରେ ମାଂ ଭଉଣୀମାନେ ଜମା ହୋଇଥୁଲେ । 
ଏତେ ବଡ଼ ନାରୀସଭା ଦେଖି ଗାନ୍ଧୀ ବିଶେଷ ଆନନ୍ଦ ଲାଭ କରିଥୁଲେ । ସୂତାକଟା 
ବିଷୟରେ ଦି” କଥା କହିଥୁଲେ । ପୁରୁଷଙ୍କ ସଭାରେ ଦେଶର ଅବସ୍ଥା ଓ ଖଦୀକାମ 
ସମ୍ବନ୍ଧରେ ବୁଝାଇଥୂଲେ । ସମ୍ବଲପୁର ଲୋକେ, ବିଶେଷ କରି ସ୍ତ୍ରୀଲୋକମାନେ 
ଏପର୍ଯ୍ୟନ୍ତ ହାତବୁଣା ଲୁଗା ପିନ୍ଧନ୍ତି ଏହା ଦେଖି ଗାନ୍ଧୀ ମୁଗ୍ଧ ହୋଇଥୁଲେ । ଗାନ୍ଧୀ ଏ 
ସଭାରେ ଗୋଟିଏ ବାକ୍ୟ କହିଥୂଲେ, ଯାହା ମନେ ରଖୁବା ଉଚିତ ।¬  ହନୁମାନଙ୍କର 
ହୃଦୟ ଚିରି ଦେଖିଲା ବେଳକୁ ରାମନାମ ଲେଖାଥ୍‌ବାର ଦେଖାଗଲା, ସେମିତି ମୋର 
ହୃଦୟ ଚିରି ଦେଖୁଲେ, “ଦରିଦ୍ରନାରାୟଣ” ଲେଖା ଥ୍ବାର ଦେଖିବ । 

୧୯ ୨୯ ଫେବୃୟାରୀ ମାସରେ ସିନ୍ଧୀ ଛାତ୍ରମାନଙ୍କର ଏକ ସଭାରେ ବଢ୍ଧତା 
ଦେଉ ଦେଉ ଛାତ୍ରମାନଙ୍କ ଦେହରେ ବିଦେଶୀ ଦ୍ରବ୍ୟର ଝଲମଲ ଦେଖି ଏବଂ 
ସେମାନଙ୍କର ବାଜେ ଖର୍ଚ କରିବା କଥା ଜାଣି ଗାନ୍ଧୀ କହିଥୂଲେ, “ ତେମେମାନେ 
ଅର୍ଥଶାସ୍ତ ପଢ଼ଛ । ତମର ଜାଣିବା ଉଚିତ ଯେ ଭାରତର ଖଜଣାଖାନାରୁ ଯେତେ 
ପଇସା ତମ ପାଇଁ ଖର୍ଚ୍ଚ ହେଉଛି, ତାହାର କାଣିଚାଏ ତେମେ ଦେଉ ନାହିଁ । ସେ 
ଟଙ୍କା କେଉଁଠୁ ଆସୁଛି, ତେମେ କେବେ ସେ କଥା ବିଚାର କରିଛ କି ? ଏହା 
ଗରିବଙ୍କ ଅଣ୍ଟାରୁ ଆସୁଛି, ସେହି ଓଡ଼ିଶାର ନରକଙ୍କାଳ ଗଣ୍ତିରୁ ଆସୁଛି । ତାଙ୍କର 
ଆଖିରେ ଜ୍ୟୋତି ନାହିଁ; ମୁହଁରେ ନିରାଶା ଫୁଟି ଦିଶୁଛି: ବର୍ଷଯାକ ପେଟରେ ନିଆଁ 
ଢକୁଛି । ମୁଠାଏ ବାସିଭାତ ଓ ଚୁମୁଟେ ମାଟିଲୁଣରେ ସେମାନେ ଆପଣା ଗୁଜ୍ରାଣ 
ମେଣ୍ଟଉଚଛନ୍ତି । ସେ ଚୂମୁଟକ ଲୁଣ ବି ବେଳେବେଳେ ବଡ଼ଲୋକେ ଗୁଜ୍ଚରାତି, 
ମାରୱାଡ଼ୀ ମହାଜନମାନେ ତାଚ୍ଛଲ୍ୟର ସହିତ ଦାନ କରୁଛନ୍ତି । ଏ ଭାଇଙ୍କ ପାଇଁ 
ତେମେ କଂଣ କରିଛ ? ତେମେ ହାତକଟା ଖଦୀ ପିନ୍ଧୁ ନାହିଁ, ତମର ଗରିବ ଭଉଣୀଙ୍କୁ 

° ଡ଼ ଗାନ୍ଧୀ ଓ ଉଳ 


ଦି” ପଇସା ଦେଉ ନାହିଁ: ଓଲଟା ବିଦେଶୀ ଦ୍ରବ୍ୟ କିଣି କିଣି ଷାଠିଏ କୋଟି ଟଙ୍କା 
ବାହାରକୁ ପଠାଇବାରେ ସାହାଯ୍ୟ କରୁଛ । ଫଳରେ ଏ ସୁନାର ଦେଶ ଚୂନା ହୋଇ 
ଯାଉଛି । 


(୬) 

୧୯୩୦ରେ ଲୁଣମରା ସତ୍ୟାଗ୍ରହ ଫଳରେ ଦେଶରେ ଅଭୁତ ଚହଳ ପଡ଼ିଲା । 
ଭାରତର ଇତିହାସରେ ନାହିଁ ନ ଥୁବା କଥା ଦେଖାଯାଇଥୁଲା | ସାଧାରଣ ଲୋକଙ୍କ 
ଭିତରେ ଯେ ସାହସ, ଯେ ବୀରତ୍ବ ପ୍ରକାଶ ପାଇଥୁୂଲା, ତାହା ଏକ ଅପୂର୍ବ ଦୃଶ୍ୟ 
ଥିଲା । ଗାନ୍ଧୀ ତ ମାର୍ଚ୍ଚ ମାସ ତା ୧୨ ରିଖରୁ ଲୁଣ ମାରିବାକୁ ବାହାରି ଏପ୍ରିଲ ତା ୬ 
ରିଖରେ ଲୁଣ ମାରି ଆଇନ ଭାଙ୍ଗିଥିଲେ । ତା' ପଛେ ପଛେ ଦେଶର ଚାରିଆଡ଼େ 
ଲୁଣମରା ଧୂମ୍‌ ପଡ଼ିଯାଇଥୂଲା । ସରକାର ସଙ୍ଗେ ସଙ୍ଗେ ଜୁଲମ ଆରମ୍ଭ କରିଥୁଲେ । 
ଗାନ୍ଧୀ ଏସବୁର ବିବରଣ ମଗାଇ ଦେଖୁଥୁ୍‌ଲେ । ସେତେବେଳେ ସେ ବଡ଼ଲାଟଙ୍କୁ 
ଯେ ଦ୍ଵିତୀୟ ଚିଠି ଖଣ୍ଡି ଧରା ହେବାର ପୂର୍ବଦିନ ଲେଖିଥ୍‌ଲେ, ସେଥୂରେ ସେ ଲେଖିଥୂଲେ 
ଯେ ନେତାମାନଙ୍କୁ ଧରିନେବା ପରେ ପରେ କର୍ମୀ ଓ ସାଧାରଣ ଲୋକଙ୍କ ଉପରେ 
ଅତି ବର୍ବର ଭାବରେ, ଏପରିକି ଅଶ୍ମୀଳ ଭାବରେ ଅତ୍ୟାଚାର କରାଯାଇଛି । “ଏସବୁ 
ଗୋଟିଏ ଅଧେ କେଉଁଠି ହୋଇଥୂଲେ, ଏ କଥା ଉଠନ୍ତା ନାହିଁ । କିନ୍ଧ ମୋ ପାଖକୁ 
ବଙ୍ଗଳା, ବିହାର, ଉଳ, ବମ୍ବେ ପ୍ରଭୃତି ଜାଗାରୁ ଯେ ସମ୍ବାଦ ମିଳିଛି ¬ ସେଥୂରେ 
ଗୁଜୁରାତରେ ଆଖି ଦେଖା କଥା ଦୃଢ଼ ହେଉଛି ।” 


ଗାନ୍ଧୀ ଜେଲକୁ ଗଲେ । ଜେଲରୁ ଛାଡ଼ ପାଇଁ ବଡ଼ଲାଟଙ୍କ ସଙ୍ଗେ ସନ୍ଧି ପତ୍ର 
ହେଲା । ପରେ ପରେ ଅସୀମ ଉତ୍ସାହରେ କରାଚୀ କଂଗ୍ରେସ ବସିଲା । ଏ ଲୁଣମରା 
ସତ୍ୟାଗ୍ରହ ଫଳରେ ଉତ୍କଳର କର୍ମୀମହଲରେ ବେଶ୍‌ ଟିକିଏ ଜାଗରଣ ଆସିଥାଏ । 
ଉତ୍କଳର କଟଗ୍ରେସ ପ୍ରେମୀମାନେ ଥରେ: କଂଗ୍ରେସକୁ ଉତ୍କଳକୁ ଡାକିବାକୁ ମନ 
ବଳେଇଥୁୂଲେ । କରାଚୀ କଂଗ୍ରେସରେ ଉତ୍କଳ ତରଫରୁ ଆମନ୍ତ୍ରଣ ଦିଆଗଲା । 
ଗାନ୍ଧୀ ଉତ୍କଳର ଏ ଆମନ୍ତ୍ରଣକୁ ସମର୍ଥନ କରିଥୁଲେ ଏବଂ ତାହା ଫଳରେ ଅନ୍ୟାନ୍ୟ 
ପ୍ରଦେଶମାନେ ଆଉ କେହି ଡାକିବାକୁ ସାହସ କଲେ ନାହିଁ । ପରବର୍ଷ କଂଗ୍ରେସ 
ଉତ୍କଳରେ ବସିବାର ପ୍ରସ୍ତାବ ମଞ୍ଜୁର ହେଲା । ଏ ଗଲା ୧୯୩୧ର କଥା । 

ଗାନ୍ଧୀ ଓ ଉତ୍କଳ | ୨୩ 


୧୯୩୨ରେ ଗାନ୍ଧୀ ହରିଜନଙ୍କ ପାଇଁ କେତେଥର ଉପବାସ କରିଥୁଲେ । 
ପ୍ରଥମ ଉପବାସ ଆମରଣ ଉପବାସ ଥୁଲା ! ଇଂରାଜ ସରକାର ତାଙ୍କ ଶାସନରେ 
ହରିଜନ ଓ ଇତରଜନ ଭେଦଟାକୁ ‘ଭୋଟ ବ୍ୟାପାରରେ ବି ପୂରାଇବାକୁ ବସିଥିଲେ । 
ଗାନ୍ଧୀ କିନ୍ତୁ ବିଲାତରୁ ସରକାରଙ୍କୁ ଚେତେଇ ଦେଇ ଆସିଥୂଲେ ଯେ ଏଭଳି ଉଦ୍ୟମ 
ହେଲେ, ଗାନ୍ଧୀ ଜୀବନ ପଣ କରି ତା'ର ବିରୋଧ କରିବେ । ଗାନ୍ଧୀ ଜେଲରେ 
ଥିବା ସମୟରେ ବିଲାତର ପ୍ରଧାନମନ୍ତ୍ରୀଙ୍କ ନିଷ୍ପି ଖବର ପାଇଥ୍‌ଲେ । ସେ ସରକାରଙ୍କ 
ସଙ୍ଗେ ଚିଠିପତ୍ର ଲେଖାଲେଖି କରି ଶେଷକୁ ଆମରଣ ଉପବାସ କରିବାର ସ୍ଥିର 
କରିଥୁଲେ । ସେପ୍ପେତ୍ବର ୨୦ ତାରିଖରୁ ଏ ଉପବାସ ଆରମ୍ଭ ହୋଇଥଲା ! ଉପବାସ 
ଆରମ୍ଭ ପୂର୍ବରୁ ସରକାର ଖବରକାଗଜବାଲାଙ୍କୁ ଜେଲକୁ ଯାଇ ଗାନ୍ଧୀଙ୍କୁ ଦେଖିବାକୁ 
ଅନୁମତି ଦେଇଥୂଲେ । ଗାନ୍ଧୀ ସେମାନଙ୍କୁ ଏକ ବିବୃତ୍ତି ଦେଇଥ୍‌ଲେ, ସେଥୂରେ 
ଜାଗାଏ ଲେଖିଥୂଲେ, “ମତେ ଲୋକେ ହସିବେ ନାହିଁ ତ ମୁଁ ଗୋଟାଏ ଦାବି 
କରିବି । ଏ ଦାବି ମୁଁ ସବୁଦିନେ କରି ଆସିଛି । ସେ ଦାବି ଏୟା ¬ ମୁଁ ଜନୁରୁ ସିନା 
ସ୍ୃଶ୍ଯ କିନ୍ତୁ ମୁଁ ସ୍ବେଚ୍ଛାରେ ଅସ୍ତ୍ଶ୍ଯ ହେବାକୁ ବାଛି ନେଇଛି ଏବଂ ମୁଁ ସବୁବେଳେ 
ଅସ୍ତୃଶ୍ଯଙ୍କ ଭଳି ଜୀବନ ଯାପନ କରିବାକୁ ଚେଷ୍ଟା କରୁଛି । ତାଙ୍କ ଭିତରେ ପୁଣି 
ଶ୍ରେଣୀବିଭାଗ ଅଛି; କିନ୍ତୁ ତାଙ୍କ ଭିତରେ ଯେ ସବୁଠୁଁ ତଳେ ତାଙ୍କରି ଭଳି ହେବାକୁ 
ମୁଁ ଚେଷ୍ଟା କରୁଛି । ତାଙ୍କର ସବୁଠାରୁ ତଳ ସ୍ତରରେ ଏମିତି ଲୋକ ଅଛନ୍ତି, ଯାହାଙ୍କ 
ପାଖକୁ ଗଲେ ଦୋଷ, ଯାହାଙ୍କ ଦୃଷ୍ଟି ପଡ଼ିଲେ ଦୋଷ, ମୁଁ ତାଙ୍କରି ସଙ୍ଗରେ ଏକ 
ହେବାକୁ ବସିଛି । ମୁଁ ସେମାନଙ୍କୁ ମାଲାବରରେ ଓ ଓଡ଼ିଶାରେ ଦେଖିଛି ଏବଂ 
ମୋର ଦୃଢ଼ ବିଶ୍ାସ ଜନ୍ମିଯାଇଛି ଯେ ସେମାନଙ୍କ ଉନ୍ନତି ପାଇଁ କେବଳ ଆଇନରେ 
ସମାନ ସ୍ଥାନ ହେଲେ ହେବ ନାହଁ, କେବଳ ହିନ୍ଦୁ ସଂସ୍କାରକ କର୍ମୀମାନେ ତାଙ୍କ 
ଭିତରେ ପ୍ରବଳ ଉଦ୍ୟମ କଲେ ତାହା ସମ୍ଭବ ହେବ । 


ସତ୍ୟାଗ୍ରହ ଆନ୍ଦୋଳନ ବନ୍ଦ ହୋଇ ହରିଜନ ଆନ୍ଦୋଳନ ତେଜି ଉଠିଲା । 
୧୯୩ ୪ରେ ଗାନ୍ଧୀ ହରିଜନ ଗସ୍ତରେ ଭାରତ ଭ୍ରମଣରେ ବାହାରିଲେ । ଏ ଗସ୍ତରେ 
ଅସ୍କଶ୍ୟତା ଉଠାଇବା ବାର୍ଭା ପ୍ରଚାର କରିବା ଓ ହରିଜନଙ୍କ ପାଇଁ ଅର୍ଥ ସଂଗ୍ରହ 
କରିବା ପ୍ରଧାନ କାମ ଥୁଲା । 

୨୪ ଗାନ୍ଧୀ ଓ ଉନ୍ନଳ 


ଉତ୍କଳ ଭାଗରେ ଗସ୍ତ ପାଇଁ ପ୍ରଥମେ ଦିନ ଆଠ-ନଅଟି ପଡ଼ିଥଲା; ତା' 
ଭିତରେ ସମ୍ବଲପୁର, ଅନୁଗୋଳ, ପୁରୀ, କଟକ, ବାଲେଶ୍ବର ଓ ଗଞ୍ଜାମ 
ଜିଲ୍ଲାମାନଙ୍କରେ ବୁଲିଯିବାର କାର୍ଯ୍ୟକ୍ରମ ସ୍ଥିର ହୋଇଥଲା । ମାତ୍ର ଉତ୍କଳର ଭାଗ୍ୟ 
ଭଲ, ଉତ୍କଳରେ ଗସ୍ତ ଆଠ ନଅ ଦିନରୁ ମାସକ ଉପରକୁ ବଳିଗଲା ଏବଂ ଗସ୍ତ 
ଯେଉଁ ଆକାରରେ ଆରମ୍ଭ ହୋଇ ଯେଉଁ ଆକାର ଧାରଣ କଲା, ତାହା କାଳକାଳକୁ 
ଉଜ୍କଳବାସୀଙ୍କ ମନେ ରହିଥୁବ । 


ପ୍ରଥମେ ଅଳ୍ପ ସମୟରେ ବେଶୀ ଜାଗା ବୁଲିପାରିବେ, ସେଥ୍‌ ପାଇଁ ରେଲ୍‌, 
ମଟରରେ ଖୁବ ଅଣନିଶ୍ନାସୀ ହେଲା ଭଳି ଏକ ଗସ୍ତକ୍ରମ ଠିକ୍‌ ହୋଇଥଲା । ନିତାନ୍ତ 
ସ୍ପାସ୍ଥ୍ୟଦୃଷ୍ଟିରୁ ଯେତିକି ବିଶ୍ରାମ ଲୋଡ଼ା, ସେତିକି ରଖି ବାକୀ ସମୟ କେବଳ ଏଠୁ 
ସେଠି ମଟର ବା ରେଲରେ ଦଉଡ଼ା ଦଉଡ଼ିରେ କଟିବାର ଥୁଲା । ଗାନ୍ଧୀ ବିହାର 
ଗସ୍ତରୁ ସମ୍ବଲପୁର ଆସିଥୂଲେ । ସେଠୁ ମଟରରେ ଅନୁଗୋଳ ଓ ଅନୁଗୋଳରୁ 
ରେଲରେ ପୁରୀ, ଏମିତି ଗସ୍ତକ୍ରମ ଥୁଲା |! ହଠାଡ଼ ସମ୍ବଲପୁରଠାରୁ ଖବର ଆସିଲା 
ଯେ ଗାନ୍ଧୀ ପୁରୀଠାରେ ପହୁଞ୍ଚ ଆଉ ମଟରରେ ବସିବେ ନାହିଁ, ରହଣି ଜାଗାକୁ 
ଚାଲି ଚାଲି ଯିବେ । ମୋଟାମୋଟି ଏୟା ଖବର ପହୁଞ୍ଚଥାଏ, ସବୁକଥା ପୂରାପୂରି 
ଜଣାପଡ଼ି ନ ଥାଏ । ବିହାର ଗସ୍ତରେ ଗୋଟିଏ ଘଟଣା ଘଟିଯାଇଥାଏ । ଗାନ୍ଧୀ ତ 
ଛୁଆଁ ଅଛୁଆଁ କଥା ଉଠାଇ ଦେବା ପାଇଁ, ମନ୍ଦିର ଭିତରକୁ ହରିଜନମାନଙ୍କୁ ଛାଡ଼ି 
ଦେବା ପାଇଁ ଖୁବ୍ର ଢୋର୍‌ ପ୍ରଚାର କରୁଥାନ୍ତି । ଯେଉଁମାନଙ୍କୁ ଏ କଥାଟା ଅଡ଼ୁଆ 
ଲାଗୁଥାଏ, ସେମାନେ ଖୁବ ଜୋର୍‌ରେ ଓଲଟା ପ୍ରଚାର ଚଳାଇଥାନ୍ତି¬ ‘ଧର୍ମ ବୁଡ଼ିଯିବଂ 
ଏହି ଦୁହାଇ ଦେଇ ଗାନ୍ଧୀଙ୍କ ବିରୁଦ୍ଧରେ ସନାତନୀମାନଙ୍କୁ ମତଉଥା'ନ୍ତି । ଅନେକ 
ଧର୍ମକ୍ଷେତ୍ରରେ ଧର୍ମ ନାଁ'ରେ ଗୁଣ୍ଡାଗିରି କରି ଗୁଡ଼ିଏ ଲୋକ ପେଟ ପୋଷନ୍ତି; ତାଙ୍କୁ 
ମଡେଇ ଜାଗାଏ ଦି ଜାଗା ଗାନ୍ଧୀଙ୍କ ମଟର ଉପରେ ଟେକା ପଥର ପକାଇବା ଓ 
ଠେଙଗାବାଡ଼ି ପିଟିବା ହୋଇଯାଇଥୁଲା । ବିହାର ଗସ୍ତରେ ବୈଦ୍ୟନାଥ ଧାମରେ ଏହିପରି 
ଏକ ଘଟଣା ଘଟିବାର ସମ୍ବାଦ ପ୍ରକାଶ ପାଇଥାଏ । ଗାନ୍ଧିଙ୍କ ସ୍ପଭାବ ତ ଜଣାଶୁଣା । 
ମାଡ଼ ବା ମୃତ୍ୟୁ ଭୟରେ ସେ ହଟିବା ଲୋକ ନୁହନ୍ତି । ବରଂ ନିଜ କାମରେ ଅଧୁକ 
ଦୃଢ଼ ହୋଇଥା'ନ୍ତିଃ ଖୋଲାଖୋଲି ହିଂସାମୁହଁକୁ ବେକ ବଢ଼େଇ ଦିଅନ୍ତି । ଏହା ଦ୍ଵାରା 

ଗାନ୍ଧୀ ଓ ଉତ୍କଳ ୨୫ 


ବିପକ୍ଷର କ୍ରୋଧ ଶାନ୍ତ ହୋଇଯିବ ବୋଲି ସତ୍ୟାଗ୍ରହୀର ବିଶ୍ବାସ ଥାଏ । 


ପୁରୀରେ ଗାନ୍ଧୀଙ୍କ ମୁହଁରୁ ସବୁକଥା ଶୁଣିବା ଯାଏ ମୋଟାମୋଟି ଏଇଆ 
ଶୁଣାଯାଇଥୁଲା । 


ଗାନ୍ଧୀ ସମ୍ବଲପୁରରୁ ମଟରରେ ଅନୁଗୋଳ ଆସିଥୂଲେ ! ଅନୁଗୋଳ ସରକାରୀ 
ହାକିମ ସହର ଭିତରେ ସଭାସମିତିର କଟକଣା କରି ଟିକିଏ ବାଧା ଜନ୍ମାଇଥୂଲେ: 
ମାତ୍ର ସେଥୁରେ କିଛି ଅଟକିଲା ନାହିଁ । ଗାନ୍ଧୀଙ୍କୁ ସହରତଳିରେ ଏକ ଦଦରା ସିଆଁ 
ତମ୍ବୁରେ ଉଦୃଉଦିଆ ଖରାବେଳେ ରହିବାକୁ ପଡ଼ିଥୂଲା । ସେଠାରେ ଖୁବ୍ର ଜନସମାଗମ 
ହୋଇଥଲା । ଦୁଇ ଦୁଇ ଥର ସଭା କରିବାକୁ ପଡ଼ିଥଲା । ଥରେ ତ ଭିଡ଼ ଜମିବାର 
ଦେଖି ଗାନ୍ଧୀ ହଠାତ୍ବ ଗୋଟିଏ ମଟରର ଛାତ ଉପରକୁ ଚଢ଼ିଯାଇ ଲୋକଙ୍କୁ ଦର୍ଶନ 
ଦେଇ ଦି'ପଦ କହିଲାରୁ ଲୋକେ ଶାନ୍ତ ହୋଇଥ୍‌ଲେ । ଲୋକେ ବି ଖୁସିରେ ଚାନ୍ଦା 
ଗାନ୍ଧିଙ୍କ ହାତରେ ଦେଇଥୂଲେ । କେବଳ ଅଧଲା, ପାହୁଲା ଶହେ ପଚିଶ ଟଙ୍କାର 
ମିଳିଥୂଲା । 


(9) 

ଅନୁଗୋଳରୁ ରେଲ ପୁରୀଠାରେ ପହଞ୍ଚ୍‌ ପହଞ୍ଚ୍‌ ପ୍ରାୟ ୧୦ଟା ରାତି 
ହୋଇଥଲା ! ଏମିତି ତ ଗାନ୍ଧୀଙ୍କୁ ଦେଖ୍‌ବା ପାଇଁ ଲୋକ ଜମିଯାନ୍ତି । ତା ଉପରେ 
ଚାଲି ଚାଲି ଯିବେ; ଷ୍ଟେସନରେ ଭିଡ଼ ଖୁବ୍ଧ ବେଶୀ ହୋଇଥଲା । ଷ୍ଟେସନରୁ ବାହାରି 
ଚାରିଆଡ଼େ ନଜର ପକାଇବାରେ ଗାନ୍ଧୀଙ୍କ ନଜର ପଡ଼ିଲା ପୁଲିସବାଲାଙ୍କ ଉପରେ । 
ଭିଡ଼ ଭିତରେ ପୁଲିସବାଲା ଟିକିଏ ବେଶି ଦେଖାଯାଉଥ୍‌ଲେ ଏବଂ ଗାନ୍ଧୀଙ୍କୁ ବାଟ 
କଢ଼େଇ ନେବା ପାଇଁ ସେମାନେ ସାହାଯ୍ୟ କରୁଥଲେ । ଷ୍ଟେସନରୁ ବାହାରୁ ବାହାରୁ 
ଗାନ୍ଧୀ ଏହାର କାରଣ ଜାଣିବାକୁ ଚାହିଁଥିଲେ: ମାତ୍ର ସେଠାରେ ସଠିକ ଖବର ମିଳିପାରି 
ନ ଥୁଲା । ବସାରେ ପହଞ୍ଚଲା କ୍ଷଣି ଆଗ ସେହି ବିଷୟରେ ଅନୁସନ୍ଧାନ କଲେ । 
ଜଣାଗଲା କେହି ସ୍ଥାନୀୟ ଉଦ୍ୟୋକ୍ତା ମାଜିଷ୍ଟ୍ରେଟ ଓ ପୁଲିସ ସାହେବଙ୍କଠାରୁ ପୁଲିସ 
ସାହାଯ୍ୟ ମଗାଇଥ୍‌ଲେ । ତାଙ୍କର ଆଶଙ୍କା ହୋଇଥୁଲା, କାଳେ ସନାତନୀମାନେ 
କିଛି ଗୋଳମାଳ କରିବେ । ଏହା ଶୁଣି ଗାନ୍ଧୀ ବଡ଼ ଦୁଃଖିତ ହୋଇଥୂଲେ । ସେ ତ 
ସନାତନୀଙ୍କ ରାଗରୁ ରକ୍ଷା ପାଇବାକୁ ବ୍ୟସ୍ତ ନ ଥୁଲେ, ବରଂ ଖୋଲାଖୋଲି ଯିବା 

୨୬ ଗାନ୍ଧୀ ଓ ଉନଳ 


ପାଇଁ ଚାଲି ଚାଲି ବାହାରିଥୁଲେ । ସେଥ୍‌ ଯୋଗୁଁ ପୁଲିସର ଛତ୍ରଛାୟାରେ ଯିବାଟା 
ତାଙ୍କୁ ବଡ଼ ଖରାପ ଲାଗିଥୁଲା ଏବଂ ଏଭଳି କରିବା ଉଚିତ ନ ଥଲା ବୋଲି ସମସ୍ତଙ୍କୁ 
ସେହି ରାତିରେ ବୁଝାଇଥୁଲେ । 


ପୁରୀରେ ସେହି ରାତିରୁ ଗାନ୍ଧୀଙ୍କର ମୌନଦିବସ ପଡ଼ିଥୂଲା । ସନ୍ଧ୍ୟାକୁ ମୌନ 
ଆରମ୍ଭ କରିବାର କଥା; କାଳେ କାହାରି କିଛି ବିଶେଷ କଥା ବୁଝିବାର ଥୁବ, ସେଥ୍‌ 
ପାଇଁ ଉଦ୍ୟୋକ୍ତାଙ୍କୁ ପଚାରି ବୁଝି ମୌନ ଆରମ୍ଭ କରିଥୁଲେ । ଗାନ୍ଧୀ ସପ୍ତାହରେ 
ଦିନେ ମୌନ କରନ୍ତି । ଲେଖା ଲେଖୁ କାମ ଯାହା ବାକି ଥାଏ, ସେଦିନ ପୂରା 
କରନ୍ତି । ଛଅ ଦିନର ଏ ମୌନରୁ ଟିକିଏ ବିଶ୍ରାମ ଓ ଶାନ୍ତି ମିଳେ, ସେ ନିଜେ 
କହନ୍ତି, “ମୌନ ରହିବାରେ ବହୁତ ଆଧ୍ଯାତ୍ବିକ ଲାଭ ହୁଏ ! ଭଗବତ୍ବ ଚିନ୍ତାରେ 
ବିଶେଷ ସାହାଯ୍ୟ ମିଳେ: କିନ୍ତୁ ସେତକ ମତେ ଏ ମୌନରୁ ମିଳି ପାରେ ନାହିଁ । 
କାରଣ ମୌନଦିବସକୁ ଅନେକ କାମ ଜମି ଯାଇଥାଏ ।”” ମୌନଦିବସ ହେଲେ 
ସୁଦ୍ଧା ଅନ୍ୟମାନଙ୍କ କଥା ଶୁଣନ୍ତି ଏବଂ କେତେବେଳେ କେମିତି କାଗଜରେ ଲେଖି 
ଜବାବ୍‌ ଦିଅନ୍ତି । ଏଥୁରେ ଆଧାମ୍ବିକ ଲାଭ ପୂରା ମିଳେ ନାହିଁ ବୋଲି ସେ ମଧ୍ଷେ 
ମଧେ ଅଧ୍୍‌କା ମୌନ କରିଥା'ନ୍ତି । ଗୋଟିଏ ଓଳି ମୌନ ରହନ୍ତି ଏବଂ ଲଗାତାର 
ଅନେକ ଦିନଯାଏ ଏମିତି କରିଥାନ୍ତି । 

ହରିଜନ ଗସ୍ତ ହରିଜନ ସେବକ ସଂଘର ତତ୍ବାବଧାନରେ ହେଉଥାଏ । 
ସେଥୁପାଇଁ ଠକ୍କର ବାପା ସବୁ ଆୟୋଜନ କରୁଥାନ୍ତି । ମୌନଦିନ ଠକ୍କର ବାପା 
ଗାନ୍ଧୀଙ୍କ ଚାଲି ଚାଲି ଯିବା କଥା କର୍ମୀମାନଙ୍କ ଆଗରେ ପକେଇଲେ । ତାଙ୍କରିଠୁ 
ଜଣାପଡ଼ିଲା ଯେ ଏଣିକି ମଟର, ରେଲରେ ଯିବା ବନ୍ଦ କରି ପାଦରେ ଚାଲି ଚାଲି 
ଯିବାର ନୂଆ ଗସ୍ତକ୍ରମ କରାଯିବ । ସ୍ଥାନୀୟ କର୍ମୀମାନେ ଏହାର ପ୍ରକୃତ ମର୍ମ 
ସେତେବେଳ ଯାଏ ବୁଝି ନ ଥା'ନ୍ତି ସେଥ୍‌ ଯୋଗୁଁ ଘୋର ଆପତ୍ତି କରୁଥାନ୍ତି । ଗାନ୍ଧୀଙ୍କ 
ସୂଚନା ଅନୁସାରେ ତାଙ୍କରି ଆଗରେ ଏସବୁ କଥାବାର୍ଭା ହୋଇଥୂଲା; କାରଣ ସବୁ 
ଯୁକ୍ତି ଶୁଣିଥୁଲେ, ମୌନ ପରେ ଜବାବ ଦେବାକୁ ସୁବିଧା ହେବ । 


ପରଦିନ ସକାଳୁ ପୁଣି ସମସ୍ତଙ୍କୁ ଡାଜରା ହେଲା । ସେତେବେଳକୁ ଅନ୍ୟାନ୍ୟ 
ଜିଲ୍ଲାର କର୍ମୀ କେତେକ ବି ଆସି ଯାଇଥା'ନ୍ତି । ହଠାତ ଏ ବଦଳାବଦଳି କଥା ଶୁଣି 
ମୁଣ୍ଡରେ ବଜ୍ର ପଡ଼ିଲା ଭଳି ଲାଗୁଥାଏ; କାରଣ, ସବୁ ଜିଲାକୁ ତ ଆଉ ଯାଇ ପାରିବେ 

ନାହିଁ । ସାତଦିନ ଭିତରେ ଚାଲି ଚାଲି କେତେ ବା ଯିବେ ? ଗୋଟିଏ ଜିଲାର ଫାଳେ 
ବି ଯାଇ ହେବ ନାହିଁ । ଲୋକେ ଚାତକ ପରି ଅନେଇ ବସିଥବେ, ଗାନ୍ଧୀଙ୍କୁ ଦେଖିବେ । 
ଗସ୍ତ ବଦଳିବା କଥା ଶୁଣିଲେ ବଡ଼ ନିରାଶ ହେବେ: କର୍ମୀଙ୍କ କଥାରେ ଅବିଶ୍ନାସ 
ହେବ । ଏସବୁ ଚିନ୍ତା କର୍ମୀଙ୍କ ମୁଣ୍ଡରେ ଖେଳୁଥାଏ । ଗାନ୍ଧୀ ପୂର୍ବଦିନ ସବୁ ଓଜର 
ଆପରି ଶୁଣି ସାରିଥୂଲେ । ଏହି ମର୍ମରେ ଜବାବ ଦେଲେ “ରେଲ୍‌, ମଟର ଯୋଗେ 
ଗୁଡ଼ାଏ ଅଞ୍ଚଳ ବୁଲି ପ୍ରଚାରରେ ଯାହା ଫଳ ହେବ, ଏ ପଦ-ଯାତ୍ରାରେ ତାଠୁ ବେଶି 
ଫଳ ହେବ । କାରଣ, ହରିଜନ ଆନ୍ଦୋଳନ ଏକ ଧର୍ମକାମ । ଧର୍ମପ୍ରଚାରର ରୀତି 
ଭିନ୍ନ । ଧର୍ମ ପ୍ରଚାର ଆତ୍ମବଳରେ ହୁଏ; ଯାନବାହନର ଗତି ଉପରେ ତାହା ନିର୍ଭର 
କରେ ନାହିଁ । ବରଂ ଆଧ୍ଧାତ୍ମିକ ପ୍ରଚାର ଶବ୍ଦଠାରୁ ଅଧଵକ ବେଗରେ ଚାରିଆଡ଼େ 
ଖେଳିଯାଏ । ପୂର୍ବକାଳରେ ସାଧୁସନ୍ଧମାନେ ଏ ପରି ଚାଲି ଚାଲି ଯାହା ପ୍ରଚାର 
କରିଛନ୍ତି, ସେଥ୍‌ରେ ଏଡ଼େ ଏଡ଼େ ଧର୍ମମାନ ଆଜିଯାଏ ତିଷ୍ଠି ରହିଛନ୍ତି । ପୁରୀ ଏକ 
ତୀର୍ଥ, ଧର୍ମର ପୀଠ, ଉତ୍କଳ ଏକ ଧର୍ମର କ୍ଷେତ୍ର ଏବଂ ଧର୍ମପ୍ରଚାରର ରୀତି ଏଠାରୁ 
ବଦଳେଇ ଦେବା ଉଚିତ । 


ସନାତନୀମାନଙ୍କ ଆଗରୁ ନ ପଳେଇ, ବରଂ ତାଙ୍କର ହିଂସା ମୁହଁରେ ପଶିଯିବା 
ସଡ୍ୟାଗ୍ରହୀର ଧର୍ମ, ପ୍ରଥମେ ହୁଏତ ଏହି ବିଚାରରେ ମଟର, ରେଲ ଛାଡ଼ିବା କଥା 
ଉଠିଥୂଲା । କିନ୍ତୁ ଏବେ ଚାଲି ଚାଲି ପ୍ରଚାର ସପକ୍ଷରେ ନୂଆ ନୂଆ ଯୁକ୍ତି ବାହାରିଥୂଲା । 
ଗାନ୍ଧୀଙ୍କର ସବୁ ବିଚାର ଏମିତି ହୋଇଥାଏ । ପ୍ରଥମେ ତାଙ୍କୁ ଗୋଟାଏ କଥା ଖରାପ 
ଲାଗିଲେ ସେ ତାକୁ ଛାଡ଼ି ଦିଅନ୍ତି । ପରେ ତାଙ୍କର ଏ ନିଷ୍ପତ୍ତି ସପକ୍ଷରେ ଅନ୍ୟ 
ଅନେକ ଯୁକ୍ତି ତାଙ୍କ ଆଖିକୁ ଦିଶେ । ସେ ଆରମ୍ଭରୁ ସବୁ ଯୁଗ୍ତି ତଉଲି ଭଲମନ୍ଦ 
ନିଷ୍ପତ୍ତି କରି ନ ଥା'ନ୍ତି । ତାଙ୍କର ଶୁଦ୍ଧବମନକୁ ଗୋଟାଏ ଅଧେ କାରଣରୁ ଭଲ ମନ୍ଦ 
ହଠାତ୍ଵ ବାରି ହୋଇଯାଇ ଥାଏ । 

ଶେଷରେ ସେ କହିଥୁଲେ, “ମୋର ମନ ଆଉ ସେ ରେଲ, ମଟରରେ 


ନାହିଁ । ତଥାପି କହିବ ତ, ମୁଁ କଥା ରକ୍ଷା କରିବି, ରେଲ ମଟରରେ ମତେ ନେବାକୁ 
ଦନ କିନ୍ତୁ ତେମେ ମୋର ପ୍ରାଣହୀନ ଦେହକୁ ନେଲା ଭଳି ମତେ ନେଇ 


$ 


ଏ କଥାର ଆଉ ଜବାବ କଂଣ ! ସମସ୍ତେ ତୁନି ହୋଇଗଲେ । କର୍ମୀମାନେ 
ଗାଁ” ଲୋକଙ୍କୁ କେମିତି ମୁହଁ ଦେଖାଇବେ ? ଗାଁ'ଲୋକେ କର୍ମୀମାନଙ୍କ କଥାରେ 

କେମିତି ଆଉ ବିଶ୍ବାସ କରିବେ ?¬- ଏଭଳି ପ୍ରଶ୍ମର ଉତ୍ତରରେ ଗାନ୍ଧୀ ହସି ହସି 
କହିଥୂଲେ, “' ନେତା ବା କର୍ମୀ ମାହାଳିଆରେ ହେବାକୁ ବସିଛ ? ତାହା ହୋଇପାରିବ 
ନାହିଁ । ଯଥାର୍ଥରେ ନେତା ହେବାକୁ ହେଲେ ଏହିପରି ଲୋକେ ତମକୁ ଟିକି ଟିକି 
କରି ଛିଣ୍ଡେଇ ଖାଇଯିବେ ସେଥ୍‌ ପାଇଁ ବି ପ୍ରସ୍ତୁତ ରହିବାକୁ ହେବ । ସତକୁ ଧରି 
ବସିବାକୁ ହେବ । ବାଟ ଠିକ୍‌ ବୋଲି ଜାଣିଲ ତ, ସେହି ବାଟେ ଚାଲିବ: ଲୋକଙ୍କୁ 
ସେହି ବାଟେ ଚଳେଇବ । ଚଳେଇ ପାରିଲେ ନେତା ହେବ ।”? 


(୮) 

ଏଣିକି ପଦଯାତ୍ରାର ଆୟୋଜନ ହେଲା । ପୁରୀରୁ ବାହାରି ଜଗନ୍ନାଥ ସଡ଼କରେ 
କଟକ ଆଡ଼କୁ ଯିଚ¦ ଠିକ୍‌ ହେଲା । ପ୍ରତିଦିନ ଦି'ଓଳି ବାଟ ଚାଲିବେ, ସକାଳେ 
ଚାରି ପାଞ୍ଚ ମାଇଲ ଯାଇ ଗୋଟିଏ ଗାଁ'ରେ ରହିବେ, ପୁଣି ସନ୍ଧ୍ୟାରେ ସେଠାରୁ 
ବାହାରି ପୁଣି ଚାରିପାଞ୍ଚ ମାଇଲ୍‌ ଯାଇ ଅନ୍ୟ ଗାଁରେ ରହିବେ । କେବଳ 
ମୌନଦିବସରେ ଗୋଟିଏ ଜାଗାରେ ତିନି ଓଳି ରହିବାକୁ ପଡ଼ିବ । ସାଙ୍ଗରେ କିଏ 
କିଏ ଯିବେ, ଜି କି ଜିନିଷ ଯିବ, ବାଟରେ କ”ଣ ଖାଇବେ ଇତ୍ୟାଦି ବିଷୟ ଗାନ୍ଧୀ 
ନିଜେ ବସି ଠିକ କଲେ । ଗାଁ? ବାଲା ଯାହା ଦେବେ, ତାହା ଖାଇବେ | ଗାଁ” ଲୋକଙ୍କ 
ଉପରେ ବୋଝ ପଡ଼ିବ ନାହିଁ । ଏହି ଦୃଷ୍ଟିରେ ସବୁ କଥା ନିଷ୍ଠଭି ହେଲା ! ସାଙ୍ଗରେ 
ବେଶୀ ଲୋକ ଯିବା ବନ୍ଦ ହେଲା । ଗାନ୍ଧୀ ଫଳ ଖାଂନ୍ତି: ବାହାରୁ ଫଳ ଆସିଥାଏ । 
ଏଥର ସ୍ଥିର ହେଲା, ବାହାର ଫଳ ଖିଆଯିବ ନାହିଁ । ଗାଁ” ଗଣ୍ଡାରେ ଯାହା ମିଳିବ, 
ସେଥୂରେ କାମ ଚଳିବ । ସାଙ୍ଗରେ ଜିନିଷପତ୍ର ଅଳ ଯିବ । ବଡ଼ ବଡ଼ ପେଟରା 
ପୁଟୁଳି ଆଗରୁ ରେଲରେ କଟକ ପଠାଇ ଦିଆଗଲା । ଗାଁ'ରେ ରହିବା ପାଇଁ ଦିନରେ 
ଗାଁ ମୁଣ୍ଡ ତୋଟା ଛାଇ, ରାତିକି ଖୋଲାପଡ଼ିଆ ବାଛିବା ଓ ଅନ୍ୟାନ୍ୟ ବନ୍ଦୋବସ୍ତ 
କରିବା ଉଦ୍ଦେଶ୍ୟରେ ଆଗରୁ କେତେ ଜଣ କର୍ମୀ ବାହାରି ଯାଇଥୂଲେ ! ସକାଳେ 
ଯେଉଁଠି ପହୁଞ୍ଚବେ, ସେଠି ସକାଳଓଳି ଓ ଉପରଓଳି ଦି”ବକ୍ତ ଖାଇବେ । ରାତି 
ରହଣି ଗାଁ'ରେ । ସକାଳ ଜଳଖିଆ ଖାଇବେ ! ଯେଉଁ ଜାଗାରେ ପହୁଞ୍ଚବେ, 
ସେଠାରେ ସଭା ହେବ । ଦିନରେ ଯେଉଁଠି ରହିବେ, ହରିଜନ ବସ୍ତି ଦେଖିବେ, 
ଗାଁ ସଫେଇ ହେବ ଏବଂ ସ୍ଥାନୀୟ କର୍ମୀଙ୍କ ସଙ୍ଗେ କଥାବାର୍ା ହେବ | ଗାଁ ସଫେଇ 
ପାଇଁ ସାଙ୍ଗରେ ଝାଡ଼ୁ, ଟୋକେଇ, କୋଦାଳ ନେବାର ବ୍ଯବସ୍ଥା ହେଲା । 

ଗାନ୍ଧୀ ଓ ଉତ୍କଳ ୨୯ 


ଜିନିଷପତ୍ରଗୁଡ଼ିକ ନେବା ପାଇଁ ଖଣ୍ଡେ ବଳଦ ଗାଡ଼ି କରାଗଲା । କେହି ବେମାର 
ପଡ଼ିଲେ, ଏ ଗାଡ଼ିରେ ଆଶ୍ରୟ ନେବେ । 


ମୋଟରେ ଚଉଦ ଜଣ ସାଙ୍ଗରେ ଯିବା ପାଇଁ ବଛା ହେଲେ । ସେଥୁରୁ ସାତ 
ଜଣ ସ୍ତ୍ରୀଲୋକ ଥୁଲେ । ଗାନ୍ଧୀଙ୍କ ସଙ୍ଗେ ତେଣୁ ଆସିଥୂଲେ ଚାରି ଜଣ ନାରୀକର୍ମୀ— 
ଶ୍ରୀମତୀ ମୀରା ବେନ୍ଧ ୪ ଯମୁନାଲାଲ ବଜାଜଙ୍କ ସାନଝିଅ ଶ୍ରୀମତୀ ଉମା, ଶ୍ରୀ 
ଜୟପ୍ରକାଶ ନାରାୟଣଙ୍କ ପତ୍ନୀ ଶ୍ରୀମତୀ ପ୍ରଭାବତୀ ଦେବୀ ଓ ଶ୍ରୀମତୀ ସୁଶୀଳା 
ବାଇ ନାମରେ ଅନ୍ୟ ଜଣେ କର୍ମୀ । ଗାନ୍ଧୀ କାହିକି ଯାନବାହନ ଛାଡ଼ି ପଦଯାତ୍ରା 
କଲେ, ସେ କଥା ବୁଝାଇ ସମ୍ବାଦପତ୍ରକୁ ଏକ ଲେଖା ଦେଲେ । ଉନ୍ଳର ଯେଉଁ 
ଯେଉଁ ଅଞ୍ଚଳକୁ ଯାଇ ପାରିଲେ ନାହିଁ, ସେଠା ଲୋକଙ୍କୁ ବୋଧ ଦେଇ ଖଣ୍ଡେ 
ନିବେଦନପତ୍ର ମଧ୍ଯ ଲେଖିଦେଲେ । 


ସେ କହିଥୁୂଲେ, ‘ଭାରତର ଗୋଟିଏ ଆଡ଼େ ଏଭଳି ପ୍ରଚାର କଲେ ସୁଦ୍ଧା, 
ତାହାର ପୂରା ପ୍ରଭାବ ସାରା ଭାରତ ଉପରେ ପଡ଼ିବ ।” ଏଣେ ମଧ୍ଯ ଉତ୍କଳର 
ଚାରିଆଡ଼େ ଗସ୍ତ ବନ୍ଦ ଯୋଗୁ ଏକ ଅସନ୍ତୋଷ ହୋଇଥାଏ । ହଠାଡ଼ ଗାନ୍ଧୀ ନିଜେ 
କହି ପକାଇଲେ, “ମୋର ମନ ହେଉଛି, ଅନ୍ୟାନ୍ୟ ପ୍ରଦେଶରେ ମୋର ଆଉ 
ଯେତକ ଗସ୍ତ କରିବାର ଅଛି, ସେସବୁ ବନ୍ଦ କରିଦେଇ, ସବୁ ସମୟ ଏହି 
ପଦଯାତ୍ରାରେ କଟାଇବି ।”' ଏହା କହିବା ସଙ୍ଗେ ସଙ୍ଗେ ସବୁ ପ୍ରଦେଶର ନେତାମାନଙ୍କୁ 
ସେ ଚିଠି ଲେଖିଥୂଲେ ଏବଂ ଜଣେ ଦି” ଜଣଙ୍କୁ ତାର ବି କରାଗଲା । ଏ ସମ୍ବାଦରେ 
ଉତ୍କଳର କର୍ମୀମହଲରେ ଏକ ନୂଆ ଆଶା ଖେଳି ଯାଇଥଲା ! 


ଦିନଟିଯାକ ଏହି ସବୁ ବ୍ୟବସ୍ଥାରେ କଟିଗଲା । ସନ୍ଧ୍ୟାରେ ପୂରୀ ସିଂହଦ୍ଧାରରେ 
ଏକ ବିରାଟ ସଭା ହୋଇଥୂଲା । ସନାତନୀ ଭାଇମାନେ ବିରୋଧ କରି ଗୋଳମାଳ 
କରିବେ ବୋଲି ଶୁଣାଯାଉଥୁୂଲା; ମାତ୍ର ସଭାରେ କିଛି ଗୋଳମାଳ ହୋଇ ନ ଥୁଲା | 
କେବଳ ଗୋଟିଏ ଦିଓଟି ମଠ ଛାତ ଉପରୁ କେତେ ଖଣ୍ଡି କଳା ପତାକା ହଲା 
ହେଉଥଲା । ତାହା ସ୍ଥାନୀୟ ସନାତନୀଙ୍କର ବା ବାହାରର କାହାରି କାମ, ସେ କଥା 
ଠିକ଼ ଜଣା ପଡ଼ି ନ ଥୁଲା । କାରଣ ବାହାରୁ ଜଣେ ସନାତନୀ ଭାଇ ଗାନ୍ଧୀଙ୍କୁ ଗୋଡ଼େଇ 
ଗୋଡ଼େଇ ଆସିଥୁୂବା ଜଣା ପଡ଼ିଥିଲା । 

ଏହି ସତ୍ଭାରେ ଗାନ୍ଧୀ ୪ ଉନ୍ଳମଣିଙ୍କ ପଥର ମୂରିଟିଏ ବଡ଼ଦାଣ୍ଡରେ ପ୍ରତିଷ୍ଠା 
କରିଥୁଲେ । ଆଗରୁ ସନାତନୀ ଭାଇମାନେ ଏକ ଗପ ଉଠାଇଥୂଲେ ଯେ ଗାନ୍ଧୀ 

୩୦ ଗାନ୍ଧୀ ଓ ଉନୃଳ 


ଜଗନ୍ନାଥ ମନ୍ଦିରରେ ଜୋର କରି ହରିଜନ ପୂରାଇ ଦେବେ । ଗାନ୍ଧୀ ଆପଣା 
ବକ୍ତାରେ ବୁଝାଇ ଦେଇଥଲେ ଯେ ସେସବୁ ଧାରଣା ଏକଦମ୍‌ ଭୁଲ୍‌ ଏବଂ 
ସନାତନୀମାନେ ନିଜେ ମନ୍ଦିର ନ ଛାଡ଼ି ଦେଲେ ଜୋର କରି ପୂରାଇ ଲାଭ ନାହିଁ । 
ଗାନ୍ଧୀ ପୁଣି କହିଥୂଲେ — 

“ଆଜି ଏ ଜଗନ୍ନାଥଧାମରୁ ପଦଯାତ୍ରା ଆରମ୍ଭ କରୁଥ୍‌ବାରୁ ମତେ ଭାରି 
ଆନନ୍ଦ ଲାଗୁଛି । ଏ ପୁରୀଧାମ ପୂର୍ବଜଗତର ବଡ଼ ଧାମ; ଏଠାରେ ସବୁ ହିନ୍ଦୁ ସମାନ 
ଭାବରେ ଭଗବାନଙ୍କ ପ୍ରସାଦ ପାଇଥା'ନ୍ତି । ଆଜି ପଦଯାତ୍ରା କରି ହରିଜନ ଆନ୍ଦୋଳନର 
ଆଧ୍ଯାମ୍ବିକତା ଉପରେ ଜୋର ଦିଆଯାଉଛି । ମୋର ଅଭିଜ୍ଞତାରୁ ଏବଂ ମୋର 
ଇତିହାସଜ୍ଞାନରୁ ମୋର ଦୃଢ଼ଧାରଣା ଜନ୍ମିଛି ଯେ ଯାନବାହନ ଦ୍ଵାରା ଏପରି କି 
ବଦଳଗାଡ଼ିରେ ଯିବା ଦ୍ଵାରା ଆଧ୍ଯାମ୍ମିକ ଶକ୍ତିର ଅବାଧ ପ୍ରୟୋଗରେ ବାଧା ପଡ଼ିଥାଏ । 
ଏ କାର୍ଯ୍ୟ ଏଡ଼େ କଠିନ ଏବଂ ଅଛୁଆଁ ପାଣସମାଜକୁ ଏମିତି ଘୋଟି ଯାଇଛି ଓ ସେ 
ରୋଗ ଏତେ ଭିତରକୁ ଖାଇଗଲାଣି ଯେ ତାକୁ ଦୂର କରିବାକୁ ସବୁ ତ୍ୟାଗ ଓ ବହୁତ 
ତପସ୍ୟା ଲୋଡ଼ା । ଦିନକୁ ଦିନ ମୋ ମନରେ ଏ ଧାରଣା ଜନ୍ଲୁଛି ଯେ ମତେ 
ରେଲ୍‌, ମଟର ଛାଡ଼ିବାକୁ ହେବ ଏବଂ ଏ ବାଉ ପ୍ରଚାର ପାଇଁ ଚାଲି ଚାଲି ଯେତିକି 
ହେବ, ସେତିକିରେ ସନ୍ତୁଷ୍ଟ ରହିବାକୁ ହେବ । ବୈଦ୍ୟନାଥଠାରେ ଏ କଥାଟି ମୋ 
ମନରେ ଦୃଢ଼ ହୋଇଥଲା । ମୁଁ ବହୁକାଳୁ ବୁଝିଛି ଓ ମୋର ଏ ଦେହ ରକ୍ଷା ଭାର 
ଲୋକଙ୍କ ଦୟା ଉପରେ ଏବଂ ଭଗବାନ ଯଦି ମୋର ଦେହକୁ ଲୋକଙ୍କ ସେବାରେ 
ଲଗାଇବାକୁ ଚାହୁଁଥିବେ, ତେବେ ସେହି ଜଗନ୍ନାଥ ହିଁ ବାହୁ ଟେକି ମୋର ଏ ଦେହକୁ 
ସବୁ ବିପଦରୁ ରକ୍ଷା କରିବେ । ଆପଣା ପ୍ରାଣ ରକ୍ଷା କରିବାକୁ ଯାନବାହନର ଆଶ୍ରୟ 
ନେବା ମତେ ବଡ଼ କଷ୍ଟକର ଲାଗୁଛି । ପୁଲିସ ସିନା ତାଙ୍କ କର୍ରବ୍ୟ ପାଳୁଛନ୍ତି; କିନ୍ତୁ 
ସେମାନେ ମତେ ବଞ୍ଚେଇବାକୁ ରହିଛନ୍ତି, ସେଥ୍‌ରେ ମତେ ବଡ଼ ଲାଜ ମାଡୁଛି । 
ଏୟା ବିଚାରି ଏବେ ଏ ପଦଯାତ୍ରା ନିଷ୍ବଭ୍ତି କରିଛି । ମୋର କଥାରେ ଯଦି ସତ୍ୟ 
ଥୁବ- ତାହା ଆପେ ଜଳି ଉଠିବ, ଆପେ ଫୁଟି ଉଠିବ ଏବଂ କେବଳ ଚିନ୍ତାର 
ବଳରେ କୋଟ କୋଟି ପ୍ରାଣକୁ ସ୍ପର୍ଶ କରିବ । ଯଦି ସେପରି ଫଳ ନ ହୁଏ, ମୁଁ 
ବୁଝିବି ମୁଁ ଏ କାମ ପାଇଁ ଅଯୋଗ୍ୟ; କିନ୍ଧୁ ଏ କାମର ସତ୍ୟ କୁଆଡ଼େ ଯିବ ନାହିଁ ।” 

ଗାନ୍ଧୀ ଓ ଉତ୍କଳ ୩୧ 


(୯) 

୧୯୩୪ ମଇ ୯ ତାରିଖ ସକାଳୁ ପୁରୀଠାରୁ ପଦଯାତ୍ରା ଆରମ୍ଭ ହେଲା । 
ଜଗନ୍ନାଥ ସଡ଼କ ପାଖେ ପାଖେ ନିମ୍ରଲିଖୂତ ଗାଁ” ଗୁଡ଼ିକରେ ରହିବାର ସ୍ଥିର 
ହୋଇଥଲା । ହରେକୃଷ୍ଣପୁର, ଚନ୍ଦନପୁର, ସାକ୍ଷୀଗୋପାଳ, ବୀରପୁରୁଷୋତ୍ତମପୁର, 
ଦାଣ୍ଡମୁକୁନ୍ଦପୁର, ପିପିଲି, ଶିଉଳାଚକ, ବାଳକାଟି, ସତ୍ୟଭାମାପୁର, ବାଲିଅନ୍ତା, 
ତେଲେଙ୍ଗାପେଣ୍ଠ, କାଜିପାଟଣା ଓ କଟକ । 


ସକାଳୁ ଠିକ୍‌ ପାଞ୍ଚଟାକୁ ବାହାରିବାକୁ ପଡ଼େ । ଖରାଦିନ ତ, ବେଶ ଫର୍ଟ୍ା 
ହୋଇଥାଏ । ଗାନ୍ଧୀ ରାତି ତିନିଟା ବେଳୁ ଉଠି ନିତ୍ୟକର୍ମ ସାରି ଚିଠିପଡ୍ର ଲେଖାଲେଖି 
ଯାହା ଥାଏ, ତାହା ସାରନ୍ତି । ପ୍ରାର୍ଥନା ପରେ ଜଳଖିଆ ଖାଇ, ପାଞ୍ଚଟା ବାଜି ନ 
ଥବ, ଗାନ୍ଧି ବାଡ଼ି ଖଣ୍ଡି ଧରି ବାହାରି ପଡ଼ନ୍ତି । ସାଥୀମାନଙ୍କ ଜଳଖିଆ ସରି ନ 
ଥୁଲେ ବି, ସମସ୍ତେ ତରତର ହୋଇ ପ୍ରସ୍ତୁତ ହୋଇଯାନ୍ତି । ଗାଡ଼ିରେ ଜିନିଷପତ୍ର 
ଲଦାଲଦି କରି ପଛରେ ଜଣେ ଦି'ଜଣ ଆସନ୍ତି । ବାହାର ଫଳ ତ ମନା ହୋଇଥଲା: 
ଭାଗ୍ୟକୁ ଖରାଦିନ, ସେ ବର୍ଷ ଆମ୍ବ ଓଡ଼ିଶାରେ ହୋଇଥାଏ; ଗାନ୍ଧୀଙ୍କର ପ୍ରଧାନ 
ଖାଦ୍ୟ ଆମ୍ବ ହୋଇଥୁଲା । ନଡ଼ିଆ ପଇଡ଼ ତ ସେପାଖେ ପ୍ରାୟ ସବୁଆଡ଼େ ମିଳେ, 
ଗାନ୍ଧୀ ପଇଡ଼ପାଣି ଖୁବ ପିଉଥା'ନ୍ତି । ଛେଳି ଦୁଧ ସ୍ଥାନେ ସ୍ଥାନେ ସଂଗ୍ରହ କରାଯାଏ: 
କାଳେ କେଉଁଠି ନ ମିଳିବ, ସେଥୂ ପାଇଁ ଛେଳି ଦୁଧକୁ ମାରି ଏକପ୍ରକାର ଶୁଖିଲା 
ଖାଦ୍ୟ ତିୟାର କରି ସାଙ୍ଗରେ ନିଆଯାଏ । ସାଥୀମାନଙ୍କ ଖାଦ୍ୟ ସକାଳୁ ଗାଉଁଲୀ 
ଜଳଖୁଆ ¬ ଚୂଡ଼ା, ଗୁଡ଼, ନଡ଼ିଆ, ଦହି ଇତ୍ୟାଦି । ଦିପହର ଓ ସନ୍ଧ୍ୟାକୁ ଭାତ, 
ଡାଲି, ତରକାରୀ — ଗହମ ଅଟା ମିଳିଲେ ରୁଟି ହୋଇଥାଏ । 


ସକାଳେ ଗୋଟିଏ ଗ୍ରାମ ଛାଡ଼ି ଆର ରହଣିଠାରେ ପହଞ୍ଚଲା ବେଳକୁ ଲୋକ 
ଜମିଥାନ୍ତି ଏକ ସଭା ହୁଏ; ମାତ୍ର ଗାଁ ଲୋକେ ତ ସମୟର ମାପ ପାଇ ନ ଥାନ୍ତି, 
ପ୍ରାୟ ୧୦ଟା ଯାଏ ଗୋଟି ଗୋଟି କରି ଗଡୁଥାନ୍ତିଃ ଦଶଟା ବେଳକୁ ଆଉ ଗୋଟିଏ 
ସଭା ହୁଏ । ଯେଉଁଠି ପାଖରେ ହରିଜନ ବସ୍ତି ଥାଏ, ଗାନ୍ଧୀ ତାହା ଦେଖିବାକୁ 
ଯା'ନି । ବସ୍ତି ଦୂରରେ ଥୁଲେ ଅନ୍ୟ କର୍ମୀମାନେ, ବିଶେଷ କରି ନାରୀକର୍ମୀମାନେ 
ସେଠାକୁ ଯାଇ ସେଠା ସମ୍ବାଦ ଆଣି ଗାନ୍ଧୀଙ୍କୁ ଦିଅନ୍ତି । ଆଉ ପଞ୍ଚାଏ ସାଥୀ ଗାଁ 
ସଫେଇରେ ବାହାରି ଯା'ନ୍ତି । ଗାନ୍ଧୀ ଦିଂପହରରେ ଖାଇ ଟିକିଏ ବିଶ୍ରାମ ନିଅନ୍ତି: 

ଉଠିବା ସଙ୍ଗେ ସଙ୍ଗେ ସ୍ଥାନୀୟ କର୍ମୀ କେହି ଜମି ଥଲେ କଥାବାର୍ରା କରିଥାନ୍ତି । 
ନଚେତ ଚିଠିପତ୍ର ଲେଖାଲେଖି କରନ୍ତି । ସନ୍ଧ୍ୟାକୁ ଖାଇ ସାରି ସାଢ଼େ ପାଞ୍ଚ ବାଜୁ ନ 
ବାଜୁଣୁ ଯାତ୍ରାରମ୍ଭ ହୋଇଯାଏ । ରହଣି ସ୍ଥାନରେ ପହଞ୍ଚୁଲା ବେଳକୁ ପ୍ରାର୍ଥନା ଗଡ଼ି 
ନ ଥାଏ ଓ ସଭାରେ ପ୍ରାର୍ଥନା ହୁଏ: ନଚେଡ଼ ବାଟରେ ପ୍ରାଥନା ସାରି ଦିଆଯାଏ । 
ସନ୍ଧ୍ୟାସଭାଟା ବଡ଼ ସଭା ହୋଇଥାଏ । ସଭା ଶେଷରେ ଗାନ୍ଧୀ ହରିଜନ କାମ ପାଇଁ 
ଚାନ୍ଦା ମାଗନ୍ତି । ସ୍ବେଚ୍ଛାସେବକମାନେ ଚାରିଆଡ଼େ ବୁଲି ଅଣ୍ଟିରେ ଚାନ୍ଦା ସଂଗ୍ରହ କରି 
ଆଣନ୍ତି । ଥୋକେ ଲୋକ ନିଜ ହାତରେ ଗାନ୍ଧୀଙ୍କୁ ଦେବେ ବୋଲି ସଭାମଞ୍ଚ ପାଖରେ 
ଭିଡ଼ କରନ୍ତି ¬ ଗାନ୍ଧୀ ବି ହାତଟି ବଢ଼େଇ, ଯେ ଯାହା ଦିଏ, ଗ୍ରହଣ କରନ୍ତି । ସ୍ଥାନେ 
ସ୍ଥାନେ ଆଗରୁ ପାଣ୍ତି ସଂଗ୍ରହ କରି ସଭା ଆରମ୍ଭରେ ଉପହାର ଦିଆ ହୋଇଥାଏ । 


ଗାଁ'ରେ ପହୁଞ୍ଚଲା ବେଳକୁ ହଜାର ହଜାର ଲୋକ ପାଛୋଟି ନେବାକୁ ଆସନ୍ତି । 
ତା” ପୂର୍ବରୁ ରାସ୍ତାର ଦୁଇ ପାଖରେ ଥ୍ବା ଆଖପାଖ ଗାଁ” ମାନଙ୍କରୁ ମରଦ ମାଇପେ 
ଜମା ହୋଇଥା'ନ୍ତି ¬ ହୁଳହୁଳି କୀଉଁନ ଉଛୁଳି ଉଠୁଥାଏ । କେତେବେଳେ ସାଙ୍ଗରେ 
ଦୁଇ ତିନି ଶହ ଲୋକ ନ ଚାଲିଂଥାନ୍ତି, ଏପରି ନୁହେଁ । ସବୁବେଳେ ଧୂଳିରେ ଆକାଶ 
ପୂରି ରହିଥାଏ । ଆଗରୁ ପ୍ରଚାରପତ୍ରରେ ଏସବୁ ମନା କରି କାଗଜ ବଣ୍ଡା ନ 
ହୋଇଥ୍‌ଲେ, ଗାନ୍ଧୀ ଦର୍ଶନ ପାଇଁ ଲୋକେ ବାଟ ଚଲେଇ ଦେଇ ନ ଥାନ୍ତେ । 


ପ୍ରତ୍ୟେକ ସଭାରେ ଗାନ୍ଧୀ ଉଚ୍ଚ ନୀଚ ଭାବ ଛାଡ଼ି ଅଛୁଆଁ କଥାକୁ ଉଠାଇ 
ଦେବାକୁ, ଆଜସ୍ୟ ଛାଡ଼ି ସୂତାକଟା ଧରିବାକୁ ଓ ନିଶା ଛାଡ଼ି ସ୍ଵାସ୍ଥ୍ୟସମ୍ରି ରକ୍ଷା 
କରିବାକୁ ବୁଝାଇ କହୁଥିଲେ । ସେ ହିନ୍ଦିରେ ବକୃତା ଦେଉଥ୍‌ଲେ ଆଉ ଜଣେ ତାକୁ 
ଓଡ଼ିଆ କରି ବୁଝାଉଥୂଲେ । ଲୋକେ ସଭାରେ ଗୋଳମାଳ କରିଥା'ନ୍ତି ¬ ଗାନ୍ଧୀ 
ବକ୍ତତା ଆରମ୍ଭରେ ଲୋକଙ୍କୁ ଧୀର ସ୍ଥିର ହୋଇ ବସିବାକୁ କହିଥାନ୍ତି । ଆମ ଲୋକେ 
ଏପରି କି ସ୍ବେଚ୍ଛାସେବକମାନେ ନିଜେ ଚୁପ୍‌ ହୋଇ ବସି ନ ପଡ଼ି, ପରକୁ ‘ବସ, 
ବସ” କହି ଅଧୁକ ଗୋଳମାଳ କରିଥାନ୍ତି । ସେଥୁ ପାଇଁ ଗାନ୍ଧୀ ପ୍ରତି ସଭାରେ 
କହନ୍ତି, କେହି କାହାକୁ ‘ବସିଯାଅ” ବା ‘ଚୃପ୍ରହ” ନ କହି ନିଜେ ନିଜେ ଆଗ ଶାନ୍ତ 
ହୋଇ ବସି ପଡ଼ନ୍ତୁ । ଏ ଉପଦେଶ କିମିଆ ଭଳି ଲୋକଙ୍କୁ ଶାନ୍ତ କରି ଦେଇଥାଏ । 
ଏୟା ହେଲା ଦୈନନ୍ଦିନ କାର୍ଯ୍ୟକ୍ରମ । 

(eo) 

ପଦଯାତ୍ରାରେ ଅନେକ ମନୋରମ ଘଟଣା ଘଟିଥୂଲା । ସେସବୁ ଏଠାରେ 
ଦେବା ସମ୍ଭବ ନୁହେଁ । ସେଥ୍‌ରୁ କେତୋଟି ସଂଗ୍ରହ କରାଗଲା ।! ସାକ୍ଷୀଗୋପାଳ 
ପହଞ୍ଚୁବା ଦିନର କଥା । ଚନ୍ଦନପୁରଠାରେ ରାତି ରହଣି ଥୁଲା । ସକାଳୁ କାଦୁଆ 
ଗୋପବନ୍ଧୁ ସେବାସଦନରେ ରହିବାର ବ୍ୟବସ୍ଥା ହୋଇଥାଏ । ବନମାଳୀପୁର ପ୍ରଭୂତି 
ଅଞ୍ଚଳରୁ ବହୁତ ତନ୍ତୀ ଗାନ୍ଧୀଙ୍କୁ ଦେଖିବାକୁ ଆସିଥା'ନ୍ତି । ତାଙ୍କର କେତେକ ଦୁଃଖ 
ଲେଖି ଆଣିଥା'ନ୍ତି । ବାଟରେ ଜଣେ ବୁଢ଼ା ତନ୍ତୀ ଦଣ୍ଡବତ କରି କାଗଜଖଣ୍ଡି ଗାନ୍ଧୀଙ୍କୁ 
ଦେଲେ । ଗାନ୍ଧୀ ଯେତେବେଳେ ବୁଝିଲେ ଯେ ସେ ଏକ ତନ୍ତୀ ଏବଂ ତନ୍ତୀଙ୍କ 
ତରଫରୁ ଏକ ଗୁହାରି ଜଣାଇବାକୁ ଆସିଛନ୍ତି, ଗାନ୍ଧୀ ତାଙ୍କୁ ପାଖକୁ ଡାକିଲେ, ତାଙ୍କ 
କାନ୍ଧରେ ହାତ ପକେଇ କଥାବାର୍ରା କରି ଚାଲିଲେ । ଗାନ୍ଧୀ ବାଟରେ ଚାଲିଲା ବେଳେ 
କଥାବାର୍ଭା କରି ବାଟ ଚାଲିଥାନ୍ତି ଯାହାଙ୍କ ସଙ୍ଗେ କଥାବାର୍ଭା କରିବାର ଥାଏ, ତାଙ୍କୁ 
ଡକାଇ ଆଣି ବାଟରେ ସେ କାମ ସାରି ଦିଅନ୍ତି; ଏପରିକି ଆଗରୁ ଠିକ୍‌ ହୋଇଥାଏ, 
କେଉଁ ଓଳି କାହା ସଙ୍ଗେ କଥାବାର୍ଭା ହେବ । କଥାବାର୍ଭା କରିବା ଲୋକ ନିକଟ 
ସମ୍ପର୍କର ଥୁଲେ ତାଙ୍କ କାନ୍ଧରେ ହାତ ପକାଇ ଚାଲନ୍ତି । ଗାନ୍ଧୀ ତନ୍ତୀବୃଢ଼ାଙ୍କଠାରୁ 
ସବୁକଥା ଶୁଣି, କାଦୁଆଠାରେ ପୁଣି କଥା ହେବ ବୋଲି କହିଥୂଲେ । 


ତନ୍ତୀକୁଳଙ୍କ ପାଇଁ ଗାନ୍ଧୀଙ୍କର ବିଶେଷ ଚିନ୍ତା । ସେ ତାଙ୍କ ଆଶ୍ରମରେ ଦିନେ 
ନିଜେ ତନ୍ତ ପକେଇ ଲୁଗା ବୁଣୁଥୁଲେ । ଅରଟରେ ହାତକଟା ସୂତା ସଂଗ୍ରହ କରିବା 
ପୂର୍ବରୁ କଳସୂତାରେ ବୁଣୁଥୂଲେ । କିନ୍ତୁ ସେ ଶୀଘ୍ର ବୁଝି ପାରିଥ୍‌ଲେ ଯେ ‘କଳସୂତା 
ତନ୍ତୀକୁଳଙ୍କୁ ବଞ୍ଚେଇ ପାରିବ ନାହିଁ, କାରଣ ‘କଳଂ ତ ହାତତନ୍ତକୁ ମାରିବା ପାଇଁ 
ହୋଇଛି । ‘ଯଦି ହାତବୁଣାକୁ କେହି ବଞ୍ଚେଇବ, ଖଦଡ଼ ଆନ୍ଦୋଳନ ବଞ୍ଚେଇବ 
କଳସୂତାରେ ଲୁଗା କରି ପେଟ ପୋଷିବା ଚଳିବ ନାହିଁ: କାରଣ କଳସୂତାର ହାତବୁଣା 
ଲୁଗାଠାରୁ କଳବୁଣା ଲୁଗା ଶସ୍ତା ହେବ । ¬ କେବଳ ଖଦଡ଼ ସୂତାକୁ ଆଦରିଲେ 
ତନ୍ତୀମାନେ ରକ୍ଷା ପାଇବେ: କାରଣ ଖଦଡ଼ ଲୁଗାର କାଟତି ଶସ୍ତା, ମହଙ୍ଗାରେ 
ନାହିଁ, ଖଦଡ଼ର ଏକ ସ୍ଵତନ୍ତ୍ର ସ୍ଥାନ ଅଛି । ଏହା ବୁଝି ଗାନ୍ଧୀ କଳସୂତା ବୁଣା ବନ୍ଦ 
କରି ଆଗ ଅରଟ ପ୍ରତିଷ୍ଠାରେ ଲାଗି ପଡ଼ିଥିଲେ । ଦିନେ ତନ୍ତୀମାନେ ଖଦଡ଼ ସୂତାର 
ପ୍ରକୃତ ପ୍ରଚାରକ ଥୁଲେ । ଦିନେ ତନ୍ତୀ ନିଜେ ଯାଇ କଟାଳୀଙ୍କ ଘରୁ ସୂତା କିଣି ଆଣି 

ଖଦଡ଼ ବୁଣି ବିକୁଥଲେ । ଖଦଡ଼କର୍ମୀଙ୍କ ଭଳି ତନ୍ତୀମାନେ ଅରଟସୂତାର ଭଲ ମନ୍ଦ, 
ସରୁ ମୋଟା, ପରଖ କରି କଟାଳୀଙ୍କୁ ବତଉଥୁଲେ । ତନ୍ତୀମାନେ ହାତରେ ସୂତା 
କିଣୁଥୁଲେ । ଏବେ ସୁଦ୍ଧା କେତେକ ସ୍ଥାନରେ ତନ୍ତୀଘରର ସମସ୍ତେ ସୂତା କାଟନ୍ତି ଓ 
ସମସ୍ତେ ମିଶି ତାକୁ ବୁଣି ବିକନ୍ତି । ଗାନ୍ଧୀ ସେ ତନ୍ତୀମାନଙ୍କୁ ଏସକୁ କଥା ବୁଝାଇଥୁଲେ । 


କାଦୁଆଠାରେ ଗୋପବନ୍ଧୁ ସେବାସଦନରେ ଏକ ଖଦି ଅନୁଷ୍ଠାନ ଅଛି । ୪ 
ଉତ୍କଳମଣି ଦୁର୍ଭିକ୍ଷ ଅଞ୍ଚଳରେ ସୂତା କଟଉଥୂଲେ; ଏହା ଦ୍ଵାରା ବଢ଼ି ମରୁଡ଼ି ସମୟରେ 
ବେକାର ମଜୁରୀ ପାଉଥୁଲେ । ତାଙ୍କ ମୃତ୍ୟୁ ପରେ, ଅନ୍ୟ କେତେକ ଅନୁଷ୍ଠାନ ମିଶି 
ଗାନ୍ଧୀଙ୍କ ପରାମର୍ଶରେ ଏକ ସଂଘ ଗଢ଼ି ସେ କାମକୁ ଚଳଉଛନ୍ତି । ଗାନ୍ଧୀଙ୍କର ଜଣେ 
ପ୍ରତିନିଧୂ ସେ ସଂଘରେ ସଭ୍ୟ ଅଛନ୍ତି । ଏ ଅନୁଷ୍ଠାନର ନାମ ରଖାଯାଇଛି ‘ଗୋପବନ୍ଧୁ 
ଦରିଦ୍ର ନାରାୟଣ ସଂଘଂ । ଏହାର ପ୍ରଧାନ କର୍ମକେନ୍ଦ୍ର ସେହି କାଦୁଆ ଆଶ୍ରମ । 
ଗାନ୍ଧୀ ସେଠାରେ ଖଦି କର୍ମୀଙ୍କ ସଙ୍ଗେ କଥାବାରା। କରିଥୁଲେ । ସେ ତନ୍ତୀମାନଙ୍କ 
କଥା ବୁଝିବାକୁ କହିଥୂଲେ । କାଦୁଆଠାରେ ଏକ ହରିଜନ ବିଦ୍ୟାଳୟ ମଧ୍ଯ ଚଳୁଥିଲା | 
ସେହି ବିଦ୍ୟାଳୟ ଘରେ ଗାନ୍ଧୀ ରହିଥୁଲେ । 


ସେହିଦିନ ଗାନ୍ଧୀ ସକାଳେ କ୍ଷୌର ହେଉଛନ୍ତି, ହଠାଡ଼ ତାଙ୍କ ନଜର ଗୋଟିଏ 
ନୂଆ ଆଲୁମିନିୟମ୍‌ ଲୋଟା ଉପରେ ପଡ଼ିଲା । ଲେଖକଙ୍କୁ ଡକାଇ କହିଲେ, ˆ ବୁଝ, 
ଏ ଲୋଟାଟି କେବେ କିଣା ହୋଇଛି । ମୋର ପଦଯାତ୍ରାର ଆୟୋଜନ ପାଇଁ କିଣା 
ହୋଇ ନାହିଁ ତ ?”” ଖବର ବୁଝି ଯେତେବେଳେ ଜାଣିଲେ, ତାହା ଏ ସମ୍ପର୍କରେ 
କିଣା ହୋଇ ନାହିଁ, ଜଣେ କିଏ ପୂର୍ବରୁ ଦାନ ଦେଇଛି, ସେ ଆଶ୍ୃସ୍ତ ହେଲେ ଏବଂ 
କହିଲେ, “ମୁଁ ତ ବାରମ୍ବାର ସାବଧାନ କରି ଦେଇଛି ଯେ ଏ ପଦଯାତ୍ରା ପାଇଁ 
କେହି କେଉଁଠି ଯେମିତି ବାଜେ ଖର୍ଚ୍ଚ ନ କରନ୍ତୁ; ଯାହା ତାଙ୍କର ଅଛି, ସେଥୁରେ ହିଁ 
ଆମର ଚଟଙ୍ଟା କରନ୍ତୁ ।” 


ପ୍ରଥମେ ପ୍ରଥମେ ସଜ୍ଜାମାନଙ୍କରେ ଗାନ୍ଧୀ ହିନ୍ଦୀ ଶିଖିବାର ଆବଶ୍ଯକତା 
ସମ୍ବନ୍ଧରେ ବକ୍ତାରେ କେତେ ପଦ କହୁଥୁଲେ । ତାଙ୍କ ହିନ୍ଦୀର ଠିକ୍ର ଓଡ଼ିଆ ହେଉଛି 
କି ନାହିଁ, ସେ ନିଜେ ଲକ୍ଷ୍ୟ କରୁଥା'ନ୍ତି । ଯେଉଁଠାରେ କୌଣସି ହିନ୍ଦୀ କଥାର 
ଓଡ଼ିଆ ନ ପଇଟେ, ସେଠି ଗାନ୍ଧୀ ହିନ୍ଦା କଥାଟି ପୁଣି କହି ଦିଅନ୍ତି ବା ଅନ୍ୟ ହିନ୍ଦୀ 
ପ୍ରତିଶବ୍ଦ କହିଦିଅନ୍ତି । ଓଡ଼ିଆ ଅନୁବାଦ ଶୁଣି ଶୁଶି ସେ ଏକ ପ୍ରକାର ଓଡ଼ିଆ ବୃଝି 

ଗାନ୍ଧୀ ଓ ଉନ୍ଢ ୩୫ 


ପାରୁଥୂଲେ, ଭଲ ମନ୍ଦ ବାରି ଦେଉଥୁଲେ । ଏପରିକି ଅନୁବାଦକୁ ବଦଜେଇବାକୁ 
କେଉଁଠି କେମିତି, ନିଜେ ସୂଚାଇ ଦେଉଥୂଲେ । 

ଦିନେ ରାତି ରହଣିରେ ବାହାରେ ଶୋଇବାର ଆୟୋଜନ କଲା ବେଳେ, 
ଗାନ୍ଧୀ ନିଜେ ବିଛଣାକୁ ନେଇ ଏକ କିଆଭେଡ଼ ପାଖକୁ ପକେଇଲେ । ଅବଶ୍ୟ 
ଭେଡ଼ଟି ଦଶ ପନ୍ଦର ହାତ ଦୂରରେ ଥାଏ । ସ୍ଥାନୀୟ ସ୍ବେଚ୍ଛାସେବକ କେହି କହିଲେ, 
‘ରାତିଟା, ଜନ୍ତୁ ଜୁନ୍ତାା ସର୍ପଭୟ ଅଛି, ବିଛଣା ଆଗକୁ ଘୁଞ୍ଚାଇ ନେବା ।” କହିବା 
ଲୋକ ତୁଣ୍ଡର କଥା ସରିଛି କି ନାହିଁ, ଗାନ୍ଧୀ କହି ଉଠିଥୂଲେ, “ସେଠାକୁ ଗୋଡ଼େଇ 
ଯାଇ ମତେ ସାପ କାମୁଡ଼ିଲେ, ମୁଁ କ'ଣ କରିବି ?”? ଏହା କହି ଠୋ ଠୋ କରି 
ବହେ ହସି ଯେଉଁଠି ପ୍ରଥମେ ବିଛଣା ପକାଇଥୁଲେ, ସେହିଠାରେ ଶୋଇଲେ । 
କୌଣସି ବିଷୟର ଆଗ ପଛ ନ ବିଚାରି ସେ କେବେ କିଛି କରି ନ ଥା'ନ୍ତି, ସେଥ୍‌ 
ପାଇଁ ଉତ୍ତର ସଙ୍ଗେ ସଙ୍ଗେ ଦେଇଥାନ୍ତି । ଏ ଘଟଣାରେ ଯେଉଁମାନେ ଭୟ କରି 
ଗାନ୍ଧୀଙ୍କୁ ସେ ଅନୁରୋଧ କରିଥୁଲେ, ସେମାନେ ହୁଏତ ଜାଣି ନ ଥୂଲେ ଯେ ଭୟ 
କଥାଟା ଗାନ୍ଧୀଙ୍କ ଜାତକରେ ନ ଥୁଲା । ସାପଭୟ ତ ଦୂରର କଥା, ତାଙ୍କ ଆଶ୍ରମରେ 
ସାପ ସଣ ସଣ ହେଉଥୁଲେ ମଧ୍ଯ ଗାନ୍ଧୀ ସାପ ମରାନ୍ତି ନାହିଁ । ଦିନେ ଦିନେ ସାପ 
ତାଙ୍କ ଉପରେ ଚଢ଼ି ଚାଲି ଯାଇଛି, ତଥାପି ସେ ଉଠି ନାହାନ୍ତି । ଏହି ସାପ କଥା 
ନେଇ ସହକମ୍ମୀମାନେ ତାଙ୍କୁ କେତେ କଥା କହିଛନ୍ତି, ସେ କହିଥା'ନ୍ତି, ମୁଁ ତ 
କାହାକୁ ସାପ ମାରିବାକୁ ମନା କରୁ ନାହି: ମୁଁ ମାରିବି ନାହଁ ।”” ସେ ତାଙ୍କ ଆତ୍ମକଥାରେ 
ଲେଖିଛନ୍ତି, ‘ମୁଁ ସାପ ମରେଇ ନାହିଁ, କାହିଁ ତ କୌଣସି ଆଶ୍ରମରେ ଆମ ଭିତରୁ 
କାହାରିକୁ କେବେ ସାପ କାମୁଡ଼ି ନାହିଁ ?” 


ବୀରପୁରୁଷୋତ୍ତମପୁରଠାରେ ଶାସନର ବ୍ରାହ୍ମଣମାନେ ଖୁବ୍ର ଉତ୍ସାହରେ ଏକ 
ମାନପତ୍ର ଓ ପାଣ୍ଡି ଉପହାର ଦେଇଥୁଲେ । ଅସ୍ତୃଶ୍ୟତା ଉଠିଯାଉ ବୋଲି ସେଠା 
ବ୍ରାହ୍ମଣଙ୍କର ଇଚ୍ଛା; କିନ୍ଧୁ ସେମାନେ ଖୋଲାଖୋଲି ସେ ଦିଗରେ କାମ କରିବାକୁ 
ସାହସ କରୁ ନାହାନ୍ତି ¬ ଗାନ୍ଧୀ ଏହା ଶୁଣି ସେଦିନ ବକ୍ତତାରେ ପ୍ରକୃତ ବ୍ରାହ୍ମଣ ଧର୍ମ 
କ'ଣ ତାହା ବୁଝାଇବାକୁ ଲାଗିଥୂଲେ । ସେ କହିଥୂଲେ, “ ଶାସ୍ତ କହୁଛି, ବ୍ରାହ୍ମଣମାନେ 
ତପସ୍ୟା କରି ଧର୍ମର ସେବା କରିବେ, ସମାଜ ସେବା କରିବେ, ବ୍ରହ୍ମ ବା ସତ୍ୟର 
ଅନୁସନ୍ଧାନରେ ଜୀବନ କଟେଇ ଦେବେ । ଦୁଃଖର କଥା, ଆଜିକାଲିକାର ବ୍ରାହ୍ମଣ 

q୬ ଗାନ୍ଧୀ ଓ ଉତ୍କଳ 


ଏସବୁ କରଁବ୍ୟ ଛାଡ଼ି, ନିଜକୁ ଧନୀ, ବଡ଼ଲୋକ କରିବାରେ ଲାଗିଛନ୍ତି । ପ୍ରକୃତ 
ବ୍ରାହଣ୍ଣ ତ ବିନୟର ମୂର୍ଭି ହେବ । ତାଙ୍କଠାରେ ଆପଣାର ଜ୍ଞାନର ଗର୍ବ ତିଳେ 
ହେଲେ ନ ଥିବ । ବ୍ରାହ୍ମଣ ଯଦି ଆପଣାକୁ ପରଠୁ ବଡ଼ ବିଚାରିବେ, ତେବେ ତ 
ତାଙ୍କର ବ୍ରାହମଣତ୍ର ଲୋପ ପାଇଯିବ । ସେ ତ ଲୋକଙ୍କୁ ଶିଖେଇବେ ବବ୍ରାହୁଣ ଚଶ୍ଡାଳକୁ 
ଏକ ଦୃଷ୍ଟିରେ ଦେଖୁବା ଉଚିତ ଏବଂ ବ୍ରାହ୍ମଣଙ୍କର ଯଦି ନିଜର ବିଶ୍ଧାସ ଅନୁସାରେ 
କାମ କରିବାର ସାହସ ନ ଥାଏ, ତେବେ ସେ ବ୍ରାହ୍ମଣ ବୋଲାଇବେ ନାହିଁ । ଆମେ 
ଭଗବାନଙ୍କ ଛଡ଼ା କାହାକୁ ଡରିବା - ନାହିଁ । ଭଶ୍ଵରଜ୍ଞାନ ସଙ୍ଗେ ଭୟ ଖାପ ଖାଏ 
ନାହିଁ । ପାପୀଙ୍କୁ ମନ୍ଦିରକୁ ଛାଡ଼ି ଦିଆଯିବ ନାହିଁ, ଏହା କହିଲେ ଚଳିବ ନାହିଁ । 
ମନ୍ଦିରଗୁଡ଼ିକ ଆଧ୍ଯାମ୍ପିକ ରୋଗ ପାଇଁ ଡାକ୍ତରଖାନା ଭଳି । ପାପୀମାନେ ତ ଆଧ୍ଯାମ୍ଭିକ 
ରୋଗୀ: ସେ ମନ୍ଦିରରେ ତାଙ୍କର ଚିକିତ୍ସା ପ୍ରଥମେ ହେବା ଉଚିତ । ମନ୍ଦିରଗୁଡ଼ିକ 
ପାପୀଙ୍କ ପାଇଁ ଗଢ଼ା ହୋଇଛନ୍ତି: ସାଧୁ ସନ୍ମାନଙ୍କ ପାଇଁ ହୋଇ ନାହାନ୍ତି । ପୁଣି, 
କାହାରି ପାପ ଅଛି କି ନାହିଁ, ସେ କଥା କେଉଁ ମଣିଷ ବିଚାର କରି ପାରିବ ? 
ପ୍ରାର୍ଥନାରେ ପ୍ରତିଦିନ ବୋଲା ହେଉଛି ‘ପାପୋହହଂ, ପାପକର୍ମାହଂ” (ମୁଁ ପାପୀ, ମୁଁ 
ପାପ କରୁଛି) । କେବଳ ନିଷ୍ଠାପଙ୍କ ପାଇଁ ମନ୍ଦିର ଗଢ଼ା ହୋଇଥାନ୍ତା ତ କୌଣସି 
ମଣିଷ ସେଥୁରେ ପଶି ପାରନ୍ତେ ନାହିଁ ।” 


(୧୧) 

ଉତ୍କଳରେ ପଦଯାତ୍ରା ଦେଖିବା ପାଇଁ ଭିନ୍ନ ଭିନ୍ନ ପ୍ରଦେଶର କର୍ମୀମାନେ 
ଆସିବାକୁ ଲାଗିଥୁଲେ । ପ୍ରଥମେ ଆସିଥୂଲେ ବଙ୍ଗଳାର ଶ୍ରୀ ସତୀଶଚନ୍ଦ୍ର ଦାସଗୁପ୍ତ- 
ବଙ୍ଗଳାର ହରିଜନ ଆନ୍ଦୋଳନର ଚାଳକ । ଦାଣ୍ଡମୁକୁନ୍ଦପୁରଠାରେ ସତୀଶ ବାବୁ 
ଆସି ପହୁଞ୍ଥିଲେ ! ଗାନ୍ଧୀ ବଙ୍ଗଳା ଗସ୍ତ ବଦଳରେ ଉତ୍କଳରେ ପଦଯାତ୍ରାକୁ ବଢ଼େଇ 
ଦେବା ପ୍ରସ୍ତାବରେ ସତୀଶ ବାବୁଙ୍କୁ ସହଜରେ ରାଜି କରେଇଥୁଲେ । ବାକୀ ଜଣେ 
ଦି' ଜଣଙ୍କୁ ତାର କରାଗଲା । ତାରର ଜବାବ ପରବର୍ରୀ ପିପିଲୀଚଟିରେ ମିଳିଥୁଲା । 
ସନ୍ଧ୍ୟାରେ ସଭା ଚାଲୁଥ୍ବା ବେଳେ ତାର ଖବରଟି ଆସିଥୁଲା । ବଙ୍ଗଳାର କର୍ମୀମାନେ 
ଆନନ୍ଦରେ ତାଙ୍କ ପ୍ରଦେଶ ଗସ୍ତ ବନ୍ଦ କରି ଦେଇଥଲେ । ଉତ୍କଳର ଗସ୍ତଦିନ ବଢ଼ିଯିବାର 
ଖବର ଶୁଣି କର୍ମୀ ମହଲରେ ଆନନ୍ଦ ଖେଳିଗଲା । ସେହି ପିପିଲିଠାରେ ଅଧ୍ୂକା 
ଗସ୍ତକ୍ରମର ଚିଠା ହୋଇଥୁଲା | କଟକରୁ ଗାନ୍ଧୀଙ୍କର ପାଟଣା ଯିବାର ଥାଏ; ସେଠାରେ 

ଗାନ୍ଧୀ ଓ ଉତ୍କଳ ୩୭ 


କଂଗ୍ରେସ କାର୍ଯ୍ୟକାରୀ ସମିତିର ବୈଠକ ଥୁଲା । ସେଥରେ ପାଞ୍ଚ ସାତ ଦିନ ଯିବାର 
କଥା; ପାଟଣାରୁ ଗାନ୍ଧୀ ସିଧା ଉତ୍କଳକୁ ଫେରିବେ ବୋଲି ସ୍ଥିର ହେଲା । 


ପଦଯାତ୍ରା ବେଳେ ଗାନ୍ଧୀଙ୍କର ସାଧାରଣ ଦୈନିକ କାର୍ଯ୍ୟକ୍ରମ ଠିକ୍‌ ଚାଲିଥାଏ । 
ଉତ୍କଳର ବନ୍ୟାସମସ୍ୟା ସମ୍ବନ୍ଧରେ କର୍ମୀମାନଙ୍କ ସଙ୍ଗେ ଆଲୋଚନା କରୁଥା'ନ୍ତି । 
ଶ୍ରୀ ବିଶ୍ରେଶ୍ବରାୟା ଜଣେ ବିଖ୍ଯାତ ଇଞ୍ଜିନିୟର; ନରବନ୍ଧ ପୋଲ, ଆନିକଟ ଇତ୍ୟାଦି 
ବିଷୟରେ ତାଙ୍କର ବହୁତ ଅଭିଜ୍ଞତା ଅଛି । ତାଙ୍କୁ ଡକାଇ ଥରେ ଉତ୍କଳର ବଢ଼ି 
ଦେଖାଇ, ତାଙ୍କ ପରାମର୍ଶ ନେବା ପାଇଁ ଗାନ୍ଧୀ ସୂଚନା ଦେଇଥୁଲେ: ଶ୍ରୀ 
ବିଶ୍ନେଶ୍ବରାୟାଙ୍କୁ ଖଣ୍ଡେ ଚିଠି ମଧ୍ଯ ଲେଖିଥୁଲେ । ଏହି ବନ୍ଯା ବିଷୟରେ ଗାନ୍ଧୀ 
ଏତେ ଚିନ୍ତିତ ଥଲେ ଯେ ହଠାତ ପିପିଲିଠାରେ ରାତି ତିନିଟା ବେଳେ ଉଠିବା ପରେ 
ପରେ ଲେଖକକୁ ଡକାଇ ଏସବୁ ବିଷୟରେ ଅନେକ ଆଲୋଚନା କରିଥୁଲେ । ଶ୍ରୀ 
ବିଶ୍ନେଶ୍ବରାୟାଙ୍କୁ ଏ ଚିଠି ଲେଖାର ଫଳ ଫଳିଥୁଲା । କଂଗ୍ରେସ ମନ୍ତ୍ରିମଣ୍ଡଳ ଅମଳରେ 
ପୁଣି ତାଙ୍କୁ ମନେ ପକେଇ ଦେବାରୁ ଏବଂ ତାଙ୍କ ସଙ୍ଗେ ଓଡ଼ିଶାର ଜଣେ ମନ୍ତ୍ରୀ 
ଦେଖା କରିବାରୁ ସେ ଓଡ଼ିଶାକୁ ଆସିବାକୁ ଆଗ୍ରହ ପ୍ରକାଶ କରିଥୁଲେ ଏବଂ ଓଡ଼ିଶାର 
ବଢ଼ି ସମୟରେ ଦଶ ବାର ଦିନ ଚାରିଆଡ଼େ ବୁଲି ତଦନ୍ତ କରିଥୂଲେ । ସେତେବେଳେ 
ଶ୍ରୀ ବିଶ୍ନେଶ୍ଵରାୟା ଦିନକୁ ପାରିଶ୍ରମିକ ଦଶହଜାର ଟଙ୍କା ନେଉଥାନ୍ତି: କିନ୍ତୁ ଓଡ଼ିଶାର 
କାମ ଗାନ୍ଧୀଙ୍କର କାମ ବୋଲି ସେ ପଇସାଟିଏ ଫିସ୍‌ ଦାବି କରି ନ ଥଲେ ଓଲଟା 
ତିନି ଚାରି ଦିନ ସ୍ଥଳେ ଦଶ ବାର ଦିନ ଓଡ଼ିଶାରେ ବୁଲିଥୂଲେ ଏବଂ ଯିବା ଆସିବା 
ଖର୍ଚ୍ଚ ମଧ୍ୟ ନେଇ ନ ଥୁଲେ । 


ବାଟରେ ଶିଉଳାଚକଠାରେ ପଦ ଯାତ୍ରୀମାନଙ୍କ ପାଇଁ ରୋଷେଇରେ ଭାତ 
ବଳି ପଡ଼ିଥଲା । ତାକୁ ଓଡ଼ିଆ କର୍ମୀମାନେ ସଜ୍ରପଖାଳ କରି ଖାଇବାର ଦେଖି 
ଗାନ୍ଧୀ ଖୁସି ହୋଇ କହିଥୂଲେ, “ଦେଖ, ଓଡ଼ିଆ ଗରିବ ଦେଶର ଲୋକେ କିପରି 
ଜିନିଷର ସଦଵବ୍ଯବହାର କରନ୍ତି ।”” ଏବଂ ଅନ୍ଯ ପ୍ରଦେଶର କର୍ମୀମାନଙ୍କୁ ଏ 
ମନୋଭାବର ମୂଲ୍ୟ ବୁଝାଇଥୂଲେ । 


ବାଳକାଟିରେ ସନ୍ଧ୍ୟାକୁ ପହୁଞ୍ଚବାର ଥାଏ । ଭୁବନେଶ୍ବରର ଲୋକ ଆସି 
ଗାନ୍ଧୀଙ୍କୁ ଭୁବନେଶ୍ବର ବାଟେ ବୁଲାଇ ନେବାକୁ ପ୍ରସ୍ତାବ କରିଥୁଲେ । ମାତ୍ର ସେଆଡ଼େ 
ଗଲେ ଠିକ୍‌ ସମୟରେ କଟକ ପଡୁଞ୍ଚ ହେବ ନାହିଁ ବୋଲି ତାହା ବନ୍ଦ ହେଲା । 

ସେହି ଭୁବନେଶ୍ବର ପାଖର ଲୋକେ ଗାନ୍ଧୀ ଦର୍ଶନ ପାଇଁ ବାଳକାଟି ଆସିଥା'ନ୍ତି 
ବାଟରେ ନଇ୍ତବାଲିରେ ଭିଡ଼ ଏତେ ବେଶି ହେଲା ଯେ ଗାନ୍ଧୀଙ୍କ ପାଇଁ ବାଟ ଟିକିଏ 
ମିଳିଲା ନାହିଁ । ଗାନ୍ଧୀ ଏହା ଦେଖି ହସୁଥା'ନ୍ତି ହଠାତ କହିଲେ, “ବାଟ ଛାଡ଼, ମୁଁ 
ଆଗ ଭିଡ଼ ଭିତର ଦେଇ ଚାଲିଯାଏ, ତେମେ ସବୁ ପଛରେ ଆସ । ଏହା କହି 
ସେ ହଠାତ୍ଵ ଭିଡ଼ ଭିତରେ ମିଶିଗଲେ । ବଡ଼ ଆଶ୍ଚର୍ଯ୍ୟ କଥା — ସେ ଯେଉଁ, ବାଟେ 
ଯାଉଥାନ୍ତି, ଭିଡ଼ ଭାଙ୍ଗ ଯାଇ ଲୋକେ ଦୁଇ ପାଖକୁ ଆଡ଼େଇ ହୋଇ ଯାଉଥାନ୍ତି । 
ରହଣି ସ୍ଥାନରେ ସେ ଆଗ ପହୁଞ୍ଚ ଯାଇଥୂଲେ ! 


ବାଳକାଟି ପରେ ସତ୍ୟାଭାମାପୁରଠାରେ ଦିନରେ ଏକ ଆତମ୍ବତୋଟାରେ ଛାଉଣୀ 
ପଡ଼ିଥୂଲା । ବୈଶାଖ ଜ୍ୟେଷ୍ଠ ମାସ ଖରା, ତୋଟା ଆତ୍ବଭଗଛଯାକ ଆମ୍ଭ ଡାଆଣୀ 
ପୋକରେ ଭର୍ରି । ଗମ ଗମ ଗରମକୁ ଗଛତଳକୁ ଛାଇ ଆଶ୍ରା କଲା କ୍ଷଣି ଭା'ଣୁ 
କରି ଦେହଯାକ ବେଢ଼ିଯା'ତ୍ତି । ଗାନ୍ଧୀ ଦି'ପହରେ ଲେଖାଲେଖି କଲା ବେଳେ ପୋକ 
ଅଡ଼େଇବାକୁ ମୀରା ବେନ୍ବ ପଙ୍ଖ। ହଲାଉଥାଂନ୍ତି; କିନ୍ତୁ ସେଥ୍‌ରେ କିଛି ହେଉ ନ 
ଥାଏ । ମୀରା ବେନ ଗାନ୍ଧୀଙ୍କୁ କହିଲେ, ‹ ବାପୁ ଏ ପୋକଗୁଡ଼ାକ କୁଆଡ଼େ ଗଛ 
ଉପରୁ ଗରମରେ ଛାଇକୁ ଚାଲି ଆସୁଛନ୍ତି ।”? ଗାନ୍ଧୀ ଧୀରସ୍ଥିର ଭାବରେ ସେଗୁଡ଼ିକୁ 
ଅନେଇ କହିଥୂଲେ, “ହଁ, ମୁଁ ତାଙ୍କୁ କାହିକି, ଗାଳି ଦେବି ? ଭଗବାନ ମତେ ତାଙ୍କରି 
ପରି କରିଥୁଲେ ମୁଁ ଠିକ ସେୟା କରୁଥା'ନ୍ତି ।”? 

ବାଲିଅନ୍ତାଠାରେ ଗାନ୍ଧୀ ତିନି ଓଳି ରହିଥୂଲେ; ସେହିଠାରେ ମୌନଦିବସ 
ପଡ଼ିଥଲା । ସେଠା ଲୋକେ ନଇରୁ କଳାପଥରର ଏକ କ୍ୂଷ୍ମୂର୍ଭି ପାଇଥୂଲେ । 
ମୂର୍ଭିଟି ବେଶ୍‌ ବଡ଼ ଥୁଲା । ଗାନ୍ଧୀ ଯେଉଁଠି ରହିଥୂଲେ, ତାହାରି ପାଖରେ ଏକ 
ଚାଳିଆରେ ମୂର୍ଭିକୁ ରଖିଥୂଲେ । ସ୍ଥାନୀୟ କର୍ମୀମାନଙ୍କର ଇଚ୍ଛା ଥଲା — ସେ ମୂର୍ଭିକୁ 
ଏକ ମନ୍ଦିରରେ ରଖି, ସେ ମନ୍ଦିର ହରିଜନମାନଙ୍କ ପାଇଁ ଖୋଲି ଦେବେ । ଗାନ୍ଧୀ 
ରାଜି ହୋଇ ସେ ମନ୍ଦିର ଖୋଲିଥୂଲେ । ଏହି ସମ୍ପର୍କରେ ହିନ୍ଦୁମନ୍ଦିରଗୁଡ଼ିକ ଆଗେ 
କ'ଣ ଥୁଲା, ଏବେ କ”ଣ ହୋଇଯାଇଛି, ସେ ବିଷୟରେ ଗାନ୍ଧୀ ଆପଣା ମନର 
କଥା ଖୋଲି କହିଥୂଲେ । ତାଙ୍କର କଳ୍ପନା ମନ୍ଦିର ଗାଁ ଲୋକଙ୍କର ସବୁରକମ ଉନ୍ନତି 
ପାଇଁ ଏକ କେନ୍ଦ୍ର ହେବ । ଗ୍ରାମବାସୀମାନଙ୍କ ଦେହ, ମନ ଓ ଆତ୍ମାର ଉନ୍ନତି ପାଇଁ 
ସେଠାରେ ବ୍ୟବସ୍ଥା ରହିଥ୍‌ବ । ସେହିଠାରେ ଗାଁ ପିଲାଙ୍କ ଚାଟଶାଳୀ ରହିବ । 

ଗାନ୍ଧୀ ଓ ଉତ୍କଳ ୩୯ 


ସେହିଠାରେ ଗାଁ'ର ସାଧାରଣ ପାଠାଗାର ରହିବ ଏବଂ ରୋଗୀଙ୍କୁ ଞିଷଧପତ୍ର ବାଣ୍ଟିବାର 
ବ୍ୟବସ୍ଥା ମଧ୍ଯ ରହିବ । ମନ୍ଦିର ପୂଜାରୀ ଏସବୁ କାମ କରୁଥବେ । ସେହି ଶିକ୍ଷକ, 
ସେହି ଡାକ୍ତର । ଯେଉଁଠାରେ ହରିଜନମାନଙ୍କ ପାଇଁ ମନ୍ଦିର ଖୋଲାଯିବ, ସେଠାରେ 
ଏହିଭଳି ବ୍ୟବସ୍ଥା ହେଉ ବୋଲି ହରିଜନ ସେବକ ସଂଘକୁ ଗାନ୍ଧୀ ସୂଚାଇ ଦେଇଥୁୂଲେ । 
ବାଲିଅନ୍ତାଠାରୁ ହରିଜନ’ ପତ୍ରିକାକୁ ପଦଯାତ୍ରା ସମ୍ବନ୍ଧରେ ଏକ ଲେଖା ପଠାଇଥୂଲେ । 
ସେଥୁରେ ସେ ଭାରତର ଅନ୍ୟାନ୍ୟ ହରିଜନକର୍ମୀଙ୍କୁ ଏକ ନିବେଦନ କରିଥୁଲେ — 
“ପଦଯାତ୍ରା ଆଜିକି ଛ” ଦିନ ହେଲାଣି । ରେଲ, ମଟରରେ ଯାଇଥୂଲେ ମୁଁ ପ୍ରାୟ 
ସାତଶହ ପଚାଶ ମାଇଲ ବୁଲି ସାରଚ୍ତିଣି ଏବଂ ଖୁବ କମ୍‌ରେ ଦେଢ଼ଲକ୍ଷ ଲୋକଙ୍କୁ 
ନାଁ'କୁ ଦେଖୁ ସାରନ୍ତିଣି; କିନ୍ଧ ଗୋଡ଼ରେ ଚାଲି ଚାଲି ମାତ୍ର ଚାଳିଶ ମାଇଲ ଆସିଛି; 
ଆଜି ଷଷ୍ଠ ଦିବସ, ପୁଣି ମୋର ମୌନଦିବସ । ମୁଁ ଇତି ମଧ୍ୟରେ କୋଡ଼ିଏ ହଜାର 
ସ୍ତ୍ରୀପୁରୁଷଙ୍କ ସମ୍ପର୍କରେ ଆସିଛି । 


““ମଣିଷଗଡଢ଼ା ଯାନବାହନ ଓ ସ୍ଵାଭାବିକ ପାଦରେ ଚାଲିବା, ଏ ଦୁହିଙ୍କ ଭିତରେ 
ଗତିର ଅନୁପାତ ଜଣାଶୁଣା: କିନ୍ଧୁ ସେ ଦୁଇ ବାଟରେ ଯେତେଲେଖା କାମ ହୁଏ, 
ସେ କାମର ଅନୁପାତ ଆର ଅନୁପାତର ଠିକ ଓଲଟା । ଏ ମୋର ଅନ୍ତରର ଧାରଣା । 
ଗଲା ପାଞ୍ଚଦିନ ଭିତରେ ଗ୍ରାମବାସୀଙ୍କ ସଙ୍ଗେ ମୋର ଯେ ସମ୍ପର୍କ ହୋଇଅଛି, ତାହା 
ଅଧ୍ଵକ ବାସ୍ତବ ହୋଇଛି: କିନ୍ତୁ ଏସବୁ ଅନୁଭୂତି କଥା ଆଉ ଦିନେ ଲେଖିବି । ଏବେ 
ମୁଁ ସମସ୍ତ ଭାରତବର୍ଷର ସହଯୋଗ ଭିକ୍ଷା କରୁଛି । ଉତ୍କଳର ନେତାମାନେ ପ୍ରଥମେ 
ବଡ଼ ଯତ୍ନରେ ଏକ ଗସ୍ତକ୍ରମ (ରେଲ, ମଟରର ) କରିଥୁଲେ ଏବଂ ଭାରତର ଏ 
'ସବୁଠୁ ଗରିବ ପ୍ରଦେଶରୁ ତିରିଶ ହଜାର ଟଙ୍କା ଉଠାଇବାର ଆଶା ବାନ୍ଧିଥିଲେ । 
ତାଙ୍କର ସବୁ ବିଚାର ବିଗିଡ଼ିଗଲା । ଏହା କମ୍‌ କଥା ନୁହେଁ; ମୁଁ ତ ପଚାଶ ହଜାର 
ପାଇବି ବୋଲି ମନ ବଳେଇଥ୍‌ଲି । କିନ୍ତୁ ସେମାନେ ଯେତେବେଳେ ନୂଆ ପଦାତ୍ରାର 
ସତ୍ୟଟା ବୁଝି ପାରିଥୂଲେ, ସେମାନେ ତିଳେ ଦ୍ବିଧା ନ କରି ଟଙ୍କାର ଲୋଭକୁ ବଳି 
ଦେଇଥୁୂଲେ ଏବଂ ନିଜର ସହକର୍ମୀଙ୍କ ଗାଳିମନ୍ଦ ଶୁଣିବାକୁ ପ୍ରସ୍ତୁତ ହୋଇଥୁଲେ । ମୁଁ 
ମଧ୍ଯ ବଙ୍ଗଳା ଗସ୍ତ ବନ୍ଦ କରି ସେ ସମୟତକ ଓଡ଼ିଶାକୁ ଦେବା ପାଇଁ ବଙ୍ଗଳାର 
ଡାକ୍ତର ରାୟଙ୍କୁ ଲେଖିଥୂଲି । ସେ ମଧ୍ଯ ବଙ୍ଗଳା ଗସ୍ତକୁ ପୂରାପୂରି ଛାଡ଼ି ଦେଇଛନ୍ତି । 
ମୁଁ ଅନ୍ୟ ପ୍ରଦେଶରୁ କୌଣସି ବିରୋଧ ଆଶା କରୁ ନାହିଁ । ରେଲ, ମଟର ଯାତ୍ରାଠୁ 

୪୦ ଗାନ୍ଧୀ ଓ ଉନ୍ଳ 


ଏ ପଦଯାତ୍ରାର ଅଧକ ମହତ୍ସ, ଅଧ୍ବକ ସୌନ୍ଦର୍ଯ୍ୟ ସେମାନେ ଯେ ବୁଝି ପାରିବେ 
ନାହିଁ, ଏ କଥାରେ ମୋର ବିଶ୍ଵାସ ହେଉ ନାହିଁ । 


କିନ୍ତୁ ଏଭଳି ନିଷ୍ପିୟ ସହଯୋଗଠାରୁ ମୁଁ ବହୁତ ଅଧଵକ ଆଶା କରୁଛି, ବହୁତ 
ଅଧ୍କ ମାଗୁଛି । ମୁଁ ସମସ୍ତ ଭାରତବର୍ଷର ସକ୍ରିୟ ସହଯୋଗ ପ୍ରାର୍ଥନା କରୁଛି । 
ସବୁଆଡ଼େ ଆପଣା ଆପଣା ପ୍ରଦେଶରେ ହରିଜନ କର୍ମୀମାନେ ଏହିଭଳି ପଦଯାତ୍ରା 
ସାଙ୍ଗେ ସାଙ୍ଗେ କରନ୍ତୁ, ଅସ୍ଟଶ୍ୟତା ଉଠାଇବାକୁ ପ୍ରଚାର ଚଳାନ୍ତୁ, ଟଙ୍କା ପଇସା 
ସଂଗ୍ରହ କରନ୍ଧୁ ¬ ମୁଁ ତାଙ୍କ ପାଖକୁ ଯାଇଥ୍‌ଲେ ମତେ ଯେମିତି ଦେଇଥାନ୍ତେ, 
ସେମିତି ମତେ ପଠାଇ ଦିଅନ୍ତୁ । କର୍ମୀ ଓ ହରିଜନମାନଙ୍କ ଭିତରେ ଅଧ୍ବକ ଘନିଷ୍ଠ 
ସମ୍ବନ୍ଧ ସ୍ଥାପିତ ହେଉ, ସନାତନୀଙ୍କ ସଙ୍ଗେ ଅଧଵକ ବନ୍ଧଭାବ ଜନ୍ମ | ... କର୍ମୀ ଓ 
ଗ୍ରାମବାସୀ ବିଶ୍ବାସ କରନ୍ତୁ ଯେ ମୁଁ ଏ ଉତ୍କଳର ଗାଁ'ରେ ବୁଲିବା ଦ୍ଵାରା ତାଙ୍କ 
ଗାଁ'ରେ ମଧ୍ଯ ବୁଲୁଛି । ମୋର ଏ କାମ ଯଦି ଆଧ୍ଯାମ୍ମିକ ହୋଇଥ୍‌ବ, ତାହାର ସେଭଳି 
ଫଳ ହେବ ଏବଂ ଲୋକେ ହରିଜନ କାମରେ ଅଧକ ଜୋର ସୋରରେ ଲାଗି 
ପଡ଼ିବେ । 


(e୨) 

ବାଟ ଚାଲିବା ବେଳେ ବା ଦିନର ଅନ୍ୟ ସମୟରେ କର୍ମୀଙ୍କ ସଙ୍ଗେ ଯାହା 
କଥାବାରା ହେବାର ହୋଇଥାଏ ¬ ପୁଣି, ଗାନ୍ଧୀ ରାତିରେ ଶୋଇବା ସମୟରେ 
ମଧ୍ଯ କଥାବାର୍ରା କରିଥାନ୍ତି; ଅନ୍ତରଙ୍ଗ ବା ଘନିଷ୍ଠ ସମ୍ପ ଥୁବା ବନ୍ଧୁମାନଙ୍କୁ ସେତେବେଳେ 
ଡକାଇଥା'ନ୍ତି । କାରଣ, ସେତେବେଳେ ବିଛଣାରେ ଶୋଇ ଶୋଇ କଥା କହନ୍ତି; 
ପଥଜ୍କାନ୍ତି ଦୂର କରିବା ପାଇଁ ଗୋଡ଼ରେ ତେଲ ମାଲିସ କରାନ୍ତି । ତେଲେଙ୍ଗାପେଣ୍ଠ 
ରାତି ରହଣିରେ “କଂଗ୍ରେସ କର୍ମୀଙ୍କ ପିଲାଙ୍କ ଶିକ୍ଷା' ସମ୍ବନ୍ଧରେ କେତେଜଣଙ୍କ ସଙ୍ଗେ 
ଏହିପରି ଆଲୋଚନା ହୋଇଥଲା । ଗାନ୍ଧୀ ପରାମର୍ଶ ଦେଇଥଲେ, “ ପ୍ରଚଳିତ ସରକାରୀ 
ଶିକ୍ଷା ଦେଇ ଲାଭ ନାହିଁ । ବାପା ମାଂଙ୍କ ପାଖରେ ସବୁଠାରୁ ଭଲ ଶିକ୍ଷା ମିଳେ । 
ଯେଉଁ ବାପ ମାଂ ପିଲାଙ୍କୁ ଶିକ୍ଷା ଦେବା ଦାୟିତ୍ଵ ନେଇ ପାରିବେ ନାହିଁ, ସେମାନଙ୍କ 
ପାଇଁ ପ୍ରତି ପ୍ରଦେଶରେ କିଛି ବ୍ୟବସ୍ଥା ହେବା ଦରକାର ! ସେଠାରେ ଅନ୍ୟ ଏକ 
ସହକର୍ମୀଙ୍କ ପାଖରେ କଂଗ୍ରେସ କର୍ମୀଙ୍କ ପିଲାଙ୍କୁ ଭଲ ଶିକ୍ଷା ଦେବାର ବ୍ଯବସ୍ଥା 
କଲେ ଠିକ୍‌ ହେବ ।”? ଶେଷରେ ସେ ଖୁବ ଜୋର ଦେଇ କହିଲେ, “ଯେ ଦେଶର 

ଗାନ୍ଧୀ ଓ ଉନ୍ମଳ ୪୧ 


ସେବକ ହେବ, ସେ ଯାହାଙ୍କର ସେବା କରୁଛି, ସେହି ଗରିବ ଦେଶବାସୀଙ୍କ ଠାରୁ 
ବେଶୀ ସୁବିଧା ପାଇବାର ଆଶା କରିବ ନାହିଁ । ଯେଉଁ ଶିକ୍ଷା ଗରିବ ଲୋକେ ତାଙ୍କ 
ପିଲାଙ୍କୁ ଦେଇ ପାରୁ ନାହାନ୍ତି, ସେଭଳି ଶିକ୍ଷା ତାଙ୍କ ସେବକର ଆପଣା ପିଲାଙ୍କୁ 
ଦେବାର କି ଅଧ୍କାର ଅଛି ?” 


ପଦଯାତ୍ରାରେ ଯେତିକି ଦିନ ଯାଉଥାଏ, ଗାନ୍ଧୀ ସେତିକି ବେଶି ଆନନ୍ଦ 
ପାଉଥା'ନ୍ତି । ଲୋକଙ୍କ ଅବସ୍ଥା ନିଜ ଆଖିରେ ଦେଖି, ଲୋକଙ୍କୁ ଆପଣା କଥା 
ଶୁଣାଇ ତାଙ୍କର ମନ ସେଥୁରେ ଲାଗି ଯାଇଥାଏ । ସେ କୌଣସି ଅସୁବିଧା, କୌଣସି 
କଷ୍ଟକୁ ବିଚାରୁ ନ ଥା'ନ୍ତି । ଲୋକଙ୍କ ଭିତରେ ଗୋଟାଏ ଚହଳ ପଡ଼ି ଯାଇଥଲା, 
ଲୋକଙ୍କ ଆଖି ଫିଟିବାର ସୂଚନା ସେ ଲକ୍ଷ୍ୟ କରି ଥରେ ଏକାନ୍ତରେ କେତେକଙ୍କୁ 
କହିଥୂଲେ, “ଯେଉଁସବୁ ଜାଗା ମୁଁ ବୁଲି ଯାଉଛି, ସେଠାରେ ଗ୍ରାମସେବକମାନେ 
ଯଦି ତପୂର ରହିବେ, ସେସବୁ ଜାଗାରେ ସୁନା ଫଳିବ, ଉତ୍କଳର ଅବସ୍ଥା ବଦଳି 
ଯିବ ।” I 

ପଦଯାତ୍ରାରେ କେତେ ଲୋକ କେଡ଼େ ସୁନ୍ଦର ସୁନ୍ଦର ହାତ ତିଆରି ଜିନିଷ 
ଗାନ୍ଧୀଙ୍କୁ ଭେଟି ଦେଉ ଥାନ୍ତି; ଏପରିକି ହରିଜନମାନେ ତାଙ୍କର ବାଉଁଶବିଞ୍ଚଣା, ପା 
ପ୍ରଭୃତି ଆଣି ଦେଉଥା'ନ୍ି । ଗାନ୍ଧୀ ସେଗୁଡ଼ିକୁ ଯତ୍ନରେ ରଖାଇ ମଧେ ମଧେ ସଭାରେ 
ନିଲାମ କରି ଦେଉଥୂଲେ । ଏ କାମ ତାଙ୍କୁ ଭାରି ଭଲ ଲାଗୁଥୁଲା ଏବଂ ଲୋକେ ବି 
ଗାନ୍ଧୀଙ୍କ ଅଙ୍ଗଲାଗି ଜିନିଷ ତାଙ୍କ ହାତରୁ ନିଲାମ ନେବାକୁ ଖୁବ ଆଗ୍ରହ କରୁଥୂଲେ 
ଏବଂ ଜିନିଷର ପ୍ରକୃତ ମୂଲ୍ୟର ଶହେ ଗୁଣ ଦାମ୍‌ ଦେଇ ନେବାକୁ କୁଣ୍ଠିତ ହେଉ 
ନ ଥୂଲେ । ଏ ପଇସା ହରିଜନ ପାଣ୍ଠିକୁ ଯାଉଥୁୂଲା । ତାଙ୍କ ଜୀବନରେ ଏଭଳି 
ଉପହାର ପାଇଥ୍‌ବା ଜିନିଷକୁ ସେ ସାଧାରଣ କାମରେ ଦେଇ ଦିଅନ୍ତି । ଦକ୍ଷିଣ 
ଆଫ୍ରିକାରେ ଯେତେ ବହୁମୂଲ୍ୟ ଭେଟି ପାଇଥୂଲେ, ସବୁଗୁଡ଼ିକ ବିକ୍ରି କରି ଏକ ପାଣ୍ଡି 
ଗଢ଼ି ଦେଇ ଆସିଥୁୂଲେ । ଚାନ୍ଦା ଆଦାୟ କରିବା କୌଶଳ ମଧ୍ଯ ଗାନ୍ଧୀଙ୍କୁ ଭଲ 
ଚଣା । ସ୍ତ୍ରୀଲୋକମାନଙ୍କ ଦେହରୁ ଗହଣା ଚାନ୍ଦା ସ୍ଵରୂପ ଆଦାୟ କରିବାର ଆଶ୍ଚର୍ଯ୍ୟ 
କ୍ଷମତା ତାଙ୍କର ଅଛି । ସଭାରେ ସ୍ତ୍ରୀଲୋକମାନଙ୍କ ଉଦ୍ଦେଶ୍ୟରେ ଯେତେବେଳେ 
କହିଥାନ୍ତି, ସେତେବେଳେ ଗହଣା ଓ ପର୍ଦ୍ଦା ଛାଡ଼ିବା କଥା ନିଶ୍ଚୟ କହିଥା'ନି । 
ସ୍ତ୍ରୀଲୋକମାନେ ଯେ ଗାନ୍ଧୀଦର୍ଶନ କରିବାକୁ ଆସିଥାନ୍ତି, ସେମାନଙ୍କଠୁ କିଛି କିଛି 

୪୨ ଗାନ୍ଧୀ ଓ ଉଳ 


ଗହଣା ଆଦାୟ ହେବାର ଦେଖା ଯାଇଥାଏ । କାଳିପାଟଣାଠାରେ ତ ଖଣ୍ଡେ ମାନପତ୍ର 
ଦେଇ ଗୋଟିଏ ବାଳିକା ହାତରୁ ସୁନା କାଚ କାଢ଼ି ନେବାର ଦେଖାଯାଇଥୁଲା । 


ସେହି କାଜିପାଟଣା ସଭାରେ ଆଖପାଖ ଚାରୋଟି ଗାଁର ଲୋକଙ୍କ ତରଫରୁ 
ଗୋଟିଏ ମାନପତ୍ର ଦିଆ ହୋଇଥଲା । ସେଥୁରେ ଧାଡ଼ିଏ ଲେଖାଥୁଲା ଯେ ପୂର୍ବ 
ପଶ୍ଚିମ ଦୁଇଟି ପରସ୍ପର ବିରୋଧୀ ଜିନିଷ, ଏହା ଗାନ୍ଧୀ ପ୍ରମାଣ କରି ଦେଇଛନ୍ତି । 
ଗାନ୍ଧୀ ଏହାର ଜବାବରେ କହିଥୂଲେ- “ଏହା ଯଦି ସତ୍ଯ ହୋଇଥାଏ, ତେବେ 
ତାହା ମୋ ପକ୍ଷରେ ଗୌରବର କଥା ନୁହଁ ମୋ ପକ୍ଷରେ ତାହା ନିନ୍ଦାର ବିଷୟ । ମୁଁ 
ତ ଅଦ୍ଵୈତର ପୂଜାରୀ, ମୁଁ ସମସ୍ତଙ୍କୁ ଏକ ମଣିଥାଏ । ପୂର୍ବ, ପଶ୍ଚିମ, ଉତ୍ତର ବା 
ଦକ୍ଷିଣ “ସବୁ ମତେ ଏକା । ମୁଁ ସବୁପ୍ରକାର ଅସ୍କୃଶ୍ୟତାର ପୂର୍ଣ୍ଣବିରୋଧୀ, ମୁଁ ପଶ୍ଚିମକୁ 
କେମିତି ଅସ୍ୃଶ୍ୟ କରିପାରିବି ? ମୁଁ କିନଧ ଏତିକି କହିଥାଏ ଯେ ଏହି ପଶ୍ଚିମୀ ସଭ୍ୟତାକୁ 
ଅନୁକରଣ କରିବା ଆମ ପକ୍ଷରେ ଆତ୍ମହତ୍ୟା ଭଳି ହେବ ! ଏ ସଭ୍ୟତାକୁ ଆଧୁନିକ 
ସଭ୍ୟତା କହିଲେ ଠିକ୍‌ ହେବ । ଆଧୁନିକ ସଭ୍ୟତା ଭୋଗବିଳାସର ପକ୍ଷପାତୀ; 
ମାତ୍ର ପୁରୁଣା ପୂର୍ବ ସଭ୍ୟତା ଆତ୍ମସଂଯମ ଓ ଆମ୍ମତ୍ୟାଗ ଉପରେ ଅଧଵକ ଜୋର 
ଦେଇଥାଏ । ଅତଏବ, ଏ ସଂଘର୍ଷ ପୂର୍ବ ପଶ୍ଚିମ ମଧ୍ୟରେ ସଂଘର୍ଷ ନୁହଁ: ଏହା 
ଦ୍ରଇଟି ଏକଦମ୍‌ ବିରୋଧୀ ସଭ୍ୟତାର ସଂଘର୍ଷ । ଅସ୍ତୃଶ୍ୟତା ମଣିଷ ମଣିଷ ଭିତରେ 
ଭେଦଭାବର ସବୁଠାରୁ କଦର୍ଯ୍ୟ ରୂପ । ମଣିଷ ମଣିଷ ଭିତରେ ଯେ ଭେଦ ଅଛି, 
ମୁଁ ତାହା ସବୁ ଭାଙ୍ଗିବାକୁ ବସିଛି; ହରିଜନ ଆନ୍ଦୋଳନ ସେ ଦିଗରେ ପ୍ରଥମ 
ସୋପାନ ।”' (୧୬-୦୫-୩୪) | 


ସନାତନୀମାନେ ଗାନ୍ଧୀଙ୍କ ବିରୁଦ୍ଧରେ ପ୍ରଚାର ଚଳେଇଥା'ନ୍ତି । ପଣ୍ଡିତ ଲାଲନାଥ 
ନାଁରେ ଜଣେ ଗାନ୍ଧୀଙ୍କ ପଛେ ପଛେ ବୁଲୁଆନ୍ତି । ଯେଉଁଦିନ ଗାନ୍ଧୀ କାଜିପାଟଣାରେ 
ଥିଲେ ଓ କାଠଯୋଡ଼ୀ ନଶବାଲିରେ ସଭା ହେବାର ଥୁଲା, ସେହିଦିନ ପଣ୍ଡିତ ଲାଲନାଥ 
କଟକ ସହରରେ ଆଠ ଦଶ ଜଣ ଲୋକଙ୍କୁ ନେଇ ଏକ କଳାପତାକା ଶୋଭାଯାତ୍ରା 
କରିଥୁଲେ । ସନ୍ଧ୍ୟାବେଳକୁ ସଭାରେ ଗାନ୍ଧୀ ପହୁଞ୍୍‌ବା ସଙ୍ଗେ ସଙ୍ଗେ ପଣ୍ତିତ ଲାଲନାଥ 
ମଧ୍ଯ ଆସି ପହୁଞ୍ଚ ଯାଇଥୂଲେ ! ସଭାରେ ବହୁତ ଲୋକ ହୋଇଥା'ନ୍ତି । ପଣ୍ଡିତ 
ଲାଲନାଥଙ୍କୁ ଦେଖି ଲୋକେ ଟିକିଏ ଉତ୍ତେଜିତ ହୋଇ ଯାଇଥଲେ । ଦୂରରେ ଗୋଟିଏ 
ଗୋଳମାଳ ଆରମ୍ଭ ହୋଇଥଲା; ଗାନ୍ଧୀଙ୍କ କାନରେ କଥାଟା ପଡ଼ିଯିବା ମାତ୍ରେ 

କହିଥୂଲେ, ¢ ‘ତାଙ୍କୁ ମୋ ପାଖକୁ ଆସିବାକୁ ଦିଅନ୍ତୁ । କେହି ତାଙ୍କ ପ୍ରତି ଅସଦ୍ର 
ବ୍ୟବହାର କରନ୍ତୁ ନାହିଁ । ତାଙ୍କର ଯାହା କହିବାର ଥୂଵବ, ସେ ଏଠୁ କହିବେ । 
ସମସ୍ତେ ତାଙ୍କ କଥା ଧୀର ସ୍ଥିର ହୋଇ ଶୁଣନ୍ତୁ ।”' ଗାନ୍ଧୀଙ୍କ ନିବେଦନରେ ଲୋକେ 
ଶାନ୍ତ ହୋଇଥ୍‌ଲେ । ପଶ୍ଡିତ ଲାଲନାଥ ଦି'ଚାରି ପଦ କହିଥୂଲେ । ଗାନ୍ଧୀ କେବେହେଁ 
ତାଙ୍କର ବିରୋଧୀଙ୍କ ପ୍ରଚାରକୁ ଦବେଇ ଦେବାକୁ ଚାହାନ୍ତି ନାହିଁ । ତାଙ୍କର ମତ — 
ଉତ୍ୟ ପକ୍ଷଙ୍କ କଥା ଲୋକେ ଶୁଣିବେ, ବୁଝିବେ ଯେଉଁଟା ଠିକ ତାକୁ ଗ୍ରହଣ କରିବେ; 
ଯେଉଁଠା ସତ୍ୟ ହୋଇଥ୍‌ବ, ଆପେ ତାହା ଲୋକଙ୍କ ମନକୁ ପାଇିଯବ । 


କଟକ ସଭା ସାରି ସେହି ଗାଡ଼ିରେ ଗାନ୍ଧୀଙ୍କର ପାଟଣା ଯିବାର ସ୍ଥିର 
ହୋଇଥାଏ । ଷ୍ଟେସନ୍‌କୁ ଯିବା ପୂର୍ବରୁ ରାମଚନ୍ଦ୍ର ଭବନରେ ଏକ ନାରୀସଭାରେ 
ଯୋଗ ଦେବାର ଥାଏ । ନଇବାଲି ସଭାରୁ ସେ ସେଠାକୁ ଗଲେ । ସେଠି ସ୍ତ୍ରୀଲୋକଙ୍କ 
ସଭା ହେଉଥଲେ ମଧ୍ଯ ବାହାରେ ସଡ଼କରେ ଭିଡ଼ ଜମିଥୂଲା । ସହର ବାଟରେ 
ଗଲେ ଏ ଲୋକଗହଳି ସାଙ୍ଗେ ସାଙ୍ଗେ ଗୋଡ଼େଇବ, ବରଂ ଭିଡ଼ ବଢ଼ୁଥୁବ: ଏଥୂର 
ଉପାୟ ସମସ୍ତେ ଭାବୁଛନ୍ତି, ହଠାତ୍ବ ଗାନ୍ଧୀ ଭିକାରୀବାବୁଙ୍କ ହସ୍ତଶିଳ୍ପ କାରଖାନା 
ଦେଖିବାକୁ ରାଜି ହୋଇ ସେଠାକୁ ଯାଇଥୁଲେ । ଏହି ସୁଯୋଗରେ ଗାନ୍ଧୀଙ୍କୁ 
ଭିକାରୀବାବୁଙ୍କ ବାରିପଟ ଗଳିବାଟେ ସିଧା ସିଧା ଷ୍ଟେସନକୁ ନିଆ ଯାଇଥଲା; ମାତ୍ର 
ଦୁଇ ତିନି ଜଣ କର୍ମୀ ଗୋଟିଏ ଲଣ୍ଠନ ନେଇ ତାଙ୍କୁ ଆରାମରେ ଷ୍ଟେସନ୍‌ରେ 
ପହୁଞ୍ଚାଇ ଦେଇଥୁଲେ । ଗାନ୍ଧୀ ପାଟଣାରୁ ଫେରି ପୁଣି କଟକ, ବାଲେଶ୍ବର ଜିଲ୍ଲାରେ 
ପଦଯାତ୍ରା କରିବେ । ଗୋବିନ୍ଦ ବାବୁଙ୍କ ଚମ୍ପାପୁର ଆଶ୍ରମ ମଧ୍ଯ ଦେଖିବାର ଥାଏ: 
ସେଥ୍‌ ପାଇଁ ବୈରୀ ଷ୍ଟେସନରେ ଓହ୍ଲାଇ ଚମ୍ପାପୁର ବାଟେ କେନ୍ଦ୍ରାପଡ଼ା ସଡ଼କ ଧରି 
ଇନ୍ଦୁପୁରଠାରେ ନର ପାରି ହୋଇ ବରୀ ବାଟେ ଯାଜପୁର ଯିବେ ସେଠୁ ଭଦ୍ରଖ 
ଦେଇ ବାଲେଶ୍ବରଠାରେ ପଦଯାତ୍ରା ଉଚ୍ଚେଇବେ । ମୋଟା ମୋଟି ଏହି ବାଟ ଠିକ 
କରାଯାଇ କଟକ ଷ୍ଟେସନରେ ଗାନ୍ଧୀଙ୍କୁ ବିଦାୟ ଦିଆଯାଇଥୁଲା । 


(en) 
ମଇ ତା ୨୧ରିଖ ପାହାନ୍ତାକୁ ପୁରୀ ଗାଡ଼ିରେ ଗାନ୍ଧୀ ବୈରୀଠାରେ 
ଓହ୍ଲାଇଥଲେ । ସେ ଗାଡ଼ି ବୈରୀ ଷ୍ଟେସନରେ ରହେ ନାହିଁ: ଆଗରୁ ଲେଖା ଲେଖି 
କରି ଗାଡ଼ିକୁ ଅଟକାଇବାର ବ୍ୟବସ୍ଥା ହୋଇଥୂଲା । ସେଦିନ ଗାନ୍ଧୀଙ୍କର ମୌନ 

୪୪ ଗାନ୍ଧୀ ଓ ଉନ୍ଳ 


ଦିବସ ଥାଏ । ଗାନ୍ଧୀ ରେଲରୁ ଓହ୍ଲାଇବା କ୍ଷଣି ଆଗ ଜିନିଷପତ୍ର ଠିକ୍‌ ଅଛି କି ନାହିଁ 
ଏବଂ କାହା ଜିମାରେ ଯିବ, ତାହା ନ ଜାଣି ଜିନିଷପତ୍ର ଛାଡ଼ି ଯାଆନ୍ତି ନାହିଁ । 
ସେଦିନ ମଧ୍ଯ ଠାରି କରି ଜିନିଷପତ୍ର ଉଠାଇବାର ବ୍ୟବସ୍ଥା କରିବାକୁ କହି ଅପେକ୍ଷା 
କରିଥୂଲେ: ସବୁ ବଳଦଗାଡ଼ିରେ ବୋଝେଇ ହେଲା ପରେ ଗାନ୍ଧୀ ବାହାରି ଥୁଲେ । 


ଚମ୍ପାପୁର ଆଶ୍ରମରେ ପହୁଞ୍ଚ ଗସ୍ତକ୍ରମ ପକ୍କା କରାଗଲା | ଆଗରୁ ଗୋଟିଏ 
ଚିଠା ହୋଇଥାଏ । ଏଥର ଠକ୍କର ବାପା ଆସି ନ ଥୁବାରୁ ହରିଜନ ସେବକ ସଂଘର 
ସହକାରୀ ସମ୍ପାଦକ ଶ୍ରୀ ମାଲ୍‌କାନୀଜୀ ଆସିଥୂଲେ । ସେ ନୂଆ ଲୋକ; ସେଥ୍‌ ପାଇଁ 
ନକ୍ସା ପକେଇ ଗସ୍ତକ୍ରମ ଗାନ୍ଧୀ ନିଜେ ଯାଞ୍ଚ୍‌ କରି ନେଇଥୁଲେ  ଦୃଇ ତିନି ଜାଗା 
ଓଳିକେ ୬ ମାଇଲ୍ଲ ଓ ଦିନରେ ୧୨ ମାଇଲ ହୋଇ ଯାଇଥିବାରୁ ଲେଖକ ଗାନ୍ଧୀଙ୍କଠାରୁ 
ମଧୁର ଗାଳି ଶୁଣିଥଲା ଏବଂ ଗାନ୍ଧୀ କହିଥୂଲେ, “ଏ ଦେହକୁ ଶେଷ ମୁଣ୍ଡ ଯାଏ 
ନେଇ ଯିବାକୁ ହେବ ତ ? ଜଗି ଜଗି ସୀମା ଭିତରେ ନ ରହିଲେ, ବାଟରେ ଭାଙ୍ଗ 
ପଡ଼ିବ ତ, କ'ଣ ହେବ ? ¬ ପୁଣି ଥରେ କଟା କଟି କରି ଠିକ୍‌ କରାଗଲା । 
ଦିନକୁ ୮।୯ ମାଇଲ ଚାଲିବା ଭଳି ରହଣିସ୍ଥାନ ବଛାଗଲା । 


ଚମ୍ପାପୁର ଆଶ୍ରମ କେମିତି . ଚଳୁଛି, ଲୋକଙ୍କର କି ସେବା କରୁଛି, ଗାନ୍ଧୀ 
ସବୁ ଭଲ କରି ବୁଝିଥ୍‌ଲେ ଏବଂ ଖୁସି ହୋଇଥୂଲେ । ଏଭଳି ଆଶ୍ରମ ଚଳାଇବାରେ 
ଯେଉଁ ସବୁ ତୁଟି ସାଧାରଣତଃ ଦେଖାଯାଇଥାଏ ଏବଂ ସେଥର ପ୍ରତିକାର କ'ଣ, 
ସେ ବିଷୟ ସେଦିନ ସଭାରେ କହିଥୂଲେ । ବହୁ ଦିନ ପରେ ୩୧ -୦୮-୩୪ରେ 
ସେହି ବିଷୟକୁ ‘ହରିଜନ? କାଗଜରେ ଲେଖିଥୂଲେ- ˆ ଗ୍ରାମସେବକ ନିଜେ ଡାକ୍ତର 
ହେବାକୁ ଚେଷ୍ଟା କରିବ ନାହିଁ ବା ଗାଁରେ ଡାକ୍ତରଖାନାଟାଏ ବସେଇବା ଉଦ୍ୟମ 
କରିବ ନାହିଁ । ଏହା ଏକ ମୋହ: ଏ ଫାଶରୁ ସେ ମୁକ୍ତ ରହିବ । ମୋର ହରିଜନ 
ଗସ୍ତରେ ମୁଁ ଏକ ଗାଁରେ ଆମର ଜଣେ କର୍ମୀ କାମ କରୁଥୁବା ଦେଖିଲି । ଏସବୁ 
ବିଷୟ ତାଙ୍କର ଭଲ କରି ବୁଝିବାର ଉଚିତ ଥୁଲା; ମାତ୍ର ସେ ଗୋଟିଏ ବଡ଼ ପକ୍କାଘର 
ତିୟାର କରି ସେଠାରେ ଏକ ଡାକ୍ତରଖାନା ବସେଇଛନ୍ତି । ସେ ପାଖ ଗାଁ'ରେ ଓଷଧ 
ବାଣ୍ଡୁଛନ୍ତି । ସ୍ବେଚ୍ଛାସେବକମାନେ ଗାଁକୁ ଗାଁ ଞିଷଧ ନେଇ ଦେଇ ଆସୁଛନ୍ତି । ଥିଷଧ 
ବଣ୍ଟା ତାଲିକାରେ ମାସକୁ ହଜାରେ ବାରଶହ ରୋଗୀ ହୁଅନ୍ତି ବୋଲି ସେ ଗର୍ବ 
କରିଥଲେ; ଅତଏବ ମତେ ଏହାର ଖୁବ୍ର କଡ଼ା ସମାଲୋଚନା କରିବାକୁ ପଡ଼ିଥିଲା । 

ଗାନ୍ଧୀ ଓ ଉତ୍କଳ ୪୫ 


ମୁଁ ସଷ୍ଟ କହିଥୂଲି ଯେ ଗାଁ” କାମ କରିବାର ଠିକ୍ଵ ରୀତି ଏହା ନୁହଁ । ଗାଁ” ଲୋକଙ୍କୁ 
ସଫାସୁତରା ରହିବା ପାଇଁ ଶିଖାଇବା ଓ ରୋଗ ଭଲ କରିବାକୁ ଚେଷ୍ଟା ନ କରି 
କେମିତି ରୋଗ ମୂଳରୁ ନ ହେବ, ତା'ର ବାଟ ଗାଁ”ବାଲାଙ୍କୁ ଦେଖାଇବା, ଗାଁ 
କର୍ମୀର ପ୍ରଧାନ କାମ ହେବ । ରଜାଙ୍କ ନଅର ଭଳି କୋଠାଟିକୁ ଛାଡ଼ି ଓ ତାକୁ ଜିଲ୍ଲା 
ବୋର୍ଡକୁ ଭଡ଼ା ଲଗାଇ ଦେଇ ଚାଳଘରେ ଯାଇ ରହିବାକୁ ମୁଁ ପରାମର୍ଶ ଦେଇଥୁଲି । 
ିଷଧ ଭିତରେ ଟିକିଏ କୁଇନାଇନ୍‌, ଆଇଡ଼ିନ, ଜଡ଼ାତେଲ, ଏମତି ଦୁଇ ଚାରିଟା 
ରଖିଲେ ଯଥେଷ୍ଟ ହେବ । ନିଜକୁ ସଫାସୁତୁରା ରଖିବାରେ କି ଲାଭ, ସେତେକ 
ଗାଁ ଲୋକ ବୁଝିବାରେ କର୍ମୀ ସାହାଯ୍ୟ କରିବା ଉଚିତ ।”” 


ଚମ୍ପାପୁର ହାଟରୁ ସନ୍ଧ୍ୟାକୁ ବାହାରି ଭେଡ଼ାଠାରେ ରାତିରେ ରହି ସକାଳୁ 
ଲେଖନପୁରରେ ପହଞ୍ଥଲେ । ଯେଉଁଠାରେ ହରିଜନ ବସ୍ତି ପାଖରେ ଥାଏ, ସେଠାରେ 
ଗାନ୍ଧୀ ତାହା ଦେଖିବାକୁ ଯା'ନ୍ତି: ସେମାନଙ୍କ ଘରେ ପଶି ଦେଖନ୍ତି ଓ ସେମାନଙ୍କ 
ସଙ୍ଗେ କଥାବାରାଁ କରନ୍ତି । ଏଣିକି ମଧ୍ୟେ ମଧ୍ଧେ ସେମାନଙ୍କୁ ଖାଇବାକୁ ନିମନ୍ତ୍ରଣ 
କରି ଆସୁଥୂଲେ । ମଜାର କଥା, ନିମନ୍ତ୍ରଣ କରିବା ଆଗରୁ ସ୍ଥାନୀୟ କର୍ମୀମାନଙ୍କ 
ଅନୁମତି ନେଉଥୁଲେ;: ପଚାରୁଥଲେ, “ମୁଁ କେଇ ଜଣ ହରିଜନଙ୍କୁ ଆଜି ନିମନ୍ତ୍ରଣ 
କରି ପାରିବି କି ?”” ଜାରଣ, ସେ ନିଢେ ଗାଁ ଲୋକଙ୍କ ଅତିଥ୍‌ ହୋଇ ରହୁଥଲେ, 
ସେତକ ସେ ପାଶୋରି ପକଉ ନ ଥୁଲେ । ଗୃହସ୍ଥର ଅନୁମତି ନ ନେଇ ଅତିଥ 
କିପରି ପୁଣି ସାଙ୍ଗସାଥୀଙ୍କୁ ଡାକି ଆଣି ପାରିବ ? ସେଥ୍‌ ଯୋଗୁ ସେ ଆଗରୁ ଅନୁମତି 
ନେଉଥୂଲେ । ହରିଜନ ଭାଇଙ୍କୁ ଖୁଆଇଲା ବେଳେ ନିଜେ ଠିଆ ହୋଇ ରହୁଥୂଲେ: 
ଖାଇବା, ଖୁଆଇବା ଦେଖୁଥୂଲେ । ସେମାନଙ୍କର ଖାଇବାର ଢଙ୍ଗ, ପରିଷ୍ଠାର 
ପରିଚ୍ଛନ୍ନତା ଦେଖି ଗାନ୍ଧୀ ବିଶେଷ ଖୁସି ହେଉଥୂଲେ: ଆଶ୍ଚର୍ଯ୍ୟ ହେଉଥ୍‌ଲେ, ଏତେ 
ଅଭାବ ଅତ୍ୟାଚାର ସତ୍ମେ ସେମାନେ ଆପଣାର ସଂସ୍କୃତି, ସ୍ଵଚ୍ଛତାବୋଧ କେମିତି 
ଠିକ ରଖିଥୂଲେ । 

କେତେ ଜଣ ସାହେବ ଓ ମେମ୍‌ ବିଲାତରୁ ଭାରତକୁ ଆସିଥୂଲେ: ସେମାନେ 
ଏହି ପଦଯାତ୍ରା ବେଳେ ଗାନ୍ଧୀଙ୍କ ସଙ୍ଗେ ଦେଖା କରିବାକୁ ଆସିଥୂଲେ ଏବଂ ଗସ୍ତ 
ଭିତରେ ଆପଣାର କଥାବାରାା ସାରିନେଲେ । ସେମାନଙ୍କ ଭିତରେ ଜଣେ ବିଲାତର 
ଦେଶସେବକ ଥୁଲେ: ତାଙ୍କ ଘର ସୁଇଜରଲାଣ୍ଡରେଃ ସେ ଜଣେ ଶାଚନ୍ତିବାଦୀ । 

ଲୋକସେବାରେ ନିଜର ଜୀବନ ଉସ୍ପର୍ଗ କରିଛନ୍ତି ଏବଂ ଗୋଟିଏ ଦଳ ଗଢ଼ିଛନ୍ତି, 
ଯେଉଁମାନେ ଯେଉଁଠି ସେଠି ବିପଦ ପଡ଼ିଲେ ଲୋକଙ୍କ ସେବା କରିବାକୁ ଯାଇଥାଂନ୍ତି । 
ଭିନ୍ନ ଭିନ୍ନ ଜାତିର ଲୋକ ମିଶି ଏ ଦଳ ବାନ୍ଧିଛନ୍ତି । ପରସ୍ପର ଭିତରେ ବନ୍ଧୁଭାବ 
ବଢ଼ିବ, ଶାନ୍ତି ତିଷ୍ପି ରହିବ, ଯୁଦ୍ଧକନ୍ଦଳ ବଢ଼ିବ ନାହିଁ, ଏହା ତାଙ୍କର ଉଦ୍ଦେଶ୍ୟ ଥଲା | 
ତାଙ୍କର ନାମ ଥୁଲା ‘ପିୟର ସେରିସୋଲଂ । ସେ ଜଣେ ଇଞ୍ଜିନିୟର ଥୁଲେ । ବିହାରରେ 
ଯେ ଭୂମିକମ୍ପ ହୋଇଥଲା, ସେଥୁରେ ବି ସେ ସାହାଯ୍ୟ କରିବାକୁ ଆସିଥୂଲେ । 

ହରିଜନଙ୍କୁ ନିମନ୍ତ୍ରଣ କରିବା ସଙ୍ଗେ ସଙ୍ଗେ ହରିଜନ ପିଲାଙ୍କୁ ଆଣି, ତାଙ୍କୁ 
ଗାଧୋଇ ଦେଇ, ସଫାସୁତୁରା କରି, ଭଜନ ଶିଖାଇବା କାମ ନାରୀକର୍ମୀଙ୍କ ଉପରେ 
ଦିଆ ଯାଇଥଲା । ଯେସବୁ ଫଳ ବା ଖାଇବା ଚିଜ ବାହାରୁ କେହି ପଠାଇ ଦେଉଥ୍‌ଲେ, 
ସେସବୁ ଏ ହରିଜନ ପିଲାଙ୍କୁ ଦିଆଯାଉଥୂଲା ! 

ଲେଖନପୁରଠାରେ ସନ୍ଧ୍ୟାକୁ ଯାଇ ସତ୍ୟାଭାମାପୁରଠାରେ  ମଧୁବାବ୍ରଙ୍କ 
ଘରେ ରହିଥୁଲେ । ପରଦିନ ସକାଳୁ ବହୁକୁଦ ଚଟୀକୁ ବାହାରିଥୂଲେ । ଗାଉଁଲି 
ବାଟରେ ଯାଉ ଯାଉ ଲୋକେ ମଇଳା କରିଥୁ୍‌ବାର ଦେଖାଗଲା — ଡେଇଁ ଡେଇଁ 
ସମସ୍ତଙ୍କୁ ଯିବାକୁ ପଡ଼ିଥିଲା । ସେଦିନ ସଭାରେ “ମୋର ଆଜି ସାକ୍ଷାତ ଅସ୍ତଶ୍ୟତାର 
ଦର୍ଶନ ମିଳିଛି” ଏହି ସ୍ଵରରେ ଗାନ୍ଧୀଜୀ ବକ୍ତା ଆରମ୍ଭ କରିଥୁଲେ । ଗାନ୍ଧୀ ଏ ଗାଁ 
ସଫେଇ ସମ୍ବନ୍ଧରେ ଉତ୍କଳ ଗସ୍ତ କଥା ମନେ ପକେଇ ତାଙ୍କ ଖବରକାଗଜରେ 
ଲେଖିଥୁୂଲେ, “ଯଦି ସେବକମାନେ ନିଜେ ମେହେନ୍ତର ଭଳି କାମ ନିଜେ ନିଜେ 
ଆରମ୍ଭ କରିଦେବେ, ନିତି ନିତି ନିୟମ କରି ସେହି କାମ କରି ଯାଉଥ୍‌ବେ; ଅଥଚ 
ଗାଁ ଲୋକଙ୍କୁ ବୁଝାଉଥୂବେ ଯେ ଏ କାମ ଗାଁ” ଲୋକଙ୍କର, ତେବେ ନିଶ୍ଚୟ ଦିନେ 
ଗାଁ ଲୋକ ଏ କାମକୁ କରିବେ ! ସେବକମାନେ ଜାଣି ରଖନ୍ତୁ, ଏପରି କଲେ 
ଶୀଘ୍ର ହେଉ ବା ବିଳମ୍ବ ହେଉ, ଗ୍ରାମବାସୀମାନେ ନିଶ୍ଚୟ ସେ କାମରେ ଯୋଗ 
ଦେବେ । ଦକ୍ଷିଣ ଆଫ୍ରିକା ଓ ଚମ୍ପାରନ୍‌ରେ ମୋର ଏହି ଅନୁଭୂତି- ଏପରି କି 
ଉତ୍କଳର ଯେ ପଦଯାତ୍ରା ଗତବର୍ଷ କରିଥୁଲି, ସେଥ୍‌ରେ ମଧ୍ଯ ଏହି ଅନୁଭୂତି ପାଇଛି ।”” 
(or-09-୩୫) 

ବହୁକୁଦଠାରେ ଗାନ୍ଧୀଙ୍କର କ୍ଷୌର ପାଳି ଥୁଲା । ଗାଁ” ଭଣ୍ଡାରୀକୁ ଡକାଇ 
ପଠାଇଥିଲେ । ଭଣ୍ଡାରୀ ଆସିଲାଣି ବୋଲି ଖବର ଦେବା ସଙ୍ଗେ ସଙ୍ଗେ ଗାନ୍ଧୀ 

ଗାନ୍ଧୀ ଓ ଉନୃଳ ୪୭ 


କହିଥୂଲେ, ‹ ମୁଁ ମଧ୍ୟ କ୍ଷୌର ପାଇଁ ପ୍ରସ୍ତୁତ ।”” ଏତିକିରେ ଜଣେ ର୍ଗାଁଉଲୀ ସ୍ତ୍ୀଲୋକକୁ 
ଆଣି ହାଜର କରା ଯାଇଥଲା: ସେ ସାଙ୍ଗରେ ଭଣ୍ଡାରୀ ମୁଠି ଆଣିଥାଏ । ଗାନ୍ଧୀ ହସି 
ହସି ପଚାରିଲେ, “ବାଃ ! ବେଶ୍‌ ଭଲ କଥା । ତେମେ କ'ଣ ମତେ କ୍ଷୌର 
କରିବ ?”” ସେ ଗାଁ ଭଣ୍ଡାରୁଣୀ ହସି କରି ଜବାବ ଦେଇଥିଲା ଏବଂ ଚଟାପଟ 
କ୍ଷୁରଧାର ଦେବାକୁ ଆରମ୍ଭ କରିଥୂଲା । କ୍ଷୌର କଲା ବେଳେ ଗାନ୍ଧୀଙ୍କ ନଜର ତାହା 
ହାତ ଗହଣା ଉପରେ ପଡ଼ିଥୂଲା । ସେ ବିଚାରୀ ଗରିବ ଲୋକଃ ତଥାପି ଶଙ୍ଖା 
ମୁଠାକ ଛଡ଼ା ଯୋଡ଼ାଏ ରୂପା ଖଡ଼ୁ ଓ ନାକରେ ସୁନା ଗହଣାଟିଏ ପିଛ୍ଧିଥୂଲା । ଗାନ୍ଧୀ 
କହିଲେ- “ଏସବୁ କଦର୍ଯ୍ୟ ଜିନିଷଗୁଡ଼ିକ କ”ଣ ? ସେଗୁଡ଼ିକ ପିନି ତେମେ ତ 
ଅଧ୍କ ସୁନ୍ଦର ଦିଶୁ ନାହିଁ । ସେଗୁଡ଼ିକ ପ୍ରକୃତରେ କଦର୍ଯ୍ୟ ଓ ସେଥୁରେ ମଳି ଜମି 
ରହେ । ବିଚାରୀ ସ୍ତୀଟିର ମୁହଁ ଶୁଖି ଯାଇଥୂଲା । ସେ କୈଫିୟତ ଦେଲା ଭଳି 
କହିଥୂଲା, ମୁଁ ତ ଏ ଶୁଭକାମ ପାଇଁ ଏସବୁ ଉଧାର ଆଣିଛି । ମୁଁ ଦି'ଖଣ୍ଡ ଭଲଗହଣା 
ନ ନାଇ ଆପଣଙ୍କ ଆଗକୁ ଆସନ୍ତି କେମିତି ? 


ଗାନ୍ଧୀ ତାକୁ ବୁଝାଇଥୂଲେ । ସେ ସବୁ ଧୀର ସ୍ଥିର ହୋଇ ଶୁଣିଥୂଲା ।... ସେ 
ଟିକିଏ ହସି ଚୁପ୍‌ ରହିଥୂଲା । ସେ ଚାଲିଗଲା: ଆଉ ଦୁଇଜଣଙ୍କୁ କ୍ଷୌର କଲା ଏବଂ 
ସବୁ ମଜୁରୀଯାକ ଆଣି ଗାନ୍ଧୀଙ୍କ ପାଖରେ ଥୋଇ ଦେଇ ଚାଲିଗଲା । 


ଏହି ସମୟରେ ବମ୍ବେରୁ ଶ୍ରୀ ମଶାନୀ ନାମରେ ଜଣେ ସାମ୍ୟବାଦୀ ନେତା 
ଗାନ୍ଧୀଙ୍କ ସଙ୍ଗେ ଦେଖା କରିବାକୁ ଆସିଥୂଲେ । ସେତିକିବେଳେ ଭାରତବର୍ଷରେ 
ସାମ୍ୟବାଦର ହାୱା ଖୁବ୍ର ଜୋର୍‌ ବହୁଥାଏ । ପଶ୍ଚିମରୁ ନୂଆ ଚିନ୍ତାଧାରା ଆସିଥାଏ 
ବୋଲି ଅନେକଙ୍କ ମନ ସେଆଡ଼କୁ ଡଢଳିଥାଏ । ଗାନ୍ଧୀଙ୍କ ମତ ସଙ୍ଗେ ସାମ୍ୟବାଦର 
ମତ ମିଳେ ନାହିଁ, ସେଥ୍‌ ପାଇଁ ସାମ୍ୟବାଦ ହୁ କରି କଂଗ୍ରେସୀମହଲରେ ବଢ଼ି ପାରି 
ନ ଥାଏ । ସେହି ବର୍ଷ ସେପ୍ପେମ୍ବର ସତର ତାରିଖରେ ୱାର୍ବାଠାରୁ ଗାନ୍ଧୀ ଯେ 
ବିଖ୍ୟାତ ବିବୃତ୍ତି ପ୍ରକାଶ କରିଥୂଲେ, ସେଥୂରେ ଏ ସାମ୍ୟବାଦ ସମ୍ବନ୍ଧରେ ତାଙ୍କର 
ମତ ଜଣାଇ ନ୍ଦେଇଛନ୍ତି । କଂଗ୍ରେସର ପାଠୁଆ ଲୋକଙ୍କ ସଙ୍ଗେ ତାଙ୍କର ଜିପରି 
ମୌଳିକ ମତଭେଦ ଅଛି ଏବଂ ସେ କିପରି ସେମାନଙ୍କଠୁ ଓଲଟା ଦିଗରେ ଯାଉଛନ୍ତି, 
ତାହା ସେଥୁରେ ସେ ଟିକି ନିଖି କରି ବୁଝାଇ ଦେଇଥ୍‌ଲେ । ସାମ୍ୟବାଦ ସମ୍ପର୍କରେ 
ସେ କହିଛନ୍ତି, “ଯେ ସାମ୍ୟବାଦୀ ଦଳ ଗଢ଼ା ହୋଇଛି, ମୁଁ ସେମାନଙ୍କୁ ସ୍ଵାଗତ 

କରୁଛି । ତାଙ୍କ ଭିତରେ ଅନେକ ସ୍ଵାର୍ଥତ୍ୟାଗୀ ଓ ସମ୍ମାନିତ ସହକର୍ମୀ ଅଛନ୍ତି । 
ସେମାନେ ତାଙ୍କର କାର୍ଯ୍ୟକ୍ରମ ଆପଣା ପ୍ରଚାରପତ୍ରରେ ପ୍ରକାଶ କରିଛନ୍ତି । ସେ 
କାର୍ଯ୍ୟକ୍ରମ ସଙ୍ଗେ ମୋର ମୌଳିକ ମତଭେଦ ଅଛି: କିତୁ ମୋର ନୈତିକ ପ୍ରଭାବ 
ପକାଇ ମୁଁ ତାଙ୍କର ଏ ପ୍ରଚାରରେ ବାଧା ଦେବାକୁ ଚାହେଁ ନାହିଁ । ସେସବୁ ଚିନ୍ତାଧାରା 
ମଧ୍ଯରୁ ଅନେକ ମତେ ଆଦୌ ରୁଚେ ନାହିଁ: ତଥାପି ସେସବୁ ବିଷୟର ଅବାଧ 
ପ୍ରକାଶରେ ହସ୍ତକ୍ଷେପ କରିବି ନାହିଁ । କଂଗ୍ରେସର ଅଧକ ଲୋକେ ସେ ଭାବଧାରାକୁ 
ଗ୍ରହଣ କରି ପାରନ୍ତି: ତାହା ହେଲେ ମୁଁ ଆଉ କଂଗ୍ରେସ ଭିତରେ ରହିପାରିବି ନାହିଁ । 
କାରଣ, ତା ଭିତରେ ସେ ମତ ସଙ୍ଗେ ବିରୋଧ କରିବା କଥା ମୁଁ ପାରିବି ନାହିଁ, ସେ 
କଥା ମୋ ମନକୁ ଆସୁ ନାହିଁ । ଜୀବନରେ ବହୁକାଳ ଧରି ସେବାକ୍ଷେତ୍ରରେ ମୁଁ 
ଅନେକ ଅନୁଷ୍ଠାନ ସଙ୍ଗେ ସମ୍ପର୍କ ରଖିଛି; ମାତ୍ର ସେଭଳି ବହୁ ମତ ବିରୁଦ୍ଧରେ ରହି 
କାମ କରିବା ମୁଁ କେବେ ହେଁ ପସନ୍ଦ କରିନାହିଁ ।” 


(ev) 

ବହୁକୁଦ ଛାଡ଼ି ଶିଶୁଆ ରହଣି¬ ରାସ୍ତା ପାଖ ଡାକବଙ୍ଗଳା ଛାତ ଉପରେ 
ଗାନ୍ଧୀ ରାତିରେ ଶୋଇଥୂଲେ ଓ ସେହି ସଭାରେ କହିଥୂଲେ, “ଯଦି ଆମେ 
ଭଗବାନଙ୍କୁ ସର୍ବନିୟନ୍ତା ବୋଲି ଭାବିବୁ, ତେବେ ନିଜକୁ ଅସ୍କୃଶ୍ୟ ବିଚାରିବୁ: କାରଣ 
ଭକ୍ତର ଲକ୍ଷଣ ସେ ନିଜକୁ ସମସ୍ତଙ୍କଠାରୁ ନୀଚ ମନେ କରିଥାଏ । ସେ ଜାଣେ 
ଯେ ଏ ମନରେ ବହୁତ ରାଗ ଦ୍ରେଷ ଜନ୍ମେ ଓ ତାହା ଭଗବାନଙ୍କ ସାହାଯ୍ୟରେ ସଫା 
ହୋଇଥାଏ । ଏଥୁ ପାଇଁ ଆପଣଙ୍କୁ ମୋର ଅନୁରୋଧ - ଆପଣ ଏ ଅଛୁଆଁ ଭୂତକୁ 
ପାଶୋରି ପକାନ୍ତୁ ଓ କାହାରିକୁ ନୀଚ ମନେ କରନ୍ତୁ ନାହିଁ ।” 


ଗାନ୍ଧୀ ଦର୍ଶନ କରିବା ପାଇଁ, ତାଙ୍କ କଥା ଶୁଣିବା ପାଇଁ, ରହଣି ସ୍ଥାନକୁ ସବୁ 
ବେଳେ ଶହ ଶହ ଲୋକ ଘେରି ବସିଥା'ନ୍ତି । ଦୂର ଦୂର ଗାଁ'ମାନଙ୍କରୁ ବହୁ ସଂଖ୍ୟାରେ 
ଲୋକ ଆସି ଓଳିଏ ଓଳିଏ ବସି ରହନ୍ତି । ଲୋକେ ଏମିତି ବେକାର ବସି ଏତେ 
ସମୟ ନଷ୍ଟ କରୁଛନ୍ତି, ଏହା ଦେଖି ଗାନ୍ଧୀଙ୍କୁ ଭାରି କଷ୍ଠ ହେଉଥାଏ; ପ୍ରାୟ ପ୍ରତି 
ସଭାରେ ସେ ଏହି ବିଷୟରେ କିଛି କହିଥାନ୍ତି । ଥରେ ସଲାରଠାରେ କହୁ କହୁ 
କହିଥୂଲେ, “ ଆଳସ୍ୟ ଛାଡ଼ି ପ୍ରତି ମୁହୁର୍ରର ହିସାବ ଭଗବାନଙ୍କ ପାଖରେ ଦେବାକୁ 
ହେଲେ, ସବୁ ପ୍ରକାର ବିଳାସ, ବ୍ୟସନ ଓ ମାଦକଦ୍ରବ୍ୟ ଛାଡ଼ିବାକୁ ହେବ ।”” ଏହି 

ବେକାରୀ ବିଷୟରେ ଗାନ୍ଧୀ ସହକର୍ମୀଙ୍କ ସଙ୍ଗେ ପରାମର୍ଶ କରିଥୁଲେ— ସେଭଳି 
ଲୋକଙ୍କୁ କୌଣସି କାମ ଦେଇ ହେବ କି ନାହିଁ ? ଏହି ପଦଯାତ୍ରା ଭିତରେ ସେଭଳି 
ଆୟୋଜନ କରି ହେବ ନାହିଁ ? ସେ କପା ଖୋଇବା କାମ ସୂଚାଇଥୂଲେ: ମାତ୍ର 
କପା ତ ଏଣେ ମିଳେ ନାହିଁ । ତୁଳା ବଛା ଓ ସୁଆଁରିବା ଓ ତକଲିରେ ସୂତାକଟା 
କାମ ଶିଖାଇବା ଚେଷ୍ଟା କରିବାକୁ କହିଥୂଲେ । ଭାଗବତପୁରଠାରେ ସଭାରେ ନିଜେ 
ତୁଳା ମଗାଇ ଲୋକଙ୍କୁ ତୁଳା ସୁଆଁରିବା ଦେଖାଇଥୂଲେ । ସେଠା ସଭାରେ ଅନେକ 
ସ୍ତ୍ରୀଲୋକ ଥୁଲେ । ସେଠି କହୁ କହୁ କହିଥୂଲେ, “' ଭଗବାନ କହିଛନ୍ତି, ଲୋକଙ୍କୁ 
ପାଳିବା ପାଇଁ ମୁଁ ସଂସାର ଚକ୍ରକୁ ଚବିଶ ଘଣ୍ଟା ଚଳଉଛି ।” ଆମେ ଯଦି ଘଣ୍ଟାଏ ନ 
ଚାଲିବା, ତେବେ ଭଗବାନ କ”ଣ କରିବେ ? ସେ ତ କହିଛନ୍ତି, “ମୁଁ ଯେ ଯଜ୍ଚଚକ୍ର 
କରିଛି, ସେଥ୍‌ରେ ଯେ କାମ ନ କରେ, ସେ ଚୋରି କରୁଛି ।”” ଏହି ସମୟରେ 
“ହରିଜନ”? ଖବରକାଗଜକୁ ଏକ ଲେଖା ଲେଖି ପଠାଇଥୂଲେ- “ମୁଁ ଉକୁଳର ଗାଁ 
ଗଣ୍ଡାରେ ବୁଲୁହି । ଲୋକଙ୍କ ସଙ୍ଗେ ଖୁବ୍ର ଘନିଷ୍ଠ ଭାବରେ ମିଶୁଛି । ତାଙ୍କୁ ମୋ 
କଥା କହୁଛି । ମୁଁ ନିତି ନିତି ଆଖି ଆଗରେ ଦେଖିପାରୁଛି ଯେ ସୂତାକଟା ଦ୍ଵାରା 
ସେମାନଙ୍କର ମହାଉପକାର ହେବ । ଆଜି ସେ ଗରିବ ଗାଁ” ଲୋକଙ୍କୁ ଆଳସ୍ୟ 
ଘୋଟିଯାଇଛି । ଏହା ଅତି ଦାରୁଣ ଦୁଃଖର କଥା । ମୁଁ ଦେଖୁଛି, ଦିନଯାକ ଶହ 
ଶହ ଲୋକ କିଛି ନ କରି ମୋ ଚାରି ପାଖେ ବୁଲୁଛନ୍ତି । ଯେଉଁମାନେ ଏମିତି 
ବୁଲୁଛନ୍ତି, ସେମାନଙ୍କ ଅବସ୍ଥା ମଧ୍ଯ କୌଣସି ପ୍ରକାର ସ୍ଵଳ୍ପଳ ନୁହେଁ । ତାଙ୍କ ଖାଦ୍ୟ 
ଗରିବଙ୍କ ଖାଦ୍ୟ । ଘିଅ ଦୁଧ ତ ତାଙ୍କୁ ସ୍ଵପ୍ନ । ଭାତ ଡାଲି ଓ ଟୋପାଏ ତେଲ 
ହେଲା ତ ଯଥେଷ୍ଟ । ପ୍ରାଣରେ କୌଣସି ଆଶା ଆକାଡ଼ୁକ୍ଷା ନ ଥୁଲା ପରି ମତେ 
ଲାଗିଲା । ଅଥଚ ତାଙ୍କ ଜୀବନରେ ଏକ ବିଶେଷ ସଂସ୍କୃତି ଥୁଲା ପରି ଆଖିକୁ 
ଜଣାପଡୁଛି । କିନ୍ତୁ ଖାଲି ସଂସ୍କୃତିରେ ଲାଭ କ”ଣ ? ଯଦି ବେକାର ବା ଅଳସ 
ସମୟରେ କିଛି ଲାଭଜନକ କାମ ନ ଶିଖିବେ, ତେବେ ଏ ସଂସ୍କୃତିରେ ପେଟ 
ପୂରିବ ନାହିଁ । ଏସବୁ ଦେଖି ମୋର ଦୃଢ଼ ଧାରଣା ହୋଇଛି ଯେ ଏ କୋଟି କୋଟି 
ଲୋକଙ୍କ ବେକାର ସମୟରେ ଅରଟ ହିଁ ଏକମାତ୍ର ଆଶ୍ରୟ, ତା'ଛଡ଼ା ଆଉ କିଛି 
ନାହିଁ ।” 

ଗାନ୍ଧୀ ସାଙ୍ଗରେ ଥୁବା ସହକର୍ମୀଙ୍କୁ ସ୍ବାସ୍ଥ୍ୟ ପ୍ରତି ସାବଧାନ ରହିବାକୁ ସତର୍କ 
କରୁଥଲେ ! କେହି ବେମାର ପଡ଼ିଲେ ତାକୁ ଗାଡ଼ିରେ ପଠାଇ ଦେବାର ବ୍ୟବସ୍ତା 

ନିଜେ ଦେଖୁଥିଲେ । ସହଯତ୍ରୀଙ୍କ ଗୋଡ଼ରୁ କଣ୍ଟା କାଢ଼ିବାର ଗାନ୍ଧୀଙ୍କୁ ଦେଖାଯାଇଛି: 
କଣ୍ଟା କାଢ଼ିବାରେ ନିଜେ ସୁଦକ୍ଷ ବୋଲି ହସି ହସି ଦାବି କରିଥାନ୍ତି । ସହକର୍ମୀମାନଙ୍କ 
ସ୍ବାସ୍ଥ୍ୟ ସମ୍ବନ୍ଧରେ ଗାନ୍ଧୀଙ୍କର ସବୁ ଦିନେ ବିଶେଷ ଚିନ୍ତା ଥାଏ । ଆପଣା ଆଶ୍ରମକୁ 
ଅନେକ ସହକର୍ମୀଙ୍କୁ ଚିକିସା ପାଇଁ ନେଇଯାଂନ୍ତି ଏବଂ ତାଙ୍କୁ ରୋଗମୁକ୍ତ କରାଇ 
ଛାଡ଼ନ୍ତି । 

କେନ୍ଦ୍ରାପଡ଼ାଠାରେ ମୌନଦିବସ ପଡ଼ିଥୂଲା । ପଦଯାତ୍ରା ଯେତିକି ସରି 
ଆସୁଥାଏ, ଗାନ୍ଧୀ ସେତିକି ଉତ୍କଳର କର୍ମୀମାନଙ୍କ ଅଧୁକ ପରିଚୟ ନେଉଥାନ୍ତି । ଏ 
କାମଟା କେବଳ ବାଟ ଚାଲିବା ବେଳେ ହୋଇଥାଏ । କିଏ କେମିତି ଆନ୍ଦୋଳନରେ 
ପଶିଲେ, ଆଗରୁ କ”ଣ କରୁଥଲେ, କିଏ କି କାମ କରୁଛନ୍ତି ଇତ୍ୟାଦି ସବୁ ବିଷୟ 
ପଚାରି ବୁଝୁଥଲେ । ଏହାଛଡ଼ା କର୍ମୀମାନଙ୍କ ସନ୍ଦେହ ଦୂର କରିବା ପାଇଁ ମଧେ 
ମଧେ ଏକତ୍ର ବସାଇ ଆଲୋଚନା କରୁଥଲେ । କେନ୍ଦ୍ରାପଡ଼ାରେ ଦୁଇଟି ସଭା 
ହୋଇଥୂଲା । ଗୋଟିଏ ସଭାରେ ଅସ୍ତୃଶ୍ୟତା ବିଷୟ ବୁଝଉ ବୁଝଉ କହିଥୁଲେ, 
“ସଂସାରରେ ଦଶ, କୋଡ଼ିଏ, ପଚିଶ ବା ହଜାରେ ଇଶ୍ବର ନାହାନ୍ତି, ରଶ୍ବର ଏକମାତ୍ର 
ଏକା ଭଶ୍ନର ସେ ଏ ସଂସାରଚକ୍ରକୁ ଚଳଉଛନ୍ତି । ଇଶ୍ଵରଙ୍କ ଇଚ୍ଛା ବିନା ଗଛର 
ଗୋଟିଏ ପତ୍ର ସୁଦ୍ଧା ହଲିବ ନାହିଁ । ତାଙ୍କ ସୃଷ୍ଟିରେ ଉଚ୍ଚନୀଚ, ସବର୍ଣ୍ଣ ଅସବର୍ଣ୍ଣ 
ଏପରି ଭେଦ କୁଆଡୁ ଆସିବ ?”... ପୁଣି ସେଠାରେ ମହିଳାସଭାରେ ଗାନ୍ଧୀ 
କହିଥୂଲେ, ˆ ଭଉଣୀମାନଙ୍କଠାରେ ମୋର ପ୍ରାର୍ଥନା, ସେମାନେ ଆପଣା ପୁଅଖିଅଙ୍କୁ 
ପାଠ ପଡଢ଼ାନ୍ତୁ, ସଫାସୁତରା ରଖନ୍ତୁ ଓ ଗହଣା ପିନ୍ଧାନ୍ତୁ ନାହିଁ । ବଡ଼ ବଡ଼ 
ଭଉଣୀମାନଙ୍କଠାରେ ମୋର ପ୍ରାର୍ଥନା, ସେମାନେ ନିଜେ ଗହଣା ପିନ୍ଧିବା ଛାଡ଼ି ଦିଅନ୍ତୁ । 
ଭଉଣୀମାନଙ୍କଠାରୁ ବହୁତ କାମ ଆଦାୟ କରିବାର ଅଛି । ସେମାନେ ଯେଉଁ ବଡ଼ 
ବଡ଼ ଭାରି ଗହଣା ପିନ୍ଧିଛନ୍ତି ସେଥ୍‌ରେ ସେମାନେ କ'ଣ କାମ କରିପାରିବେ ? 
( ୨୯୮୦୫୩୪) । 


(e୫) 
କେନ୍ଦ୍ରାପଡ଼ାଠାରୁ ବାରିମୂଳ ଓ ଇନ୍ଦୁପୁରଠାରେ ରହି ଓ ଇନ୍ଦୁପୁରଠାରେ ବିରୂପା 
ବ୍ରାହ୍ମଣୀ ମିଶିବା ସ୍ଥାନରେ ନତ୍ତ ପାର ହୋଇ ଯାଜପୁର ଧୋୟାଞ୍ଚଳକୁ ଯାଇଥଲେ । 
ଅନ୍ୟାସୀପୁର ରହଣି ପୂର୍ବରୁ ବାଟରେ କଲ୍ୟାଣପୁର ପ୍ରଭୃତି ଦୂର ଦୂର ଗାଁ'ରୁ ଅନେକ 

ଲୋକ ଆସି ଏକ ଜାଗାରେ ଢମା ହୋଇଥୂଲେ ଏବଂ ଗାନ୍ଧୀ ତାଙ୍କଠୁ ଏକ ଅଭିନନ୍ଦନ 
ପାଇଥଲେ ! ସେ ଅଭିନନ୍ଦନପତ୍ରରେ ସେ ଅଞ୍ଚଳର ହରିଜନମାନଙ୍କ ଅବସ୍ଥା ଭଲ 
ରୂପେ ଚିତ୍ର କରା ହୋଇଥୂବାରୁ ଗୋଟିଏ ଆଦର୍ଶ ଅଭିନନ୍ଦନପତ୍ର ବୋଲି “ହରିଜନଂ 
କାଗଜରେ ଛାପି ଦେଇଥ୍‌ଲେ । 


ଧୋୟା ସଡ଼କ ଉପରେ ନଶ୍ବଢ଼ିରେ କେତେ ପାଣି ଉଠେ, ତାହା ଦେଖାଇବା 
ପାଇଁ ସଡ଼କ ପାଖ ଗଛରେ ଚୂନରେ ପାଣି ପତନ ଦାଗ ଦେଇଥଲେ । ସ୍ଥାନେ 
ସ୍ଥାନେ ସେ ଦାଗ ବାଟ ଚାଲୁଥିବା ଲୋକଙ୍କ ମୁଣ୍ଡ ଉପରେ ହାତେ ହାତେ ଉପରେ 
ଦେଖି ଗାନ୍ଧୀ ବଡ଼ ଆଶ୍ଚର୍ଯ୍ୟ ହୋଇଥ୍‌ଲେ ଏବଂ ଧୋୟା ଅଞ୍ଚଳର ଅବସ୍ଥା ସହଜେ 
ଅନୁମାନ କରି ପାରିଥୂଲେ । 

ବରୀ ରହଣିରେ ଗାନ୍ଧୀଙ୍କର ଓଡ଼ିଆ ଅକ୍ଷର ଚିହ୍ନିବାର ମନ ହୋଇଥୁୂଲା ଏବଂ 
ଜଣେ ସହଯାତ୍ରୀ ନାରୀକର୍ମୀଙ୍କୁ ଡକାଇ ଅବସର ବେଳେ ତାଙ୍କଠୁ ବର୍ଣ୍ଣପରିଚୟ 
କରିଥୁଲେ । 

ସାହସପୁରଠାରେ ରାତିକ ରହି, ସକାଳକୁ ବରୁଆଁ ପୁରୁଷୋତ୍ତମପୁରଠାରେ 
ପହଞଚଥଲେ । ଏହିଠାରେ ଆଚାର୍ଯ୍ୟ ହରିହର ଜେଲରୁ ମୁକ୍ତ ହୋଇ ସିଧା ଆସି 
ପଦଯାତ୍ରାରେ ଯୋଗ ଦେଇଥ୍‌ଲେ । ତାଙ୍କୁ ଦେଖି ଗାନ୍ଧୀ ଭାରି ଆନନ୍ଦିତ ହୋଇଥୁଲେ । 
ରମା ଦେବୀ ମୂଳରୁ ସାଙ୍ଗରେ ଥଲେ । ମଝିରେ ତାଙ୍କ ମାଙ୍କ ବସନ୍ତରୋଗରେ 
କାଳ ହୋଇଯିବାରୁ ସେ ବାଟରେ କେତେଦିନ ଅନୁପସ୍ଥିତ ଥୁଲେ । ପୁଣି ଆସି ଏହି 
ପୁରୁଷୋତ୍ତମପୁରଠାରେ ଯୋଗ ଦେଇଥ୍‌ଲେ । ମାଡୃବିୟୋଗରେ ରମା ଦେବୀଙ୍କୁ 
ଟିକିଏ ଶୋକାତୁରା ଦେଖି ଗାନ୍ଧୀ ତାଙ୍କୁ ବୁଝାଇ କହିଥୂଲେ, “ଆରେ, ଏଥରେ 
କାନ୍ଦିବାର କ'ଣ ଅଛି ? ଆଗ ପଛର କଥା ¬ ସମସ୍ତେ ସେହି ବାଟେ ଯିବେ । 
ପୁଣି ଦେଶସେବକର କାନ୍ଦିବାର ଅବସର କାହିଁ ? ସେ କାନ୍ଦିବାରେ ସମୟ ନଷ୍ଟ 
କିପରି କରିବ ? ସେ ତ ପରର ସେବା ପାଇଁ ସମସ୍ତ ସମୟ ଦେଇ ଦେଇଛି । ତାର 
ସମୟ ଉପରେ ନିଜର ଅଧ୍ଵକାର କ'ଣ ?”? 


ବରୁଆଁ ଛାଡ଼ି ଯାଜପୁର ପହୁଞ୍ଚବା ମଧ୍ଯରେ ବୁଢ଼ାନଇ କୂଳରେ ରାତିଟାଏ 
ରହିବାକୁ ପଡ଼ିଥୂଲା । ଏଥୁ ପୂର୍ବରୁ ସନ୍ଧ୍ୟାକୁ ଦିନେ ଦିନେ ମେଘ ଉଠାଇ ପବନ 
ଧୂମାଳ ହୋଇ ବର୍ଷାଦିନର ଖବର ଦେଇ ଯାଇଥାଏ । ଏହି ବୁଢ଼ାକୃଳ ଚଟୀରେ 

ପହୁଞ୍ଚବା ବେଳକୁ ବର୍ଷା ଖୁବ୍ର ଟାଣ ଅସ୍ତାଏ ହୋଇଗଲା । ପାଲ କେତେଟା ସାଙ୍ଗରେ 
ଥିଲା, ଜିନିଷପତ୍ର ଘୋଡ଼ାଘୋଡ଼ି କରାଗଲା: ମାତ୍ର ମୁଣ୍ଡ ଗୁଞ୍ଜିବାକୁ ସେଠି କିଛି ଆଶ୍ରୟ 
ନ ଥୁଲା । ଗୋଟିଏ ଛୋଟିଆ ଦୋକାନଘର, ସେଥୁରେ ଗାନ୍ଧୀ ଓ ନାରୀକର୍ମୀମାନଙ୍କୁ 
ଆଶ୍ରୟ ନେବାକୁ ପଡ଼ିଥିଲା । ଅନ୍ୟମାନେ ଗଛମୂଳେ ଦୁଇ ଚାରିଟା ତାଟି ଆଶ୍ରାରେ 
ରାତି କଟେଇଥୁଲେ । ଗାନ୍ଧୀ ରାତିରେ ଦୁଇ ଦୁଇ ଥର ଉଠି ଆସି କିଏ କେଉଁଠି 
କେମିତି ଅଛନ୍ତି, ଦେଖି ଯାଉଥୁଲେ | 

ଯାଜପୁରଠାରେ ବୈତରଣୀ ନଶକୂଳରେ ରହିବାର ବ୍ୟବସ୍ଥା ହୋଇଥଲା | 
ଯାଜପୁର ସଭାରେ ଏକ ଅଭିନନ୍ଦନପତ୍ର ଦିଆ ହୋଇଥୁଲା । ଜଣେ ସ୍ଥାନୀୟ କାରିଗର 
ଶ୍ରୀ ଧନେଶ୍ବର ମହାରଣା ଏକ ସୁନ୍ଦର ଚନ୍ଦନବାକ୍ସ ବହୁଦିନ ଧରି ତିୟାର କରିଥୁଲେ । 
ସେଥୁରେ ସେ ଅଭିନନ୍ଦନପତ୍ରଟି ଦିଆ ହୋଇଥୁଲା । ଗାନ୍ଧୀ ଏହାକୁ ସାଧାରଣ 
ସଭାରେ ନିଲାମ କରିଥୁଲେ । ଏ ସୁନ୍ଦର ସ୍ମ ତିଚିହ୍ନଟିକୁ ଓଡ଼ିଶାରେ ରଖିବା ପାଇଁ 
କେତେକ ଓଡ଼ିଆ ଭାଇ ନିଲାମରେ ଡାକିଥୂଲେ: ମାତ୍ର କଲିକତାରୁ ବିରଳା ପରିବାରର 
ଜଣେ ଦର୍ଶକ ତାକୁ ପ୍ରାୟ ପାଞ୍ଚଶହ ଟଙ୍କାରେ କିଣି ନେଇଥୁଲେ । 


୦ 9 ¬ ୦ ୬-୩ ୪ରେ ଯାଜପୁର ସଭାରେ ଗାନ୍ଧୀ କହୁ କହୁ କହିଥୁଲେ, “ମୁଁ 
ବହୁତ ଥର କହି ସାରିଛି ଯେ, ଯେଉଁ ମନ୍ଦିରରେ ହରିଜନମାନଙ୍କ ଦର୍ଶନ କରିବାର 
ଅଧୂକାର ନାହିଁ, ସେ ମନ୍ଦିରରେ ମୂର୍ଭି ଥୁଲେ ମଧ୍ୟ ସେଥୁରେ ଭଗବାନଙ୍କର ପ୍ରତିଷ୍ଠା 
ହୋଇ ନାହିଁ । ଭଗବାନଙ୍କୁ ଆମେ ପତିତପାବନ କହି ଥାଉଁ, ଦରିଦନାରାୟଣ କହିଥାଉ, 
ଏହିପରି ହଜାର ହଜାର ବିଶେଷଣ ଅଛି, ଯେଉଁଥ୍ରୁ ଆମେ ଶିକ୍ଷା ପାଇବୁ ଯେ 
ଭଗବାନ ଗୋଟିଏ ଲୋକ ବା ଗୋଟିଏ ଜାତିର ନୁହନ୍ତି । ସେ ସମସ୍ତଙ୍କର ଭଗବାନ 
ଅଟନ୍ତି ।” 

(e୬) 
` ଯାଜପୁର ଛାଡ଼ି ମଞ୍ଜୁରୀ ଚଟୀରେ ପୁଣି ବର୍ଷା ହେଲା । ଏହା ଧୋୟା ଅଞ୍ଚଳ, 
ଚିକିଟା ମାଟି ହେତୁ ଭାରି କାଦୁଅ ହେଲା । ଏଠୁ ବାଲେଶ୍ବର ଜିଲ୍ଲା ପଡ଼ିଲା । 


ଭଣ୍ଡାରିପୋଖରୀରେ ରହିବା ସ୍ଥାନ ଏକ ବଗିଚାରେ ସ୍ଥିର ହୋଇଥଲା । ଏହିଠାରେ 
ହରିଜନ ସେବକ ସଂଘର ସଭାପତି ଭାରତର ଜଣେ କୋଟିପତି ଶ୍ରୀ ଘନଶ୍ୟାମ 

ଦାସ ବିରଳା ଗାନ୍ଧୀଙ୍କ ପଦଯାତ୍ରା ଦେଖିବାକୁ ଆସିଥୂଲେ । 


ଭଣ୍ଡାରିପୋଖରୀ ପରେ ଓଡ଼ଙ୍ଗଠାରେ ଗାନ୍ଧୀଙ୍କର ମୌନଦିବସ ପଡ଼ିଥିଲା ଓ 
ସେଠାରେ ତିନି ଓଳି ରହିବାକୁ ପଡ଼ିଥଲା । ସେହିଠାରେ ଦିନଟାଏ ଖୁବ୍ର ବର୍ଷା ହେଲା । 
ଗାନ୍ଧୀ ସମସ୍ତଙ୍କୁ ଡକାଇ କହିଲେ, “ଏବେ ଭଗବାନଙ୍କ ସଙ୍କେତ ମିଳି ଗଲାଣି, 
ଆଉ ଏ ପଦଯାତ୍ରା ସମ୍ଭବ ନୁହେଁ । ଏହାକୁ ସାରିବାକୁ ହେବ । ମୁଁ ତ ଆଗରୁ କହି 
ରଖିଥ୍‌ୂଲି ଯେ ଯେଉଁଠାରେ ବର୍ଷାଦିନ ଆରମ୍ଭ ହେବ, ସେଠୁ ଏ ଯାତ୍ରା ବନ୍ଦ ହେବ । 
ବାଲେଶ୍ବର ଜିଲ୍ଲାର ଗସ୍ତ ବନ୍ଦ କରିବାକୁ ପଡ଼ିଲା । ଓଡ଼ଙ୍ଗକୁ ଭଦ୍ରଖ  ଜୀବରାମ 
ଭାଇଙ୍କ ଆଶ୍ରମ ପ୍ରାୟ ବାର ମାଇଲ ।! ଜୀବରାମ ଭାଇ ସେତେବେଳେ ଜୀବିତ 
ଥା'ନ୍ତି ଓ ରଚନାତ୍ମକ କାମ କରୁଥା'ନ୍ତି । ଏ ବାର ମାଇଲ ବାଟ ଏକା ଓଜିକେ ଚାଲି 
ଯିବାର ସ୍ଥିର ହେଲା । 


ଗାନ୍ଧୀ ଏ ବାର ମାଇଲ ଏକା ଥରେ ଚାଲିଯିବେ, କାଳେ ତାଙ୍କ ସ୍ବାସ୍ଥ୍ୟରେ 
କିଛି କ୍ଷତି ହେବ ¬ ଏଭଳି ଆଶଙ୍କା ସହକର୍ମୀଙ୍କ ମନରେ ଉଠୁଥାଏ: କିନ୍ଧ ସେ 
ସେତକ ବାଟ ଅନାୟସରେ ଚାଲିଗଲେ ¬ ବାର ମାଇଲ ବାଟ ଏକା ଦମକେ ଉଡ଼ି 
ଆସିଲା ଭଳି ଚାଲି ଆସିଥ୍‌ଲେ । କେବଳ ବାରିକପୁର ଛକରେ ଟିକିଏ ବସି 
ସାଥୀମାନଙ୍କୁ ଟିକିଏ ବିଶ୍ରାମ ନେବାକୁ ଦେଇଥୂଲେ । ଭଦ୍ରଖରେ ପହଞ୍ଚ୍‌ ସେ ତିଳେ 
ଢାନ୍ତ ବୋଧ ନ କରି ଆପଣା କାମରେ ଲାଗି ଯାଇଥଲେ । କିଏ ଜଣେ ପଚାରିଥୁଲା 
— “ଆପଣଙ୍କର ଏ ଅଭୁତ ଶକ୍ତି କୁଆଡୁ ଆସୁଛି ?” କବାବ୍‌ ସଙ୍ଗେ ସଙ୍ଗେ 
ମିଳିଥୂଲା ¬ ' 'ଭଗବାନଙ୍କଠାରୁ ମିଳିଛି ।” 

ବାଲେଶ୍ପରର କର୍ମୀମାନଙ୍କ ସଙ୍ଗେ କଥାବାଇ୍ାର ସୁବିଧା ହେବ ବୋଲି ଏଠାରେ 
ତିନିଦିନ ରହିଥ୍‌ଲେ ଏବଂ ଦୁଇ ଜାଗାରେ ରହିଥୂଲେ । ଜୀବରାମ ଆଶ୍ରମ ଛାଡ଼ି 
ଷ୍ଟେସନ୍‌ ଆଡ଼କୁ ଗଲା ବେଳେ ଭଦ୍ରଖ ନୂଆବଜାରରେ ମହତାବଙ୍କ କୋଠାରେ 
ରହିଥୂଲେ । ମହତାବ ବାବରଙ୍କ ସ୍ତୀଙ୍କୁ ଖଦୀକାମରେ ଲାଗି ରହିଥ୍‌ବାର ଦେଖି ସେ 
ବିଶେଷ ଆନନ୍ଦ ପ୍ରକାଶ କରିଥିଲେ ଏବଂ ଖଦୀକାମ ସମ୍ବନ୍ଧରେ ବିଶେଷ ପରାମର୍ଶ 
ଦେଇଥ୍‌ଲେ । 


ଗାନ୍ଧୀ ଆଇନ ଅମାନ୍ୟ ଆନ୍ଦୋଳନ ବନ୍ଦ ରଖି ହରିଜନ ଆନ୍ଦୋଳନ ଚଳେଇଥଅନ୍ତି 
ତଥାପି ସରକାରଙ୍କର ପତିଆରା ନ ଥାଏ । କାଳେ ଏହା ଗାନ୍ଧୀଙ୍କର ଏକ ଚାଲ୍‌ 


Digitized by srujanika@gmail.com 


୫୪ ଗାନ୍ଧୀ ଓ ଉତ୍କଳ 


ହୋଇଥିବ ¬ ହୁ କରି ୟା ଭିତରୁ ପୁଣି ବିଦ୍ରୋହ-ନିଆଁ ଜଳି ଉଠିବ । ଖୋଲାଖୋଲି 
ସରକାର କିଛି ନ କରି ସରକାରୀ ହାକିମଙ୍କୁ ସମ୍ଭବତଃ ସାବଧାନ, କରାଇ 
ଦେଇଥୂଲେ । କଟକ, ପୁରୀଠାରେ ହାକିମମାନେ ସମ୍ଭବତଃ ସାବଧାନ ସତର୍କ 
ରହିଥୂଲେ: କିନ୍ତୁ ବାହାରକୁ କିଛି ଜଣାପଡ଼ି ନ ଥୁଲା । ମାତ୍ର ଭଦ୍ରଖର ସ୍ଥାନୀୟ 
ହାକିମମାନଙ୍କର ଟିକିଏ ଆଗ୍ରହର ଆତିଶଯ୍ୟ ଦେଖା ଯାଇଥଲା ! ସ୍ଵୟଂ ସବୃଡ଼ିଭିଜନାନ୍‌ 
ଅଫିସର ନସର ପସର ହୋଇ ମଞ୍ଜରୀ ଚଟୀଠାରୁ ବରାବର ପଛେ ପଛେ ଧାଇଁଥୁଲେ । 
ଗପ ଉଠିଥୂୁଲା ଯେ ଲୋକେ ଯେମିତି ଗାନ୍ଧୀ କଥା ଶୁଣିବାକୁ ନ ଆସନ୍ତି, ସେଥୂ 
ପାଇଁ ସରକାରୀ ଚାପ ଦିଆଯାଉଥୁଲ। । ଭଦ୍ରଖଠାରେ ଏସବୁର ନଗ୍ନରୂପ ଦେଖାଗଲା । 
ସେଠାକାର ହାକିମ ‘ଜୀବରାମ ଆଶ୍ରମଂ ପାଖେ ବୁଲିବାର ଦେଖା ଯାଇଥୁଲା ଏବଂ 
ସେଠାରେ ବାହାରେ ପୁଲିସ ଅନୁମତି ବିନା ସଭା ହେବ ନାହିଁ ବୋଲି ମନା କରିଥଲେ; 
କିନ୍ତୁ ତାଙ୍କର ଏସବୁ କଟକଣା କାଫିଲା ନାହିଁ ! ଜୀବରାମ ଆଶ୍ରମ ହତା ଭିତରେ 
ସଭା ହୋଇଥଲା ଏବଂ ଭଦ୍ରଖରେ ଅଧକ ସମୟ ରହିଥୁବାରୁ ଗାନ୍ଧୀଙ୍କ କଥା ଶୁଣିବାକୁ 
ଓ ଗାନ୍ଧୀଙ୍କୁ ଦେଖିବାକୁ ସବୁଠାରୁ ଭଲ ସୁବିଧା ମିଳିଥୂଲା । 

ଉଦ୍ରଖଠାରେ ଓଡ଼ିଶାର ଅନେକ ମୁଖିଆ କଂଗ୍ରେସକର୍ମୀ ରୁଣ୍ଡ ହୋଇଥୁଲେ । 
କର୍ମୀମହଲରୁ ନାନାରକମ ପ୍ରଶ୍ନର ଉତ୍ତର ଗାନ୍ଧୀଙ୍କୁ ଦେବାକୁ ପଡ଼ିଥିଲା । ଥୋକେ 
କଂଗ୍ରେସ ଲୋକେ, ଆଇନ ଅମାନ୍ୟ ବନ୍ଦ କରିବା ଓ ହରିଜନ କାମରେ ଦେଶଟାକୁ 
ମତେଇ ଦେବାଟାକୁ ପସନ୍ଦ କରୁ ନ ଥଲେ । କେହି କେହି ତ ଏହାକୁ ଏକପ୍ରକାର 
ହାରିଗଲୁ ବୋଲି ମାନିଯିବା ସଙ୍ଗେ ସମାନ ବୋଲି ଭାବୁଥିଲେ । ଏ ପ୍ରଶ୍ନ ଗାନ୍ଧୀଙ୍କୁ 
ପଚାରିବାରେ ସେ ତୁରନ୍ତ ଉତ୍ତର ଦେଇଥଲେ, “ଜଣେ ସେନାପତି ଯୁଦ୍ଧରେ 
ସୈନ୍ୟଚାଳନା କରି ଆଗ ମାଡ଼ି ଚାଲିଛି, ହଠାତ ଯଦି ଗୋଟାଏ ନଇ ବା ପାହାଡ଼ 
ଆସିଯାଏ ଓ ତାକୁ ପାର ହେବା ପାଇଁ ଟିକିଏ ସମୟ ନେବାକୁ ପଡ଼େ, ତେବେ 
କଂଣ କହିବା, ସେନାପତି ହଟିଗଲା ? 

ଗଠନମୂଳକ କାମରେ ଲାଗି ପଡ଼ିବାକୁ ଗାନ୍ଧୀ ଦେଶକୁ ଡାକ ଦେଇଥା'ନ୍ତି । 
ମାତ୍ର ଗଠନମୂଳକ କାମର ପ୍ରଭାବ ରାଜନୀତି ଉପରେ କ'ଣ କେତେଦୂର ପଡ଼ିବ, 
ତାହା ଭଲ କରି କର୍ମୀମାନେ ବୁଝି ନ ଥା'ନ୍ତି । ସେଥୂ ଯୋଗୁ ନାନା ଆଡ଼ୁ ଅନେକ 
କର୍ମୀ ଗାନ୍ଧୀଙ୍କଠୁ ବୁଝିବାକୁ ଆସୁଥାନ୍ତି । ଭଦ୍ରଖଠାରେ ବଙ୍ଗଳାର ଗୁଡ଼ିଏ ମୁଖିଆ 

କର୍ମୀ ଆସିଥୂଲେ । ଗାନ୍ଧୀଙ୍କ ମତ “ “ଗଠନମୂଳକ କାମଟା କଂଗ୍ରେସର କାମ, ତାହା 
ଦ୍ଵାରା ସ୍ଵରାଜ୍ୟ ସଂଗ୍ରାମର ସାହାଯ୍ୟ ହେବ ଓ ତାହା ସେ ଲଢ଼େଇର ଏକ ପ୍ରଧାନ 
ଅଙ୍ଗ, ଏ ବିଶ୍ଵାସ ରଖି ଜଣେ କର୍ମୀ ସେହି କାମରେ ଲାଗି ରହିଲେ, ସେଥ୍‌ରୁ 
ରାଜନୈତିକ ଜାଗରଣ ଆପେ ଆପେ ହେବ । ମେଣ୍ଟାପଲଙ୍କ ଭିତରେ ସିଂହଟି ଚୁପ୍‌ 
କରି ରହିଲେ ସୁଦ୍ଧା ତା'ର ନିର୍ଭୀକ ପ୍ରକୃତି ଦ୍ଵାରା ସେ ମେଣ୍ଟାପଲଙ୍କୁ ନିର୍ଭୀକତା 
ଶିଖେଇବ । 


(୧୭) 

ହରିଜନ କର୍ମୀଙ୍କୁ ଭଦ୍ରଖଠାରେ ଯାହା ଉପଦେଶ ଦେଇଥୁଲେ, ତାହାର ସାର 
ଏୟା ¬ ““ ଯେଉଁମାନେ ଏ ତୀର୍ଥଯାତ୍ରାରେ ପ୍ରତ୍ୟକ୍ଷରେ ଯୋଗ ଦେଇଛନ୍ତି, ସେମାନେ 
ଲକ୍ଷ୍ୟ କରି ସାରିଥ୍‌ବେ ଯେ ପ୍ରକୃତ କାମ ଗାଁ'ଗଣ୍ଡାରେ କରିବାର ଅଛି । ସେହି 
ଗାଁ ଗହଳରେ ଅଧୁକାଂଶ ହରିଜନ ବାସ କରନ୍ତି । ଦାରିଦ୍ର୍ୟ ମଧ୍ଯ ସେହିଠାରେ ବେଶି 
ପ୍ରବଳ । ଅତଏବ ହରିଜନ ସେବକ ସଂଘ ତାଙ୍କର ସବୁଠାରୁ ଭଲ ଭଲ କର୍ମୀଙ୍କୁ 
ଗାଁ'ମାନଙ୍କୁ ପଠାଇ ଦିଅନ୍ତୁ: ଅବଶ୍ୟ ସଂଘ ସହର କାମରେ ଅବହେଳା କରିବେ 
ନାହିଁ । ଗାଁରେ କର୍ମୀମାନେ ଦି' ଆଡ଼ୁ କାମ କରିବେ — ଉଭୟ ହରିଜନ ଓ ସବର୍ଣ୍ଣଙ୍କ 
ସେବା କରିବେ । ହରିଜନ ପିଲା ଓ ବୁଢ଼ା ଉଭୟଙ୍କ ପାଇଁ ଶିକ୍ଷାର ବ୍ୟବସ୍ଥା କରିବେ, 
ପରିଷ୍କାର ପାଣି ଯୋଗାଇ ଦେବେ, ମନ୍ଦିର ଖୋଲିଦେବେ, ହରିଜନଙ୍କ ଆର୍ଥକ ଅବସ୍ଥା 
ଉଲ କରିବେ, ଖରାପ ଅଭ୍ୟାସ ଦୂର କରାଇବେ, ନିଶା ଓ ମଢ଼ ଖାଇବା ଛଡ଼େଇବେ 
ଏବଂ ସ୍ଵାସ୍ଥ୍ୟ୍ରଦ ଅଭ୍ୟାସ କରେଇବେ । ତେଣେ ସବର୍ଣ୍ଣମାନଙ୍କ ସଙ୍ଗେ ବନ୍ଧୁଭାବ 
ବଢ଼େଇ ହରିଜନ କାମ ପ୍ରତି ସେମାନଙ୍କ ସହଯୋଗ ଜୁଟେଇବେ । କୌଣସି କଥାରେ 
ଜୋର ଜବରଦସ୍ତି ହେବ ନାହିଁ ବା ତାହାର ନାମଗନ୍ଧ ରହିବ ନାହିଁ । ସବୁଠୁ ବଡ଼ 
କଥା ମନେ ରଖ ¬ କର୍ମୀଙ୍କ ବ୍ୟଭ୍ଧିଗତ ଶୁଦ୍ଧ ଚରିତ୍ର ବଡ଼ ଜିନିଷ । ଯେଉଁମାନଙ୍କ 
ଚରିତ୍ର ନିଷ୍କଳଙ୍କ ନୁହେଁ, ଯେଉଁମାନେ ଲୋଭ ପ୍ରଲୋଭନ ଏଡ଼ି ଟାଣ ରହି ପାରିବେ 
ନାହିଁ, ସେମାନେ ହରିଜନ ସେବା, ବିଶେଷ କରି ଗାଁ'ଗଣ୍ଡାରେ ହରିଜନ ସେବା 
କାମ ନ କରନ୍ତୁ ।”” 


ଭଦ୍ରଖଠାରୁ ପଦଯାତ୍ରା ସରିଲା । ଓଡ଼ିଶାର କେତେକ କର୍ମୀ କ'ଣ କରିବେ 
ବୋଲି ପରାମର୍ଶ ମାଗିବାରୁ ଗାନ୍ଧୀ କହିଥ୍‌ଲେ ¬ “ଗାଁ 'ଗଣ୍ଡାରେ ଯାଇ ରହ” ଏବଂ 

ରମା ଦେବୀଙ୍କୁ କହିଥିଲେ ଯେ ଓଡ଼ିଶାରେ କର୍ମୀମାନଙ୍କର ପିଲାପିଲିଙ୍କୁ ଆଶ୍ରୟ 
ଦେବା ପାଇଁ, ଶିକ୍ଷା ଦେବା ପାଇଁ କୌଣସି ଅନୁଷ୍ଠାନ ନାହିଁ: ସେଭଳି ଏକ ଅନୁଷ୍ଠାନ 
ଶୀଘ୍ର ଗଢ଼ିବା ଆବଶ୍ୟକ । 


ଉତ୍କଳର କର୍ମୀମାନଙ୍କଠାରୁ ବିଦାୟ ନେବାକୁ ଯାଇ ପଦଯାତ୍ରାର ଶେଷ ସଭାରେ 
କହିଥୂଲେ, “ ତମମାନଙ୍କୁ ଛାଡ଼ି ଯିବାରେ ମୋର କଷ୍ଟ ହେବ । ତମମାନଙ୍କ ସାଙ୍ଗରେ 
ପୁଣି ଗାଁକୁ ଗାଁ ବୁଲିବାକୁ ମତେ ଭଲ ଲାଗିବ ଏବଂ ଭଶ୍ଵରଙ୍କ ଇଚ୍ଛା ଥଲେ, ମୁଁ 
ପୁଣି ତାହା କରିବି । ସ୍ବେଚ୍ଛାସେବକମାନେ ଯେମିତି କାମ କରିଛନ୍ତି, ମୁଁ ସେମାନଙ୍କୁ 
ସେଥ୍‌ ପାଇଁ ପ୍ରଶଂସା କରୁଛି । ଏହା ସେମାନଙ୍କ ପାଇଁ ଏକ ଅଭିନବ ଅନୁଭବ 
ଥିଲା । ହଜାର ହଜାର ଗାଁ” ବାଲାଙ୍କୁ ସମ୍ଭାଳିବା ସହଜ କାମ ନୁହେଁ । ମୁକ୍ତ ଆକାଶ 
ତଳେ ଖୋଲାରେ ରହିବା ତମରି ଯୋଗୁଁ ସମ୍ଭବ ହୋଇଛି, ସୁଖକର ମଧ୍ଯ ହୋଇଛି । 
ତେମେମାନେ ଅସାଧାରଣ ନିଷ୍ଠାର ସହିତ କାମ କରିଛ ଏବଂ ଦିନେ ହେଲେ କାମ 
ବଳେଇଛି ବୋଲି ଓଜର ଆପରି କରି ନାହଁ । ଏ ପଦଯାତ୍ରାକୁ ସଫଳ କରିବାକୁ 
ତମେ ଦିନରାତି ଖଟିଛ ଏବଂ ତାହା ମଧ୍ଯ ସଫଳ ହୋଇଛି, ଏଥରେ ସନ୍ଦେହ ନାହିଁ । 
ତେମେ ଯେ ସଂଗଠନ ଶକ୍ତି ଦେଖାଇଛ, ତାହା କମ୍‌ ନୁହେଁ । ତମର ଉଦ୍ୟମ ପାଇଁ 
ଭଗବାନ ତମକୁ ଆଶୀର୍ବାଦ ଦେବେ । ଗାଁ'ଗହଳରେ ଯେ କାମ ଆରମ୍ଭ କରିଛ, 
ତାକୁ ଚଳେଇବାକୁ ମୁଁ ତମକୁ ଅନୁରୋଧ କରୁଛି । ତମ ସଙ୍ଗେ ସୁଖରେ ଯେ ଦିନ 
କଟିଲା, ତାହାର ମଧୁର ସ୍ମ ତି ନେଇ ମୁଁ ଉତ୍କଳ ଛାଡ଼ି ଯାଉଛି ।” 


ସେହି ସଭାରେ ଗାନ୍ଧୀ ଉତ୍କଳର ନାରୀକର୍ମୀଙ୍କ ସମ୍ବନ୍ଧରେ କହିଥୂଲେ, 
“ପଦଯାତ୍ରା ଭିତରେ ଶ୍ରୀମତୀ ରମା ଦେବୀ ଓ ତାଙ୍କ ସହକର୍ମୀମାନେ ଯେମିତି କାମ 
କରିଛନ୍ତି, ସେଥୂରେ ମୁଁ ଆଶ୍ଚର୍ଯ୍ୟ ହୋଇଛି । ସେ କାମ ସୁଖକର ଓ ସହଜ ଥୁଲେ 
ମଧ୍ଯ ସେଥୁରେ ବହୁତ କଠିନ ପରୀକ୍ଷାରେ ପଡ଼ିବାକୁ ହୋଇଛି । କିନ୍ତୁ ଏ ଝିଅଗୁଡ଼ିକ 
ଜକାନ୍ତି ବୋଲି ଗୋଟାଏ ଜିନିଷ ଅନୁଭବ କରି ନାହାନ୍ତି । ସେମାନଙ୍କ ସମସ୍ତ କାମରେ 
ଗୋଟାଏ ସ୍ଵଭାବସୁଲଭ ଭାବ ପ୍ରକାଶ ପାଇଛି ଏବଂ ସେଥୁରୁ ଜଣାପଡ଼ିଛି ଯେ 
ସେମାନେ ସରଳ ଜୀବନ କଟାଇବାକୁ ଏବଂ ଦୁଃଖକଷ୍ଟ ସହିବାକୁ ଶିକ୍ଷା ପାଇଛନ୍ତି ! 
ଯାତ୍ରୀମାନେ ରହଣି ସ୍ଥାନରେ ପହୁଞ୍ଚଲା ପରେ ଏ ଝିଅମାନଙ୍କର ଆଉ ବିଶ୍ରାମ ନ 
ଥାଏ । ସାଙ୍ଗେ ସାଙ୍ଗେ ହରିଜନ ବସ୍ତିକୁ ଯାଇ ଯାହା କରନ୍ତି ଓ ଯାହା ଦେଖନ୍ତି, 

ଗାନ୍ଧୀ ଓ ଉଳ ୫୭ 


ତାହା ମତେ ଲେଖି ଦିଅନ୍ତି । ହରିଜନଙ୍କ ଭିତରେ ସେମାନେ ନିର୍ଭୟରେ ସ୍ଵାଧୀନ 
ଭାବରେ ମିଳାମିଶା କରୁଥା'ନ୍ତି । ଭାରତର ହଜାର ହଜାର ସ୍ତ୍ରୀଲୋକଙ୍କ ସଙ୍ଗେ 
ମିଶିବାର ସୁଯୋଗ ମତେ ମିଳିଛି । ମୁଁ ସେମାନଙ୍କ କାମ ଦେଖିଛି । କିନ୍ତୁ ରମା 
ଦେବୀ ଓ ତାଙ୍କ ଛୋଟିଆ ଦଳଟି ଯେପରି ସ୍ଵଭାବସୁଲଭ ଓ ସୁତୁରା କାମ କରିଯିବାର 
ମୁଁ ଦେଖିଲି, ଠିକ ସେମିତି ମୁଁ ଅନ୍ୟତ୍ର କେଉଁଠି ଦେଖି ନାହିଁ । ସେମାନେ କେବେହେଁ 
ବିଶେଷ ଅଧ୍ବକାର ବା ସୁବିଧା ଲୋଡ଼ି ନାହାନ୍ତି ବା ଦାବି କରିନାହାନ୍ତି ।”” — ସେହି 
୧୯୩୪ ଜୁନ୍‌ ମାସର ‘ହରିଜନ”ରେ ଏ ବକ୍ଧତାଗୁଡ଼ିକ ପ୍ରକାଶିତ ହୋଇଛି । 
ଏ ଏ ଏ 


ଏଣିକି ବାଲେଶ୍ଵର ସୀମା ସରିବା ଯାଏ ପ୍ରତି ଷ୍ଟେସନରେ ଗାନ୍ଧୀଙ୍କ ଦର୍ଶନ 
ପାଇଁ ଭାରି ଭିଡ଼ ହେଉଥାଏ । ଆଗରୁ ଚାନ୍ଦା ସଂଗ୍ରହ କରି ଥଳି ଉପହାର ଦିଆ 
ହେଉଥାଏ । ତା” ଛଡ଼ା ରେଲ ଝରକାରୁ ହାତଟି ପତେଇ ଗାନ୍ଧୀ ହରିଜନ କାମ 
ପାଇଁ ମାଗୁଥା'ନ୍ି, ଲୋକେ ଅଧଲା, ପାହୁଲାଠୁ ଆରମ୍ଭ କରି ଟଙ୍କା, ନୋଟ ପର୍ଯ୍ୟନ୍ତ 
ହାତରେ ଦେଇ ଆନନ୍ଦ ପାଉଥାନ୍ତି, ନିଜକୁ ଭାଗ୍ୟବାନ ମନେ କରୁଥା'ନ୍ତି । ରେଲ 
ଯେଉଁଠାରେ ବେଶି ସମୟ ଅଟକେ, ସେଠି, ଗାନ୍ଧୀ ତଳକୁ ଓହ୍ଲାଇ ରେଳ 
ସ୍ଥାଟଫାରମରେ ଦି'ପଦ ଉପଦେଶ ଦେଉଥାନ୍ତି । ବାଲେଶ୍ଵରଠାରେ ରେଳ 
ଘଣ୍ଟାଏ ଯାଏ ରହେ । ଗାନ୍ଧୀଙ୍କୁ ଷ୍ଟେସନ୍‌ ବାହାର ପଡ଼ିଆରେ ଲୋକେ ଏକ ବିରାଟ 
ସଭାରେ ଅଭିନନ୍ଦନ ଦେଇଥୁଲେ ଓ ଥଳି ଉପହାର ଦେଇଥୁଳେ । 


ଖଡ଼ଗପୁର ଯାଏ କେତେ ଜଣ ଓଡ଼ିଆକର୍ମୀ ତାଙ୍କ ସଙ୍ଗେ ଯାଇଥୁଲେ । 


ଏତେ ଦିନ ଏକାଠି ରହିବାର ଏ ଅପୂର୍ବ ସୁଯୋଗ ପାଇ ଏକ ପ୍ରକାର ଆତ୍ମୀୟତା 
ଜନ୍ମି ଯାଇଥୂଲା; ଖଡ଼ଗପୁରଠାରେ କେତେକଙ୍କୁ କନ୍ଦାଇ ଗାନ୍ଧୀ ବିଦାୟ ନେଇଥୂଲେ । 


(er) 
ଗଠନମୂଳକ କାମ ପ୍ରତି ଜୋର୍‌ ଦେଇଥ୍‌ବାରୁ ଗାନ୍ଧୀଙ୍କର ଉତ୍କଳ ସହିତ 
ସମ୍ପର୍କ କ୍ରମେ ବଢ଼ିଲା । ସ୍ଵର୍ଗୀୟ ଜୀବରାମଜୀ ଉତ୍କଳରେ ଖଦୀ କାମ ପାଇଁ ଏକ ଲକ୍ଷ 
ଟଙ୍କା ଗାନ୍ଧୀ ସେବା ସଂଘକୁ ଦେଇଥା'ନ୍ତି । ଏତିକି ବେଳକୁ ଗଠନମୂଳକ କାମର 
ପ୍ରସାର ପାଇଁ ଗାନ୍ଧୀ ସେବା ସଂଘ ଅନୁଷ୍ଠାନର ପୁନର୍ଗଠନ ହୋଇଥଲା ଏବଂ 

ପ୍ରଦେଶମାନଙ୍କରେ ତା'ର ଶାଖା ସ୍ଥାପିତ ହୋଇଥଲା ! ଉତ୍କଳରେ ଜୀବରାମ ପାଣ୍ଠିର 
ସଦ୍ବବ୍ୟବହାରର ସୁଯୋଗ ମିଳିଥୁଲା । ସ୍ଵାବଲମ୍ବୀ ଖଦୀ କେନ୍ଦ୍ରମାନ ଚଳାଇବା ପାଇଁ 
ଏକ ଯୋଜନା ଗାନ୍ଧୀଙ୍କ ସୂଚନା ଅନୁସାରେ ତୟାର ହୋଇଥଲା । ଗାଁ ଲୋକଙ୍କୁ 
ସ୍ଵାବଲମ୍ବୀ କରିବା ସଙ୍ଗେ ସଙ୍ଗେ, ଗ୍ରାମ ଉଦ୍ୟୋଗରେ ଲୋକଙ୍କର କେତେ (ଜୀବନ 
ବେତନ ) ମଜୁରୀ ହେବା ଉଚିତ, ସେ ସମ୍ବନ୍ଧରେ ଗବେଷଣା କରିବାର ସୂଚନା 
କର୍ମୀଙ୍କୁ ଦିଆ ହୋଇଥଲା । ସେତେବେଳେକୁ ସୂତାକଟା ମଜୁରୀକୁ ବଢ଼େଇ ଦେବାର 
ବିଚାର ଗାନ୍ଧୀଙ୍କ ମନରେ ସ୍ଥାନ ପାଇଥାଏ । ସବୁପ୍ରକାର ସତ୍ବ ଧନ୍ଦାରେ ମଜୁରିଆଙ୍କର 
ମୂଲ ଏକ ସମାନ ହେବା ଉଚିତ ଏବଂ ସେଥ୍‌ରେ ସେ ପୋଷି ହୋଇପାରିବା ସମ୍ଭବ 
ହେବ, ଏହି ନୀତିରେ ଘଣ୍ଟାଏ ଠିଜ୍ଵ ସଚ୍ଚା ପରିଶ୍ରମ ପାଇଁ ଅତି କମ୍‌ରେ ଏକ ଅଣା 
ମିଳିବା ଉଚିତ । ଏହି ସାମ୍ୟ ନୀତି ପ୍ରୟୋଗ କରି କେଉଁ ଧନ୍ଦାରେ ଘଣ୍ଟାକୁ କେତେ 
କାମକୁ ସଚ୍ଚା ପରିଶ୍ରମ କୁହାଯିବ, ତାହା କର୍ମୀମାନେ ନିଜେ ଶ୍ରମ କରି ଓ କରାଇ 
ଜଣାଇବାକୁ ସୂଚନା ଦିଆ ହୋଇଥଲା । 


ଗାନ୍ଧୀଙ୍କ ମନ ସବୁବେଳେ ଗାଁ” ଗଣ୍ଡାରେ ଥାଏ । ଯେତେବେଳେ କଥାବାର୍ତା 
ଚାଲେ, କଥା କୁଆଡ଼ୁ କୁଆଡୁ ଆସି ସେହି ଗ୍ରାମ ଉଦ୍ୟୋଗ, ଗାଁ ଉନ୍ନତି ଇତ୍ୟାଦି 
ବିଷୟରେ ପଡ଼େ । ସେଥ୍‌ରେ ସେ ତନ୍ମୟ ହୋଇ ଯାଇଥାନ୍ତି । ୱାର୍ଧାର ଏକ ଘଟଣା । 
ସେତେବେଳକୁ ସେବାଗ୍ରାମକୁ ଯାଇ ନ ଥା'ନ୍ତି । କେହି ଗାଁ? କର୍ମୀ ଦେଖା କରିବାକୁ 
ଯାଉଥୂଲେ, ସହଜରେ ଦେଖା ମିଳି ଯାଉଥାଏ ଗାଁ'କଥା ପଚାରି ବୁଝନ୍ତି । ଗାନ୍ଧୀ 
ସକାଳୁ ବୁଲିଯା'ନ୍ତି, ସାଙ୍ଗରେ ଆଶ୍ରମର ଚାରି ପାଞ୍ଚଜଣ ତ ଥା'ନ୍ତି । ଦୂରରୁ କେହି 
ପରାମର୍ଶ ନେବାକୁ ଆସିଥୁଲେ, ତାଙ୍କୁ ମଧ୍ୟ ସେତେବେଳେ ସମୟ ଦେଇଥା'ନ୍ତି । 
ବୁଲି ଫେରିବା ବେଳେ ସମସ୍ତେ ପଥର ଖଣ୍ଡେ ଖଣ୍ଡେ ଗୋଟାଇ ନେଇ ଆଶ୍ରମ 
ହତାରେ ପକଉଥାନ୍ତି | ସେଠି ପଥରର ଦରକାର ଥାଏ । ଏମିତି ବୁଲିବା ବେଳେ 
ସାଉଁଟା ପଥରରେ କାମ ହୋଇଯିବ ବୋଲି ଗାନ୍ଧୀଙ୍କ ବିଚାର ଥାଏ । ଅରେ ତାଙ୍କର 
ଲେଖାରେ ଲେଖୁଥା'ନ୍ତି ଯେ ଗାଁ 'ଗଣ୍ଡାରେ ଯିବା ଆସିବା ବେଳେ ଆଖି ବୁଲାଇ, 
ନଜର ପକେଇ ଆସି ପାରିଲେ କିଛି ନା କିଛି ଆବଶ୍ୟକୀୟ କାମ ହୋଇଯିବ ବା 
ଦରକାରୀ ଶିକ୍ଷା ମିଳିଯିବ । 

ଏ ପଥର ସାଉଁଟା ବେଳେ ଜଣେ ଦି” ଜଣ ଓଡ଼ିଆ କର୍ମୀ ଦେଖା କରିବାକୁ 
ଯାଇଥୁଲେ । ସେଥୁ୍‌ରୁ ଜଣେ ହାତରେ ଦଇ ତିନିଖଣ୍ଡ ପଥର ଧରି ନ ଆସି, ଚାଦର 

ଗାନ୍ଧୀ ଓ ଉନ୍ଳ୍ ୫୯ 


କାନିରେ ପୁଡାଟିଏ କରି କାନ୍ଧରେ ପକେଇ ଆଣିଥୁଲେ । ଗାନ୍ଧୀ ତାହା ଦେଖି ସାଙ୍ଗେ 
ସାଙ୍ଗେ କହି ଉଠିଥୁଲେ, “ଦେଖ, ଓଡ଼ିଆ ଗାଉଁଲୀ ବୁଵି ଦେଖ: ଗାଉଁଲୀ ବୃବି' 
ଜିତିଗଲା ।”? ସେତିକିରେ ଏ କଥା ସରି ନ ଥୁଲା । ତହିଁ ଆରଦିନ ସକାଳୁ ନିଜେ 
ଖଣ୍ଡିଏ ବଡ଼ ମୋଟା ଗାମୁଛା ଆଣିଥ୍‌ଲେ- ସାଙ୍ଗବାଲା ବି ଆଣିଥୂଲେ । ସମସ୍ତେ 
ବେଶି ବେଶି ପଥର ରୁଣ୍ଡେଇ ଦେଇଥୁଲେ । 


୧୯୩୬ର କଥା । ଗ୍ରାମୋଦ୍ୟୋଗ ସଂଘ ବମ୍ବେ କଂଗ୍ରେସଠାରେ ଗଢ଼ା 
ହୋଇଥାଏ । କଂଗ୍ରେସ ସାଲାନା ବୈଠକ ବେଳେ ଯେ ଖଦୀ ଓ ଗ୍ରାମଶିଳ୍ସ ପ୍ରଦର୍ଶନୀ 
ହୁଏ, ତାହାର ଆୟୋଜନର ଭାର ଚରଖା ସଂଘ ଓ ଗ୍ରାମୋଦ୍ୟୋଗ ସଂଘ ଉପରେ 
ଦିଆ ହୋଇଥାଏ । ଲକ୍ଷ୍ମୌ କଂଗ୍ରେସର ପ୍ରଦର୍ଶନୀ ଏମିତିକିଆ ପ୍ରଥମ ପ୍ରଦର୍ଶନୀ 
ହୋଇଥଲା । ବମ୍ବେ କଂଗ୍ରେସ ବୈଠକରୁ ଗାନ୍ଧୀ କଂଗ୍ରେସର ରାଜନୀତିରୁ ସମ୍ପର୍କ 
ତୁଟେଇ ଦେଇଥୂଲେ । ଲକ୍ଷ୍ମୌ କଂଗ୍ରେସରେ କେବଳ ପ୍ରଦର୍ଶନୀଟି ଖୋଲିବାକୁ 
ଯାଇଥୁୂଲେ । ସେତିକିବେଳେ ଯେ ବକ୍ତା ଦେଇଥୁଲେ, ତା'ର ଆରମ୍ଭ ଏମିତି 
କରିଥୁଲେ, “ଏ ପ୍ରଦର୍ଶନୀକୁ ଆମେ ଏକ ପବିତ୍ର ପୁଣ୍ୟସ୍ଥାନ କରିବାକୁ ଚେଷ୍ଟା 
କରିଛୁ । ତମର ଆଖିର ସନ୍ତୋଷ ପାଇଁ ଏହାକୁ ସୁନ୍ଦର କରିଛୁ; ଉପରନ୍ତୁ ତମର 
ଆତ୍ମାର ସନ୍ତୋଷ ପାଇଁ ଏମିତି ଖାଦ୍ୟ ରଖିଛୁ ¬ ଯେଉଁଥ୍‌ରେ ତମ ଇଛ୍ଦ୍ରିୟମାନେ 
ଶୁଦ୍ଧ ହୋଇଯିବେ । କାହିଁକି ଜାଣ ? ତୁମେ ଉନ୍କଳକୁ ଜାଣ କି ? ସେହି କ୍ଷୁଧାପୀଡ଼ିତ 
ଦରିଦ୍ର ଅସ୍ଥିକଙ୍କାଳସାର ଲୋକଙ୍କ ଦେଶରୁ କାରିଗରମାନେ ଆସିଛନ୍ତି । ସେମାନେ 
ହାତରେ ଶିଙ୍ଗରେ, ରୂପା ସୁନାରେ ଚମଜ୍କାର ଜିନିଷ ଗଢ଼ିଛନ୍ତି । ଯାଅ, ଏ ସବୁ 
ଜିନିଷ ଦେଖ, ଏ ସବୁ ଜିନିଷ କେମିତି ହେଉଛି ଦେଖ । କାରିଗରଙ୍କ ଦେହ ନ 
ଖାଇ ଶୁଖିଯାଇଛି; ତଥାପି ସେ କାରିଗରମାନେ ଆତ୍ମବଳରେ ନିଜ୍ଜୀବ ଧାତୁ ବା 
ହାଡ଼ରେ କିପରି ଜୀବନ ଫୁଙ୍କି ଦେଲା ଭଳି ସତେ ଜୀଅନ୍ତା ମୂର୍ଭି ଗଢ଼ିଛନ୍ତି । ଜଣେ 
କୁମ୍ଭାର ମାଟିରୁ ଅଭୁତ ଜିନିଷ ଗଢ଼ିଛି । ଯାହାର ମୂଲ୍ୟ ଢେର ବେଶି ହେବ ବୋଲି 
ମୁଁ ଭାବିଥୁଲି; କିନ୍ତୁ ପଚାରି ବୁଝିଲି, ତାହାର ଦାମ୍‌ ଅଛ ପଇସା କେତେଟା ମାତ୍ର । 
ଜଣେ ଭଉଣୀ ସେଦିନ ହାତୀଦାନ୍ତର ଛୋଟିଆ କୃଷ୍ଣମୂର୍ଭି କିଣିଥୁଲା- ସେ ଶ୍ରୀକୃଷ୍ଣଙ୍କୁ 
ପୂଜା କରୁ ନ ଥୁଲା । କିଛ ଏବେ ସେ ସେହି ଛୋଟିଆ ମୂର୍ଭିଟିକୁ ପୂଜିବାକୁ ଆରମ୍ଭ 
କଲାଣି ।”” 

୬୦ ଗାନ୍ଧୀ ଓ ଉତ୍କଳ 


ଗାନ୍ଧୀ ସେବା ସଂଘର ପୂନର୍ଗଠନ ସଙ୍ଗେ ସଙ୍ଗେ ସେବା ସଂଘର କର୍ମୀମାନଙ୍କର 
ଏକ ବାର୍ଷିକ ସମ୍ମିଳନୀ ବସିବାର ଆରମ୍ଭ ହୋଇଥୁଲା । ଏ ସମ୍ମିଳନୀ ସାତ ଦିନ 
ପାଇଁ ବସୁଥଲା । ଗାନ୍ଧୀ ସେଠି ସାତ ଦିନ ଯାକ ରହନ୍ତି । ଭାରତର ଚାରିଆଡ଼ୁ ଗାନ୍ଧୀ 
ସେବା ସଂଘର ସଭ୍ୟମାନେ ଏକତ୍ରିତ ହୋଇଥା'ନ୍ତି । ସତ୍ୟ ଅହିଂସାର ପ୍ରୟୋଗ 
ସମ୍ବନ୍ଧରେ ଆଲୋଚନା ହୋଇଥାଏ । ପ୍ରଥମ ସମ୍ମିଳନୀ ମଧ୍ଯପ୍ରଦେଶର ସାଏଲି ଗ୍ରାମରେ 
ବସିଥୂଲା । ପର ବୈଠକ କର୍ଣ୍ଣାଟକକୁ ନିମନ୍ତ୍ରଣ କରି ନେଇଥୁଲେ । ଏହି ଦ୍ଵିତୀୟ 
ବୈଠକ କର୍ଣ୍ଣାଟକର ହୁଦଲୀ ଗ୍ରାମରେ ବସିଥୁଲା । ହୃଦଲୀଠାରେ ଗାନ୍ଧୀଙ୍କ ବିଶିଷ୍ଠ 
ସହକର୍ମୀ ଶ୍ରୀ ଗଙ୍ଗାଧର ରାଓ ଦେଶପାଶ୍ଡେଜୀଙ୍କ ଆଶ୍ରମ ଓ କର୍ମକେନ୍ଦ୍ର ଥଲା । ସେ 
ବୈଠକକୁ ଓଡ଼ିଶାରୁ କେତେ ଜଣ ଯାଇଥୁୂଲେ । ସେଠାରେ ପର ବୈଠକ ଉତ୍କଳରେ 
ବସାଇବା ପାଇଁ ପ୍ରସ୍ତାବ ଅଣା ଯାଇଥଲା । ଯୁକ୍ତ ପ୍ରଦେଶ ଓ ବଙ୍ଗଳାରୁ ମଧ୍ଯ ନିମନ୍ତ୍ରଣ 
ହୋଇଥାଏ । ଚାରିଆଡ଼ୁ ଯେସବୁ ସଭ୍ୟ ଯାଂନ୍ତି, ତାଙ୍କୁ ସଂଘ ବାଟଖର୍୍ଚ ଦେଉଥୁଲା; 
ମାତ୍ର ସେହି ବର୍ଷଠୁ ଠିକ ହେଲା ଯେ ଯେଉଁ ପ୍ରଦେଶ ଡାକିବ, ସେହି ପ୍ରଦେଶ ସେ 
ଖର୍ଚ୍ଚ ଦେବ | ସେଥୁରେ ଉତ୍କଳର କର୍ମୀମାନେ ରାଜି ହୋଇ ନିମନ୍ତ୍ରଣ ଦେଇଥୁଲେ । 
ଶେଷ ନିଷ୍ପତ୍ତି ଗାନ୍ଧୀଙ୍କ ଉପରେ ଥାଏ । ଯେତେବେଳେ ଏ ପ୍ରଶ୍ନ ତାଙ୍କ ଆଗରେ 
ରଖାଗଲା, ସେ ହୁ କରି କହି ପକାଇଲେ, “ ସମ୍ମିଳନୀ ନିଶ୍ଚୟ ଉତ୍କଳରେ ବସିବା 
ଉଚିତ । ଉତ୍କଳର ଏହା ଆବଶ୍ୟକ ।” ¬ ଗାନ୍ଧୀଙ୍କ ସୁପାରିଶ୍‌ ଶୁଣି ଅନ୍ୟ ପ୍ରଦେଶମାନେ 
ଆପଣା ଆପଣା ଦାବି ଉଠାଇ ନେଇଥୁଲେ । 


ସେହି ହୃଦଲୀଠାରେ ସମସ୍ତେ ବିଦାୟ ହୋଇଯିବା ପୂର୍ବରୁ ଗାନ୍ଧୀ ଉତ୍କଳ 
କର୍ମୀଙ୍କୁ ଡକାଇ ନେଇ ସମ୍ମିଳନୀର ଆୟୋଜନ ବିଷୟରେ ପରାମର୍ଶ ଦେଇଥ୍‌ଲେ । 
ସମ୍ମିଳନୀ ଏକ ଗାଁ” କେନ୍ଦ୍ରରେ ବସିବାର କଥା ରେଲ ଷ୍ଟେସନ ପାଖ ହେଲେ ଭଲ 
ହେବ । କେତୋଟି ବିଶେଷ ଆୟୋଜନ କରିବାକୁ ହେବ — ପ୍ରଥମେ ଗାଇଦୂଧ, 
ଗୁଆଘିଅର ବ୍ୟବସ୍ଥା ହେବ । କାରଣ, ସଂଘର ନୀତି ଅନୁସାରେ ଅନେକ କର୍ମୀ 
ମଇଁଷିଦୁଧ ବା ଘିଅ ବ୍ୟବହାର କରନ୍ତି ନାହିଁ । ଗାନ୍ଧୀ ଗାଇ ମଇଁଷି ଭିତରେ ଗାଇକୁ 
ଅଧ୍ବକ ଉଚ୍ଚ ସ୍ଥାନ ଦିଅନ୍ତି । ସେ ତ କହନ୍ତି “ମଇଁଷିଦୁଧ ଅଧୁକ ଚଳିବାରୁ ଗାଇ ମରି 
ହଜି ଯାଉଛନ୍ତି ଏବଂ ଗୋ ଜାତିର ଉନ୍ନତି ପାଇଁ ମଇଁଷିଦୁଧ ବର୍ଜନ ଗୋଟିଏ 
ଉପାୟ ।””? ସେଥ୍‌ ଯୋଗୁ ଏ ସମ୍ମିଳନୀରେ ଗାଇଦୁଧ, ଗାଇଘିଅ ବ୍ଯବହାର 
ହୋଇଥାଏ ।! ଦ୍ଵିତୀୟରେ ସଂଘର ଆଦର୍ଶ ସ୍କାବଲମ୍ବନ ଥ୍‌ବାରୁ ସମ୍ମିଳନୀରେ ଘରତିୟାରି 

ଗାନ୍ଧୀ ଓ ଉତ୍କଳ ୬୧ 


ଜିନିଷଠୁ ଆରମ୍ଭ କରି ପରିବାପତ୍ର ଇତ୍ୟାଦି ସବୁ ଚିଜ ସେହି ଅଞ୍ଚଳରୁ ଭପ୍ପନ୍ନ 
ହୋଇଥୁବା ଉଚିତ । ଏଥ୍‌ ପାଇଁ ବର୍ଷକ ଆଗରୁ ଉଦ୍ୟମ କରିବାକୁ ଗାନ୍ଧୀ ପରାମର୍ଶ 
ଦେଇଥୁଲେ । ତୃତୀୟରେ, ସମ୍ମିଳନୀ ବେଳେ ଏକ ଖଦୀ ଓ ଗ୍ରାମଶିଳ୍ପର ପ୍ରଦର୍ଶନୀ 
ହେବ ¬ ପ୍ରଦେଶରେ କେଉଁ କେଉଁ ଉଦ୍ୟୋଗ ଧନ୍ଦା ବଞ୍ଚ ରହିଛି ଏବଂ ସେ ସବୁର 
କଣ ଉନ୍ନତି ହେଉଛି ଓ ସେ ପ୍ରଦେଶର ଖଦୀକାମ କେତେଦୂର ଆଗେଇଛି, ତାହା 
ସାଧାରଣ ଲୋକଙ୍କୁ ଓ କର୍ମୀମାନଙ୍କୁ ଦେଖାଇବା ପାଇଁ ଏ ପ୍ରଦର୍ଶନୀ ନିତାନ୍ତ ଲୋଡ଼ା । 
ଚତୁର୍ଥରେ, ଏ ସବୁ କାମ ହେବ ¬ ଅଥଚ ସମ୍ମିଳନୀର ଖର୍ଚ୍ଚ ପାଞ୍ଚ ହଜାର ଟଙ୍କାରୁ 
ବେଶି ହେବ ନାହିଁ । ଏହି ମର୍ମରେ ଗାନ୍ଧୀଙ୍କର ପରାମର୍ଶ ମିଳିଥୁଲା "। 


(ec) 

ପୁରୀ ଜିଲ୍ଲାର ଡେଲାଙ୍ଗ ଷ୍ଟେସନ ପାଖ ବେରବୋଇଠାରେ ପଶ୍ଡିତ କୃପାସିନ୍ଧୁ 
ହୋତାଙ୍କର ସେବାକୁଟୀର ଥୁଲା । ତାହା ଗାନ୍ଧୀ ସେବାସଂଘର ଏକ କେନ୍ଦ୍ର ଥଲା । 
ସେହିଠାରେ ଗାନ୍ଧୀ ସେବାସଂଘ ସମ୍ମିଳନୀ ବସିବାର ସ୍ଥିର ହୋଇଥୁଲା । ସବୁ 
ଆୟୋଜନ ସୁରୁଖୁରୁରେ ହୋଇ ଯାଇଥଲା ! ସମ୍ମିଳନୀକୁ ଆସୁଥ୍‌ବା କର୍ମୀମାନଙ୍କ 
ପାଇଁ ପଡ଼ିଆରେ ତାଟିଘର ତୟାର ହୋଇଥାଏ । ତାହାରି ଭିତରେ ଗାନ୍ଧୀଜୀଙ୍କ ପାଇଁ 
ମଧ୍ଯ ସେମିତି କୃଡ଼ିଆଟିଏ ରଖା ଯାଇଥାଏ | ସେଥୁରେ ଗାନ୍ଧୀ ସାତଦିନ ରହିଲେ । 
ପାଗ ଖରାପ ଯୋଗୁ ବା କାମ ସରିଯିବା ଯୋଗୁ ଅନ୍ୟତ୍ର ସମ୍ମିଳନୀ ସାତଦିନ ନ 
ପୂରୁଣୁ ୪।୫ ଦିନେ ବି ସରି ଯାଇଥାଏ । ମାତ୍ର ଏଥର ପୂରା ସାତଦିନ ଚାଲିଥୁଲା । 
ସମ୍ମିଳନୀର ଏକ ରିପୋଟ ଗାନ୍ଧୀ ସେବା ସଂଘ ତରଫରୁ ପ୍ରକାଶିତ ହୋଇଛି । 


୧୯୩୮ ମାର୍ଚ୍ଚ ୨୫ ତାରିଖରେ ସମ୍ମିଳନୀ ଆରମ୍ଭ ହୋଇଥଲା । ସମ୍ମିଳନୀ 
ସଙ୍ଗେ ସଙ୍ଗେ ଏକ ପ୍ରଦର୍ଶନୀର ଆୟୋଜନ ହୋଇଥଲା । ପ୍ରଥମ ଦିନ ପତାକା 
ଉତ୍ତୋଳନ ସର୍ଦ୍ଦାର ବଲ୍ଲଭଭାଇଙ୍କ ହାତରେ ହୋଇ ସାରିବା ପରେ ପରେ ଗାନ୍ଧୀ 
ପ୍ରଦର୍ଶନୀ ଖୋଲିଥୂଲେ । ପ୍ରଦର୍ଶନୀ ଖୋଲିବା ପୂର୍ବରୁ ପ୍ରଦର୍ଶନୀ ଭିତରେ ବୁଲି ସବୁ 
ତନ୍ନ ତନ୍ନ କରି ଦେଖି ଆସିଥୂ୍‌ଲେ । ସେ ବକ୍ଧତାରେ କହିଥୁଲେ, “ଭାରତବର୍ଷ 
ଭିତରେ ଓଡ଼ିଶା ମୋର ପ୍ରିୟତମ ସ୍ଥାନ । ମୁଁ ଭାରତରେ ଗୋଡ଼ ଦେଲା ଦିନୁ ଓଡ଼ିଶାର 
ଦାରିଦ୍ର୍ୟ, ଓଡ଼ିଶାର ଦୃର୍ଭିକ୍ଷ କଥା ଶୁଣି ଆସିଛି । ସେହି ସଂକ୍ରାନ୍ତରେ ଠକ୍କର ବାପା 
ଓଡ଼ିଶାକୁ ଆସି ଦୁର୍ଭିକ୍ଷ ସାହାଯ୍ୟ କାମର ସଂଗଠନ କରିଥା'ନ୍ତି । ଓଡ଼ିଶାର କିଛି 

୬୨ ଗାନ୍ଧୀ ଓ ଉନ୍ମନ 


ସେବା କରିପାରିଲେ ଭାରତର ସେବା ହେବ ବୋଲି ମୁଁ ସେହି ସମୟରୁ ଉପଲବ୍ଧି 
କରିଥୁଲି । ପରେ ଓଡ଼ିଶା ତ ମୋ ପାଇଁ ଏକ ତୀର୍ଥ ହୋଇଥୁଲା । ସେଠି ଜଗନ୍ନାଥ 
ଅଛନ୍ତି ବୋଲି ତାହା ମୋର ତୀର୍ଥ ନୁହଁ; କାରଣ ସେ ଜଗନ୍ନାଥ ମନ୍ଦିର ଦୁଆର ତ 
ମତେ ବନ୍ଦ, ହରିଜନଙ୍କ ପାଇଁ ବନ୍ଦ | ଓଡ଼ିଶା ମୋର ତୀର୍ଥ । କାରଣ ଅସ୍କୃଶ୍ୟତା 
ଉଠାଇ ଦେବା ପାଇଁ ପ୍ରଚାରର ନୃଆଢ଼ଙ୍ଗରେ ବୁଲିବା ମୁଁ ସେଠାରୁ ଆରମ୍ଭ କରିଥୁଲି । 
ସନାତନୀମାନେ ମୋର ହରିଜନ ଆନ୍ଦୋଳନରେ ବିରକ୍ତ ହେବାର ମୁଁ ଶୁଣିଥଲି, 
ସେମାନେ ହିଂସା କରି ମୋତେ ବାଧା ଦେବାକୁ ବିଚାରୁଛନ୍ତି ବୋଲି ଶୁଣିଥଲି । ମୁଁ 
ମନରେ ବିଚାରିଥଲି ଯେ ସନାତନୀମାନେ ଯେବେ ମତେ ମାରି ଦେଇ ଏ କାମ 
କରିବାକୁ ଚାହୁଁଥିବେ, ତେବେ ତ ମୁଁ ରେଲ ଛାଡ଼ି, ମଟର ଛାଡ଼ି, ଚାଲି ଚାଲି ବୁଲିଲେ 
ତାଙ୍କର ସୁବିଧା ହେବ । ଉପରନ୍ତୁ ତୀର୍ଥଯାତ୍ରୀମାନେ ତ ରେଲ, ମଟରରେ ବୁଲନ୍ତି 
ନାହିଁ । ସେମାନେ ତ ତୀର୍ଥକୁ ଚାଲି ଚାଲି ଯାନ୍ତି, ତୁଣ୍ଡରେ ପ୍ରଭୁଙ୍କ ନାମ ଜପି, 
ସଂସାରର ଦୃଃଖକଷ୍ଟକୁ ପାଶୋରି ଯାଇ ଏବଂ ଆପଣାର ସେବାରୂପୀ ନୈବେଦ୍ଯ 
ଇରଶ୍ବରଙ୍କୁ ଭୋଗ ଦେବା ପାଇଁ ବାଟ ଚାଲି ଚାଲି ଯା'ନ୍ତି । ଆଜି ଯଦି ସନାତନୀ 
ଭାଇଙ୍କ କ୍ରୋଧ ଯୋଗୁଁ ପୁରୀରେ କିଛି ଗୋଳମାଳ ହୁଅନ୍ତା, ଆମେ କ”'ଣ ପଳେଇ 
ଯା'ନ୍ତେ ? ନାଁ, ଆମକୁ ତା' ସାମନାରେ ଠିଆ ହେବାକୁ ପଡ଼ନ୍ତା । ମୁଁ ଏ କାମ 
ରେଲ, ମଟରରେ କରି ପାରନ୍ତି ନାହିଁ: ସେଥ୍‌ ଯୋଗୁଁ ତ ମୁଁ ହରିଜନ ଗସ୍ତର ବାକୀ 
ଦିନତକ ପାଦରେ ଚାଲି ପୂରା କରି ଦେବାକୁ ସ୍ଥିର କରିଥୁଲି । ଜଗନ୍ନାଥଙ୍କ ମନ୍ଦିର ତ 
ଜଗତର ନାଥଙ୍କ ମନ୍ଦିର: ତାହା ତ ଭାରତରେ ସବୁଠାରୁ ବିଖ୍ୟାତ; କାରଣ ଶୁଣାଯାଏ 
ସେଠି ମଣିଷର ଭେଦାଭେଦ ଉଦ୍ଭେଇ ଯାଏ, ବ୍ରାହ୍ମଣ, ଚଣ୍ଡାଳ ପ୍ରଭୁଙ୍କ ଦର୍ଶନ ପାଇଁ 
ଠେଲାଠେଲି ହୋଇ ଯା'ନ୍ତି ଏବଂ ପ୍ରସାଦ ଛଡ଼ାଛଡ଼ି ହୋଇ ପାଇଥା'ନ୍ତି । ସମ୍ଭବତଃ 
ସେ କର୍ପୂର ଉଡ଼ି ଯାଇଛି, କନା ଖଣ୍ଡି ଖାଲି ପଡ଼ିଛି । ସେ ଖ୍ୟାତି ଏବେ ଶୁଣାକଥା 
ହୋଇଗଲାଣି । କାରଣ, ହରିଜନଙ୍କୁ ତ ସେ ଦେଉଳକୁ ପଶିବାକୁ ଦିଆ ହେଉ 
ନାହିଁ । ମୁଁ ମନେ ମନେ ବିଚାରିଲି - ଯଦି ସେ ଜଗନ୍ନାଥଙ୍କ ଆଖି ଆଗରେ ଏ 
ଭେଦାଭେଦ ରହିଛି, ତେବେ ଡ ସେ ମୋର ନାଥ ହୋଇ ପାରିବେ ନାହିଁ । ମୁଁ ତ 
ବଡ଼ ଦେଉଳର ପୁରୁଣା ଖ୍ୟାତିକୁ ପୁଣି ପ୍ରତିଷ୍ଠା କରିବାକୁ ଚାହେ, ମୋର ସେ ଇଚ୍ଛା 
ଏବେ ସୁଦ୍ଧା ପୂରି ନାହିଁ । ଆପଣମାନଙ୍କୁ ସେଥୁରେ ସାହାଯ୍ୟ କରିବାକୁ ହେବ ।”” 


ଏୟା କହି ଗାନ୍ଧୀ ପ୍ରଦର୍ଶନୀ କଥା କହିଥୁୂଲେ । ଓଡ଼ିଶା କ'ଣ ଥୁଲା, କ'ଣ 

ଗାନ୍ଧୀ ଓ ଉନ୍ଳ ୬୩ 


ହେଲାଣି ଏବଂ କ'ଣ ହୋଇପାରେ ¬ ତାହାର ଏକ ଚିତ୍ର ଦେଇ ଗାନ୍ଧୀ କହିଥୂଲେ, 
ଓଡ଼ିଶାର ଲୋକେ ଅଫିମୀ ବୋଲି ଏକ ଅପବାଦ ଅଛି, ଏପରି କି ପଣ୍ତିତ ପାଠୁଆ 
ଲୋକେ ସୁଦ୍ଧା ଏଥୁରୁ ମୁକ୍ତ ନୁହନ୍ତି ବୋଲି ମୁଁ ଦଶବର୍ଷ ତଳେ ଦେଖିଥୂଲି । ଲୋକେ 
ମଧ୍ଯ ଆଳସ୍ୟ, ଜଡ଼ତାରେ ବୃଡ଼ି ରହିଛନ୍ତି । ଆଜି ଓଡ଼ିଶା ଏହି ଅଫିମ, ଆଳସ୍ୟ, 
ଜଡ଼ତା ପାଇଁ କାଙ୍ଗାଳ ଦେଶ । ଏହି ପ୍ରଦର୍ଶନୀ ଦେଖି ମୋର ଆଶା ହେଉଛି, 
ଓଡ଼ିଶା ଏସବୁ ପାପରୁ ମୁକ୍ତ ହୋଇ ପାରିବ: ପୁଣି ସେ ସୁଖସମୃଦ୍ଧିର ଦେଶ ହୋଇ 
ପାରିବ । ଯେ ଗାଁଲୋକେ ଏ ପ୍ରଦର୍ଶନୀ ଦେଖି ଆସିବେ ତାଙ୍କର ଦେଶର ଶସ୍ତି 
ସେ ବୁଝିପାରିବେ, ତାଙ୍କ ଦେଶରେ କ'ଣ ଅଛି ସେ ଦିଗରେ ତାଙ୍କ ଆଖି ଫିଟିଯିବ । 
ଓଡ଼ିଶାର କର୍ମୀମାନେ ସରକାରଙ୍କ ସହଯୋଗରେ ଏଭଳି ଏକ ପ୍ରଦର୍ଶନୀ ଗଢ଼ି ଠିଆ 
କରି ଦେଇଛନ୍ତି, ଯେଉଥ୍‌ରୁ ସ୍ତ୍ରୀ ପୁରୁଷ, ବାଳବୃଦ୍ଧ ସମସ୍ତେ ଶିଖୁ ପାରିବେ । 
“ମଣିଷ କେତେ ଗୁଡ଼ିଏ ବିଷୟରେ ପଶୁଠାରୁ ସ୍ଵତନ୍ତ୍ର । ସ୍ଵର୍ଗୀୟ ମଧୁସୂଦନ 
ଦାସ କହିଥୂଲେ — ମଣିଷ ଓ ପଶୁ ଭିତରେ ତାଙ୍କର ଶରୀରର ଗଠନ ଭେଦଟା 
ବଡ଼ ଗୋଟାଏ ଭେଦ । ମଣିଷର ହାତ ଗୋଡ଼ ଅଛି ଏବଂ ସେ ତାହା ବୃଦ୍ଧିର 
ସହିତ, କଳାର ସହିତ ବ୍ୟବହାର କରିଥାଏ । ସେ ଯଦି କେବଳ କୃଷି ଉପରେ 
ପୂରାପୂରି ନିର୍ଭର କରେ, ତେବେ ତାକୁ ଭଗବାନ ଯେ ଦଶ ଆଚୁଠି ଦେଇଛନ୍ତି, 
ସେଗୁଡ଼ିକ ସେ କାମରେ ଲଗାଇପାରିବ ନାହିଁ । ହାତରେ, ଆଇୁଠିରେ କାମ କରି 
ଆଉ କିଛି ନ ପୂରେଇଲେ, କେବଳ ଚାଷରେ ଆମେ ପୋଷି ହୋଇ ପାରିବା 
ନାହିଁ । ମଣିଷର ହାତ, ମଣିଷର ଆଙ୍କୁଠି ସାହାଯ୍ୟରେ ସେ କ'ଣ ଉତ୍ପନ୍ନ କରିପାରିବ, 
ସେଥୂରୁ ଦେଶର ଆୟ କେମିତି ବଢ଼ିବ, ତାହା ଆମେ ଏହି ପ୍ରଦର୍ଶନୀରୁ ଦେଖିପାରିବା ! 
ସେଥୁ ଯୋଗୁଁ ତ ମୋର ଅନୁରୋଧ, ଆପଣମାନେ ସମସ୍ତେ, ପ୍ରତ୍ୟେକ ଲୋକ, ଏ 
ପ୍ରଦର୍ଶନୀକୁ ଯାଇ ବୁଲି ଓଦଖନ୍ତୁ, ବାରମ୍ବାର ଦେଖନ୍ତୁ ଏବଂ ଯାହା ସାହାଯ୍ୟରେ ଏ 
ଦେଶର ଦୁଃଖ ଯିବ, ଆପଣ ସେମିତି ଗୋଟିଏ ଧନ୍ଦା ବାଛି ନିଅନ୍ତୁ ।” 
ସେତିକିରେ ତାଙ୍କ ମନ ତୃପ୍ତ ହୋଇ ନ ଥୁଲା । ପୁଣି ଦୁଇଦିନ ପରେ ଆଉ 
ଥରେ ଯାଇ ଅନେକ ବେଳ ଯାଏ ରହି ପ୍ରଦର୍ଶନୀ ଦେଖିଥୂଲେ । ଏଥୁରେ ଓଡ଼ିଶାର 
ସବୁ ଅଞ୍ଚଳର ଖଦୀ ଓ ଗ୍ରାମ ଉଦ୍ୟୋଗର ନମୁନା ତ ଅଣାଯାଇ ରଖା ହୋଇଥଲା; 
କିନ୍ତୁ ସବୁଠାରୁ ସୁନ୍ଦର ହୋଇଥୁଲା ‘କାମ ଦେଖାଇବା” ବିଭାଗଟି ।! ଏ ବିଭାଗରେ 

D୪ ଗାନ୍ଧୀ ଓ ଉତ୍କଳ 


କେବଜ ନମୁନା ନୁହେଁ, ଉପରନ୍ତୁ ସେ ଅଞ୍ଚଳର କାରିଗରଙ୍କୁ ଅଣାଯାଇ ସେହିଠାରେ 
ସବୁ ତିଆରି କରିବାରେ ଲଗାଇ ଦିଆଯାଇଥୁଲା । ପ୍ରଦର୍ଶନୀ ଦେଖିବା ପାଇଁ ଦି' ପଇସା 
ଟିକଟ ହୋଇଥଲା । ଗାନ୍ଧୀ ମଧ୍ୟ ଆଗରୁ ସେକଥା ପରାମର୍ଶ ଦେଇଥୁଲେ । ତାଙ୍କର 
ଇଚ୍ଛା ¬ ଯେଉଠାରେ ଏମିତି ସମ୍ମିଳନୀ ଇତ୍ୟାଦି ହେବ, ସେଠାରେ ଏଭଳି ପ୍ରଦର୍ଶନୀ 
ହେବ ଓ ବିଶେଷ କରି ଏଭଳି କର୍ମୀଙ୍କ ସମ୍ମିଳନୀରେ, ସାଧାରଣ ଲୋକଙ୍କ ଦେଖିବା 
ପାଇଁ ଏପରି କିଛି ନ କଲେ ଚଳିବ ନାହିଁ । ଅଥଚ ଦି'ଚାରି ପଇସା ପ୍ରବେଶ ମୂଲ୍ୟ 
କରିଦେଲେ ପ୍ରଦର୍ଶନୀ ଖର୍ଚ୍ଚ ମଧ୍ଯ ଉଠିଯିବ । 

ସେଥର ସମ୍ମିଳନୀରେ ଦୁଇଟି ବଡ଼ କଥା ଆଲୋଚନା ହୋଇଥଲା । 
ସେତେବେଳେ ତ କଟ୍ରେସମନ୍ତ୍ରୀଙ୍କ ଅମଳ ଚାଲିଥାଏ । ସାତଟା ପ୍ରଦେଶରେ କଂଗ୍ରେସ 
ଲାଟସଭାରେ ଅଧୁକ ସ୍ଥାନ ଦଖଲ କରିଥୁବାରୁ, କଂଗ୍ରେସ ଲୋକେ ମନ୍ତ୍ରୀ ହୋଇ 
ଶାସନ ଚଳଉଥୁଲେ । କିନ୍ତୁ ଗାନ୍ଧୀଙ୍କର କଂଗ୍ରେସ ଶାସନ ବା ରାମରାଜ୍ୟର ଯେ 
କଳ୍ପନା ଥୁଲା, ତାହା ନ ହେବାରୁ ଗାନ୍ଧୀଙ୍କ ମନ ତ ମାନୁ ନ ଥୁଲା, ବରଂ ଓଲଟା ମନ 
ଦୁଃଖ ହୋଇଥାଏ । “କଂଗ୍ରେସ ଲୋକେ ଶାସନ ଚଳାନ୍ତୁ'— ଗାନ୍ଧୀ ତାହା ସମର୍ଥନ 
କରିବାର ପ୍ରଧାନ ଉଦ୍ଦେଶ୍ୟ ତାଙ୍କ ମନରେ ଥଲା, ଅହିଂସା ଶାସନ ଚଳିବ — 
ତାଙ୍କର ଅନେକ ଦିନର କଳ୍ପନା କାର୍ଯ୍ୟରେ ପରିଣତ ହେବ”! । କିନ୍ତୁ ସେଥୁ ପାଇଁ 
କଂଗ୍ରେସ କମିଟିମାନଙ୍କର ଯେଭଳି ସଙ୍ଗଠନ ଲୋଡ଼ା ଏବଂ ମନ୍ତ୍ରୀମାନଙ୍କର ଯେଭଳି 
ନିଷ୍ଠା ଓ ତେଜରେ କାମ କରିବାର କଥା, ତାହା ହୋଇପାରି ନ ଥୁଲା | ସେତେବେଳେ 
ବଡ଼ କଥା ହୋଇଥାଏ ¬ ହିନ୍ଦୁ ମୁସଲମାନ କଳି; ସ୍ଥାନେ ସ୍ଥାନେ ପିଟାପିଟି, ମରାମରି 
ଲାଗୁଥାଏ । ଗାନ୍ଧୀଙ୍କର ଇଚ୍ଛା ¬ ଏ ସବୁ ଗୋଳମାଳକୁ ମନ୍ତ୍ରୀମାନେ ଶାନ୍ତିରେ, 
ଅହିଂସା ଉପାୟରେ ତୁଟାନ୍ତୁ: ଶାନ୍ତି ସେନା ଗଢ଼ି, ସାଧାରଣ ପୁଲିସ ବା ଫୌଜଙ୍କ 
ଗୁଳି, ବନ୍ଧକର ସାହାଯ୍ୟ ନ ନେଇ ଏସବୁ କଳିଗୋଳ ବନ୍ଦ କରାନ୍ତୁ । କିନ୍ତୁ ମନ୍ତ୍ରୀମାନେ 
ପୂର୍ବବତ୍ଧ ଇଂରାଜୀ ଶାସନ ନୀତିରେ ଗୁଳି, ବନ୍ଧକରେ ସବୁ ଚାପି ଦେଉଥୁଲେ । 
ଗାନ୍ଧୀ ସେବା ସଂଘର କର୍ମୀମାନଙ୍କର ଏ ଅବସ୍ଥାରେ କରଁବ୍ୟ କ'ଣ — ସେହି 
ବିଷୟର ବିଚାର ପଡ଼ିଥୁଲା । ଗାନ୍ଧୀ ଏକ ଶାନ୍ତି ସେନା ଗଢ଼ିବାର ପ୍ରସ୍ତାବ କରିଥୁଲେ । 
ଏମାନେ କଳି ସ୍ଥାନକୁ ଯାଇ ନିଜର ପ୍ରାଣକୁ ମୂର୍ଚି ଶାନ୍ତି ସ୍ଥାପନ କରିବାକୁ ଚେଷ୍ଟା 
କରିବେ । 

ଗାନ୍ଧୀ ଓ ଉକ୍କଳ D୫ 


(9°) 

ଗାନ୍ଧୀ ମାର୍ଚ୍ଚ ତା ୨୫ ରିଖ ଦିନ ସମ୍ମିଳନୀରେ ପ୍ରାରମ୍ଭିକ ବକ୍ତାରେ ଏହି 
ମର୍ମରେ କହିଥୁଲେ, ... ““ ଆମର ଲକ୍ଷ୍ୟ ଆଡ଼କୁ ଆମେ ପ୍ରତିଦିନ ଆଗେଇ ଗଲା 
ପରି ଆମକୁ ଲାଗୁଛି ? ଆମେ ଆଗେ ଯେତେ ଥର ବିରକ୍ତ ହେଉଥୂଲେ, ଯେତେ 
ଥର ରାଗି ଯାଉଥୁଲେ, ଏବେ ତା'ଠୁ କମ୍‌ ବିରକ୍ତ ହେଉଛୁ କି, କମ୍‌ ରାଗି ଯାଉଛୁ 
କି ? ଆପେ ଆପଣାକୁ ଏହିଭଳି ପ୍ରଶ୍ନ ବାରମ୍ବାର ପଚାରିବା ଉଚିତ । କାରଣ, 
ଅହିଂସାର ବାଟ କ୍ଷୁରଧାର ଭଳି । ଆମର ପ୍ରତିଦିନ ଖାଇବାଠାରୁ ତା'ର ଅଭ୍ୟାସ 
କରିବା ବଡ଼ । ଠିକ୍‌ ଠିକ ଖାଉଥୂଲେ, ଖାଦ୍ୟ ଦେହକୁ ବଞ୍ଚେଇ ରଖେ । ସେମିତି 
ଅହିଂସାର ଠିକ୍‌ ଠିକ୍‌ ଅଭ୍ଯାସ କଲେ, ଆତ୍ମାକୁ ବଞ୍ଚେଇ ରଖେ । ଦେହ ପାଇଁ 
ଖାଦ୍ୟକୁ ନିଧାର୍ଯ୍ୟ ସମୟରେ ଓ ପରିମାଣରେ ଖାଇବାକୁ ହୁଏ, କିନ୍ତୁ ଅହିଂସା ଆତ୍ମାର 
ଖାଦ୍ୟ, ତାକୁ ସବୁବେଳେ ଖାଇବାର କଥା । ସେଥୁରେ ପେଟ ପୂରିଯିବାର କୌଣସି 
ପ୍ରଶ୍ନ ନାହିଁ । ଯେଉଁ ଲକ୍ଷ୍ୟକୁ ମୁଁ ଅନୁସରଣ କରୁଛି, ତାହାର ଜ୍ଞାନ ମୋର ପ୍ରତି 
ମୁହୂର୍ଭରେ ଥୁବା ଆବଶ୍ୟକ ଏବଂ ସେହି ଲକ୍ଷ୍ୟ ଦୃଷ୍ଟିରେ ଆପଣାକୁ ବାରମ୍ବାର 
ପରୀକ୍ଷା କରିବା ଉଚିତ । 


ଅହିଂସାର ପ୍ରଥମ ସୋପାନ- ଆମେ ଆପଣା ଆପଣା ଭିତରେ ଦୈନନ୍ଦିନ 
ଜୀବନରେ ସତ କହିବା: ସହିଷ୍ୁୁ ହେବା: ବିନୟ, ପ୍ରେମ ଓ ଦୟାର ସହିତ ଆଚରଣ 
କରିବା । ଇଂରାଜିରେ କହନ୍ତି ସାଧୁତା ¬ ସବୁଠାରୁ ଭଲ କୌଶଳ: କିନ୍ତୁ ଅହିଂସା 
ଦୃଷ୍ଟିରେ ସାଧୁତା କେବଳ କୌଶଳ ନୁହେଁ; କୌଶଳ ତ ବଦଳି ଯାଇପାରେ, ବଦଳି 
ବି ଯାଏ । କିନ୍ତୁ ଅହିଂସା ତ ଏକ ନୀତି, ଏକ ଧର୍ମ, ତାହା ବଦଳେ ନାହିଁ — ତାହା 
ଅଟଳ । ତମର ଚାରିଆଡ଼େ ହିଂସା ଜକୁଥଲେ ମଧ୍ଯ ଅହିଂସାକୁ ପାଳିବାକୁ ପଡ଼ିଥାଏ । 
ଅହିଂସ ଲୋକ ସଙ୍ଗେ ଅହିଂସା ଆଚରିବାରେ ବାହାଦୂରୀ ନାହିଁ ବରଂ ସେତେବେଳେ 
ତାହା ଅହିଂସା କି ନୁହେଁ ଓ ତାହା କହିବା କଠିନ ହୋଇଥାଏ । କିନ୍ତୁ ଅହିଂସା 
ଯେତେବେଳେ ହିଂସାର ମୁହାଁମୁହିଁ ହୁଏ, ସେତେବେଳେ ଦୁହେଁଯାକ ବାରି 
ହୋଇଯା'ନ୍ତି । ଆମେ ସବୁବେଳେ ସଚେତ ନ ଥଲେ, ସବୁବେଳେ ସତର୍କ ନ 
ଥିଲେ, ସବୁବେଳେ ସଚେଷ୍ଟ ନ ଥୁଲେ, ସେତକ କରିପାରିବା ନାହିଁ । 

୬୬ ଗାନ୍ଧୀ ଓ ଉନଳ 


ଯୁକ୍ତ ପ୍ରଦେଶରେ ଯେ ମାରପିଟ ହୋଇ ଯାଇଛି, ତାହା ମୋ ମନକୁ ଅଡି 
ବାଧିଛି ।... ମତେ ଲାଗିଲା ଯେ ଆମେ ଲକ୍ଷ୍ୟ ଆଡ଼କୁ ନ ଯାଇ, ଲକ୍ଷ୍ୟଠୁ ଦୂରକୁ 
ଚାଲି ଯାଉଛୁ । ହରିପୁରା କଂଗ୍ରେସ ଦେଖି ମୋର ତ ଆଶା ହୋଇଥୂଲା ଯେ ଆମର 
ବଳ ବଢୁଛି ଏବଂ ଆମର ଦୁର୍ବଳତା ସନତ୍ତ୍ଳେ ମୁଁ ନିଜ ଜୀବନରେ ସ୍ଵରାଜ୍ୟ ଦେଖି 
ପାରିବି । ବର୍ଷକ ଭିତରେ ସେତକ ବଳ ଆମେ ଅର୍ଚଚି ପାରିବା ବୋଲି ମୁଁ ଭାବିଥୂଲି । 
କିନ୍ତୁ ଆଲହାବାଦ୍ଵ ପ୍ରଭୃତି ସ୍ଥାନରେ ଯେସବୁ ଦଙ୍ଗା, ମାରପିଟ ହେଲା; ସେଥୂରେ 
ମତେ ଶକ୍ତ ଆଘାତ ଲାଗିଛି । ବଡ଼ ଲଜ଼ାର କଥା — ଆମେ ପୁଲିସ ଓ ଫୌଜଙ୍କର 
ସାହାଯ୍ୟ ନେବାକୁ ବାଧ୍ୟ ହୋଇଥୁଲୁ... | 

ସେଥୁ ଯୋଗୁଁ ତ ମୁଁ ଆପଣମାନଙ୍କୁ ପଚାରୁଛି, ନିଜକୁ ପଚାରୁଛି ¬ ଯେ 
ଆମର ଅହିଂସା, ଦୁର୍ବଳର ଅହିଂସା ନା ସବଳର ଅହିଂସା ? ଆମର ଅହିଂସା ତ 
ସବଳର ଅହିଂସା ହେବା ଉଚିତ । ଏହା ଦୁର୍ବଳ ହାତରେ ବି କିଛି କାମ ଦେବ, 
ଏଥୁରେ ସହେହ ନାହିଁ । ଆମ ଭିତରେ ଅହିଂସା ବି କେତେକ କାମ କରିଛି । କିନ୍ତୁ 
ତାହା ଯେତେବେଳେ ଆମ ଦୁର୍ବଳତାକୁ ଘୋଡ଼େଇବାର ଆବରଣ ହୋଇଯାଏ, 
ସେତେବେଳେ ତାହା ଆମକୁ ଦୁର୍ବଳ କରିପକାଏ । ଏଭଳି ଦୁର୍ବଳତାଠାରୁ ଶରୀରବଳ 
ପ୍ରୟୋଗରେ ସାହସ ଢେର୍‌ ଭଲ । ଲଢ଼ୁ ଲଢ଼ୁ ମରିଯିବା- ଡରି ମରିବାଠାରୁ ଢେର୍‌ 
ଭଲ । ଆମେ ସମସ୍ତେ ସମ୍ଭବତଃ ମୂଳରେ ପଶୁ ଥୂଲୁ ଏବଂ ଧୀରେ ଧୀରେ ଆମର 
ବିକାଶ ହୋଇ ଆମେ ମଣିଷ ହୋଇଛୁ ବୋଲି ମୋର ବିଶ୍ଧାସ । ଅତଏବ ଆମେ 
ପଶୁବଳ ନେଇ ଜନ୍ମ ହୋଇଥାଉ ସତ, କିନୁୁ ସଙ୍ଗେ ସଙ୍ଗେ ଆମ ଭିତରର ଭଗବାନଙ୍କୁ 
ଉପଲବ୍ଧି କରିବାକୁ ବି ଜନ୍ମ ହୋଇଥାଉ । ତାହା ହିଁ ପୁରୁଷାର୍ଥ ଏବଂ ତାହା ହିଁ 
ପଶୁଜାତିରୁ ମଣିଷକୁ ଅଲଗା କରିଦେଉଛି । ଭଗବାନଙ୍କୁ ଜାଣିବା ଅଥ ଜୀବଜଗତରେ 
ସବୁଥୁରେ ତାଙ୍କୁ ଦେଖୁବା- ଅର୍ଥାଡ଼ ସମସ୍ତ ସୃଷ୍ଟି ସଙ୍ଗେ ନିଜର ଏଁକ୍ୟ ଉପଲବ୍ଧି 
କରିବା । ଆମେ ସ୍ଟେଚ୍ଛାରେ ଶରୀରବଳକୁ ଛାଡ଼ି, ଆମ ଭିତରେ ଲୁଚିଥୂବା ଅହିଂସାକୁ 
ବାହାର ନ କଲେ, ଆମେ ଏ ଏଁକ୍ୟକୁ ଅନୁଭବ କରିପାରିବା ନାହିଁ । ଏହା କେବଳ 
ଶକ୍ତିରୁ ଜନ୍ନିପାରେ । ଆମର ଏହି ସବଳର ଅହିଂସା ଅଛି କି ? ଆମେ ତାକୁ 
ଅସମ୍ଭବ ଆଦର୍ଶ ବୋଲି ଛାଡ଼ି ଦେଇପାରୁ ଏବଂ ତା” ବଦଳରେ ହିଂସାକୁ ଆଶ୍ରା 
କରିପାରୁ । 

ଗାନ୍ଧୀ ଓ ଉତ୍କଳ ୬୭ 


ଅହିଂସା ଯଦି ସବଳର ଅସ୍ତ ତେବେ ତାହାର କେତେକ ପରିଣାମ ହେବ 
ହିଁ ହେବ ହିନ୍ଦୁ ମୁସଲମାନଙ୍କ ଭିତରେ ଯେ ଭେଦଭାବ ବଢ଼ୁଛି, ଯେ ମାରପିଟ 
ବଢ଼ୁଛି, ସେ ସବୁ ବନ୍ଦ କରିବାର ଶକ୍ତି ଆମର ଆସିବ... ।” 


ଏହି ସମୟରେ କଟଗ୍ରେସ ମନ୍ତ୍ରୀମଣ୍ଡଳ ସମ୍ପର୍କରେ ଆଉ ଏକ ଘଟଣାରେ 
ଗାନ୍ଧୀ ଏକ ଘୋଷଣା କରିଥଲେ ¬ ଯାହା ଅନେକଙ୍କର ମନେ ରହିବ । ଓଡ଼ିଶାର 
ଲାଟ ଛୁଟିରେ ଯାଉଥାନ୍ତି । ତାଙ୍କ ଜାଗାରେ ତାଙ୍କର ଜଣେ ତଳ ଗୋରା କର୍ମଚାରୀଙ୍କୁ 
ଲାଟ କରିବା ପ୍ରସ୍ତାବ ହୋଇଥୁଲା | ମାତ୍ର ଏ କର୍ମଚାରୀ ନିଜେ ଯେଉଁ ମନ୍ତ୍ରୀମାନଙ୍କ 
ଅଧୀନରେ କାମ କରୁଥଲେ, ସେ ପୁଣି ମନ୍ତ୍ରୀଙ୍କ ଉପରେ ଲାଟ ହେବେ- ଏହା 
ନିତାନ୍ତ ଅସୁନ୍ଦର କଥା ଥୁଲା । ମନ୍ତ୍ରିମଣ୍ଡଳ ତ ପ୍ରତିବାଦ କରିଥୁଲେ । ଗାନ୍ଧୀ ସେ 
ସମ୍ବନ୍ଧରେ ଖୁବ୍‌ ଜୋର କରି ଆପଣା ମତ ଜଣାଇ ଦେଇ କହିଥୂଲେ ଯେ ଏପରି 
ହେଲେ କଟ୍ରେସ ମନ୍ତ୍ରିତ୍ଵ ଛାଡ଼ିଦେବ ଏବଂ ପୁଣି ଶାସନ ସଙ୍କଟ ଉପୁଜିବ । ଏହା 
ଫଳରେ ବଡ଼ଲାଟ କଥାଟାକୁ ଉଠିବାକୁ ଦେଲେ ନାହିଁ, ଓଡ଼ିଶା ଲାଟଙ୍କ ଛୁଟି ବନ୍ଦ 
ହୋଇଗଲା । 


(୨୧) 

ଆଉ ଗୋଟିଏ ବିଷୟ ସମ୍ମିଳନୀର ସମସ୍ତ ବାତାବରଣକୁ ପ୍ରଭାବିତ କରିଥଲା । 
ଗାନ୍ଧୀଙ୍କ କେତେକ ନିକଟର ଲୋକ ପିଲାଛୁଆଙ୍କୁ ନେଇ ପୁରୀ ଦେଖିବାକୁ ଯାଇ 
ମନ୍ଦିର ଭିତରେ ପଶିଥୂଲେ । ଗାନ୍ଧୀ ସବୁଦିନେ କହନ୍ତି ଯେ ଯେଉଁ ମନ୍ଦିରକୁ ହରିଜନ 
ଯାଇ ପାରିବେ ନାହିଁ, ସେ ମନ୍ଦିରକୁ ହରିଜନ କର୍ମୀଙ୍କର ଯିବା ଉଚିତ ନୁହଁ । ପୁରୀ 
ମନ୍ଦିର ଭିତରକୁ ଯିବା କଥାରେ ସେ ଆଗରୁ ମନା କରି ନ ଥିଲେ: କାରଣ ଭାବିଥୂଲେ, 
ବନ୍ଧମାନେ ଏପରି ଆପଣାକୁ ପାଶୋରି ପକାଇବେ ନାହିଁ । ଗାନ୍ଧୀଙ୍କର ମନ ଏଥୁରେ 
ବଡ଼ ବ୍ୟସ୍ତ ହୋଇଥଲା । ଦୁଇ ତିନିଦିନ କାଳ ତାଙ୍କର ଆହାର, ନିଦ୍ରାରେ ଗୋଳମାଳ 
ହୋଇଥୁଲା । ଏ ଘଟଣାଟି ସମ୍ମିଳିତ କର୍ମୀଙ୍କ ଭିତରେ ଟିକିଏ ନିରାନନ୍ଦ ଆଣି ଦେଇଥୁଲା 
ସତ, ମାତ୍ର ହଜାର ଆଲୋଚନା ବା ବକ୍ଧତାଠାରୁ ଢେର ବେଶି ଫଳପ୍ରଦ ହୋଇଥଲା, 
ଏକ ପଦାର୍ଥ ପାଠ ହୋଇଥୂଲା । ସେବକ କିପରି ସାବଧାନ ରହି ଖଣ୍ଡାଧାରରେ 
ଚାଲିଲା ଭଳି ସବୁ ବିଷୟରେ ହୁସିଆର ରହିବେ, ତାହା ଭଲରକମ ବୁଝି ପାରିଥୂଲେ । 
ଘଟଣାଟିର ବର୍ଣ୍ଣନା ନିଜେ ୪ ମହାଦେବ ଭାଇ “ହରିଜନ”ରେ ଲେଖିଛନ୍ତି - ତାହା 
ଏଡେ ମର୍ମସ୍ଥର୍ଶୀ ହୋଇଛି ଯେ ତାହା ପୂରାପୂରି ଉଦ୍ଧାର କରାଗଲା । 

DF ଗାନ୍ଧୀ ଓ ଉତ୍କଳ 


“‹ .. ସୋମବାର ସନ୍ଧ୍ୟାକୁ ସେମାନେ ଫେରିଲେ; ଗାନ୍ଧିଜୀ ସବୁ କଥା ଶୁଣିଲେ 
ଓ ବଡ଼ ଦୁଃଖିତ ହୋଇଥ୍‌ଲେ । ଆମେ ଯେତେ କୈଫିୟତ ଦେଲୁ, ତାଙ୍କ ମନକୁ 
ପାଇଲା ନାହିଁ । ବରଂ ସେଥ୍‌ରେ ବେଶି ଉର୍ୟକ୍ତ ହେଲେ । ସେ ଏଥ୍‌ ପାଇଁ ମତେ 
ମୂଳରୁ ଦୋଷୀ କରିଥୁଲେ । ତାଙ୍କ ମତରେ ଅନ୍ୟମାନଙ୍କୁ ହରିଜନ ଆନ୍ଦୋଳନର 
ଇତିହାସ ବୁଝାଇବା ମୋର କର୍ରବ୍ଯୟ ଥୁଲା, କେମିତି ଗାନ୍ଧୀ ୧୯୩୪ରେ ପୁରୀ 
ଯାଇଥଲେ, କେମିତି ସେଠି ହିଂସାର ସଂଗଠନ ହେଉଥଲା, ସେ କେମିତି ଗୋଡ଼ରେ 
ଚାଲି ଚାଲି ଯିବାର ସ୍ଥିର କରିଥୁଲେ, ମନ୍ଦିର ଭିତରକୁ ହରିଜନଙ୍କୁ ଛାଡ଼ି ନ ଦିଆ 
ଯିବା ଯାଏ ସଂସ୍କାରକମାନଙ୍କୁ ମନ୍ଦିରକୁ ନ ଯିବାକୁ ଜେମିତି ଗାନ୍ଧିଜୀ ସତର୍କ କରି 
ଦେଇଥୂଲେ- ଏସବୁ କଥା ଭଲରକମ ବୁଝାଇ ଦେବା ମୋର କଉଁବ୍ୟ ଥୁଲା । 
ତଥାପି ଯଦି ମୋର ସ୍ତ୍ରୀ ବୁଝି ନ ଥା'ନ୍ତା ତେବେ ଗାନ୍ଧିଜୀଙ୍କ ସାହାଯ୍ୟ ନେବା 
ମୋର ଉଚିତ ଥୁଲା । ତେଣିକି ବା ମୋ ସ୍ତ୍ରୀ ଜିଦ୍ଧ କରିଥୁଲେ, ତା ମନ ଖୁସି 
ହେବାକୁ ତାକୁ ଛାଡ଼ି ଦିଆ ଯାଇଥାନ୍ତା । ଗାନ୍ଧିଜୀଙ୍କ ମତରେ ମୁଁ ଯଥେଷ୍ଟ ସାବଧାନ 
ହୋଇ ନ ଥୁଲି ଏବଂ ମୁଁ ଗାନ୍ଧିଜୀଙ୍କ ପ୍ରତି, ମୋର ସ୍ତ୍ରୀ ପ୍ରତି, ମୋ ନିଜ ପ୍ରତି ଓ 
ହରିଜନ ଆନ୍ଦୋଳନ ପ୍ରତି ଅନ୍ୟାୟ କରିଛି । ଏହି ଭଳି ମନରେ ସେ ସଂଘର 
ସତ୍ତ୍ୟମାନଙ୍କ ଆଗରେ ନିଜ ହୃଦୟର ଦୁଃଖ ଜଣାଇଥୁୂଲେ, ‘ଯେ ସବୁ ଘଟଣା ଘଟି 
ଯାଇଛି, ସେ ସମ୍ବନ୍ଧରେ ମହାଦେବ କିଛି କହିଛି ଶୁଣି ମୋର ଅନନ୍ଦ ହୋଇଛି ଏବଂ 
ସେ ଯେତେବେଳେ କିଛି କହି ସାରିଛି, ମୋ ଭିତରେ ଯାହା ଅଛି ତାହା କହି ଦେବା 
ଉଚିତ ମଣୁଛି । ତେମେମାନେ ରଚନାତ୍ମକ କାର୍ଯ୍ୟର ସେ ସବୁ କାମ କରୁଛ, ତାହା 
ସତ୍ୟ ଓ ଅହିଂସାର ବାହାରର ବିକାଶ ମାତ୍ର । ସେ ସବୁରୁ ଜଣାପଡ଼ିବ, ସେମାନେ 
ତମକୁ ସତ୍ୟ, ଅହିଂସା ଏବଂ ଶେଷରେ ସ୍ଵରାଜ୍ୟ ବାଟରେ କେତେଦୂର ଆଗେଇ 
ନେବେ । ମୁଁ ତ ପ୍ରତିଦିନ ପ୍ରାର୍ଥନା କରୁଛି, ତମର ବି ନିତି ପ୍ରାର୍ଥନା କରିବା ଉଚିତ 
ଯେ ଅସ୍ୃଶ୍ୟତା ଯଦି ଦୂର ନ ହୁଏ, ହିନ୍ଦୁଧର୍ମ ଲୋପ ପାଇଯିବା ଉଲ । ହରିଜନ 
ମାନଙ୍କୁ ମନ୍ଦିର ଖୋଲି ଦେବା ମୋ ଗସ୍ତର ପ୍ରଧାନ ଉଦ୍ଦେଶ୍ୟ ଥଲା ଏବଂ ହରିଜନ 
ଗସ୍ତରେ ହିଁ ମୋର ସେ ପ୍ରାର୍ଥନା ସବୁଠୁ ଅଧକ ତୀବ୍ତ ହୋଇଥଲା । କିବା ଦିନ କି 
ରାତି, ମୁଁ ସବୁବେଳେ କହି ବୁଲିଥୁଲି ଯେ ଯେଉଁମାନେ ଅସ୍ପୃଶ୍ୟତା ନିବାରଣରେ 
ବିଶ୍ରାସ କରନ୍ତି, ତାଙ୍କର ସେ ମନ୍ଦିରକୁ ଯିବା ଉଚିତ ନୁହେଁ, ଯେଉଁ ମନ୍ଦିରରେ ହରିଜନଙ୍କ 
ପ୍ରବେଶ ମନା । ଏପରି ଅବସ୍ଥାରେ ମୋର ସ୍ତ୍ରୀ ବା ମୋର ଝିଅମାନେ ଏଭଳି 

ଗାନ୍ଧୀ ଓ ଉତୃଙ D୯ 


ମନ୍ଦିରକୁ ଗଲେ, ମୁଁ ତାହା ବରଦାସ୍ତ କିପରି କରନ୍ତି ? ମୁଁ ତ ତାଙ୍କ ସଙ୍ଗେ ଯୁକ୍ତି 
କରନ୍ତି, ମୁଁ ତ ତାଙ୍କୁ ସେଥ୍‌ରୁ ନିବର୍ରାଇବା ପାଇଁ ନେହୁରା ହୁଅନ୍ତି ଏବଂ ମୋର ସବୁ 
ଗୁହାରି ବିଫଳ ହୋଇଥୁଲେ — ମୁଁ ତାଙ୍କ ସଙ୍ଗେ ବ୍ୟକ୍ତିଗତି ସମ୍ବନ୍ଧ ତୁଟାଇ ଦେଇଥାନ୍ତି । 
ମୁଁ ଏ କେତେ ବର୍ଷ ଏହି ନୀତି ମାନି ଚଳିବାକୁ ଚେଷ୍ଟା କରି ଆସିଛି ଏବଂ ମୁଁ 
ଯେତେବେଳେ ଜାଣି ପାରିଲି ଯେ ମୋ ସ୍ତ୍ରୀ ( କସ୍ତୁର ବା”), ମୋର ଝିଅ ଭଳି 
ଆଶ୍ରମବାସୀ ଦି” ଜଣ ପୁରୀ ମନ୍ଦିର ଭିତରକୁ ଯାଇଛନ୍ତି, ମୋ ମୁଣ୍ଡ ତଳକୁ ହୋଇଗଲା, 
ମୋର ସବୁ ଅହଙ୍କାର ଚୂନା ହୋଇଗଲା । ସେ ଯନ୍ତ୍ରଣାରେ ମୋ ମନ ଭାଙ୍ଗି ଯାଇଛି । 
ଡାକ୍ତରୀ ଯନ୍ତ୍ରରେ ମୋର ରକ୍ତଚାପ ବହୁତ ଚଢ଼ି ଯାଇଥୂବାର ଦେଖାଗଲା: କିନ୍ତୁ 
ଯନ୍ତ୍ର ମତେ ମୋ ଭିତର କଥା ବେଶି ଭଲ ଜଣାଥୁଲା । ଯନ୍ତ୍ରରୁ ପ୍ରକାଶିତ ଅବସ୍ଥାଠୁ 
ମୋ ଅବସ୍ଥା ଅଧ୍ଵକ ଖରାପ ଥୁଲା । ଗୀତା ଆମକୁ ଅନାସକ୍ତି ଶିଖଉଛି ସତ, ମାତ୍ର 
ଅନାସକ୍ତ ବୋଲି କ'ଣ ପ୍ରିୟତମ ବନ୍ଧୁବାନ୍ଧବଙ୍କର କରଁବ୍ୟ ତୁଟିରେ ଏଭଳି ଆଘାତ 
ଲାଗିବ ନାହିଁ ? ଯେ ତିନିଜଣ ମନ୍ଦିରକୁ ଯାଇଥ୍‌ଲେ, ତାଙ୍କର ଦୋଷ ତ ସବୁଠୁ 
କମ୍‌ ସେମାନେ ନ ବୁଝି, ନ ସୁଝି ଚାଲି ଯାଇଥୂଲେ କିନ୍ତୁ ଦୋଷୀ ମୁଁ ଥଲି, ଅଧକ 
ଦୋଷୀ ମହାଦେବ ଥୁଲା । କାରଣ ସେମାନଙ୍କୁ ସେ ତାଙ୍କର ଧର୍ମ କର୍ରଁବ୍ୟ ବୁଝାଇ 
ଦେଇ ନ ଥୁଲା ଧର୍ମ ହୁଡ଼ିଲେ ମତେ କେମିତି ବାଧଵବ, ସେ କଥା ତାଙ୍କୁ ଶୁଣାଇ 
ଦେଇ ନ ଥୁଲା । ସମାଜରେ ଏ ସବୁର ପ୍ରତିକ୍ରିୟା କ'ଣ ହେବ, ସେ କଥା ତାହାର 
ଉାବିବାର ଉଚିତ ଥୁଲା । ମୁଁ ଜାଣେ ସେମାନେ ଅଜ୍ଞ ଥୁଲେ: କିନ୍ଧୁ ତାଙ୍କ ଅଜ୍ଞତା 
ପାଇଁ ଆମେ ତ ଦାୟୀ ଏବଂ ତାଙ୍କ ମନରେ ଅଞଜ୍ଚତାର ଯେ ସର ପଡ଼ିଛି, ତାକୁ 
ଫୁଟେଇ ଦୂର ନ କରି ଦେବାଟା ଅହଂସାର ବିରୁଦ୍ଧ ହେବ । ସେମାନେ ମନ୍ଦିର 
ଭିତରକୁ ଯିବେ ବୋଲି ମୁଁ ତାଙ୍କୁ ପୁରୀ ପଠେଇ ନ ଥୁଲି, ସେମାନେ ପୁରୀ ଯାଇ 
ଯେଉଁଠି ହରିଜନ ଠିଆ ହୁଅନ୍ତି, ସେହିଠାରେ ଠିଆ ହେବେ ବୋଲି ମୁଁ ତାଙ୍କୁ ପଠାଇ 
ଥଲି । ସେ ପ୍ରତିବାଦ ସ୍ଵରୂପ ସେଇଠାରେ ଠିଆ ହୋଇଥାନ୍ତେ । ପାଦେ ବି ଆଗକୁ 
ମାଡ଼ନ୍ତେ ନାହିଁ । ତାହା ହିଁ ଠିକ ପ୍ରଚାର ହୋଇଥାନ୍ତା ଓ ତଦ୍ଵାରା ସେମାନେ ହରିଜନ 
ସେବା କରିଥାନ୍ତେ ' ଗାନ୍ଧୀଜୀଙ୍କ ମନର ଏ ଯନ୍ତ୍ରଣା ଦେଖି ମୋର ଦୁଃଖ ଶତଗୁଣ 
ହୋଇଥଲା । ସେ ବଡ଼ ଅଧୀର ହୋଇ ପଡ଼ିଥିଲେ । ପରଦିନ ସେ ଏତେ ଦୁର୍ବଳତା 
ଅନୁଭବ କରିଥଲେ ଯେ ସେ ସ୍ଵାସ୍ଥ୍ୟରକ୍ଷା ପାଇଁ ସାବଧାନ ହୋଇ ସେଦିନ ମୌନ 
ରହିଥଲେ ।”— 

୭୦ ଗାନ୍ଧୀ ଓ ଉନ୍ଳ 


ଏଥୁରେ ମହାଦେବ ଭାଇ ଅଧକ ବିଚଳିତ ହୋଇଥୂଲେ,¬ ତାଙ୍କୁ କିଛି ବାଟ 
ସୁଝି ନ ଥଲା । ଶେଷକୁ ସେ ଗାନ୍ଧୀଙ୍କୁ ଖଣ୍ଡିଏ ଚିଠି ଲେଖି ଗାନ୍ଧୀଙ୍କ ପାଖରୁ ବିଦାୟ 
ନେବାକୁ ଅନୁରୋଧ କରିଥୁଲେ । ଏଥୁରେ ନିଆଁ ବେଶୀ ଜଳି ଉଠିଥିଲା ଓ ଗାନ୍ଧୀଙ୍କ 
ଦୁଃଖର ଭାର ବଢ଼ିଥିଲା । ଗାନ୍ଧୀ କହିଥୂଲେ, “ମତେ ଯେ ଭଲ ନ ପାଏ, ତାହା 
ହାତରେ ବଞ୍ଚବାଠାରୁ, ମତେ ଯେ ଭଲ ପାଏ, ତାହା ହାତରେ ମରିବାକୁ ମୁଁ ପସନ୍ଦ 
କରେ । ତମର ଉଚିତ ଥୁଲା, ଆପଣା ଦୋଷଟା ବୁଝିଥାନ୍ତ ଏବଂ ପୁରୀକୁ ଦଳେ 
ସତ୍ୟାଗ୍ରହୀ ନେଇଯାଇ ତାହାର ପ୍ରାୟଶ୍ଚିତ୍ତ କରିଥା'ନ୍ତ । ତାହା ନ କରି, ମୋ ଗାଳିରେ 
ତେମେ ଏତେ କାନ୍ଦିକାଟି ଅସ୍ଥିର କାହିଁକି ? ଗାଳି ତ ତମର ମଙ୍ଗଳ ପାଇଁ ଦେଇଥ୍‌ଲି । 
ତେମେ ତମ ସ୍ତ୍ରୀର ସେବା କରିବା ପରିବର୍ରେ କୁସଂସ୍କାର ବଢ଼େଇଛ ।”' 


(9୨) 

ସମ୍ମିଳନୀ ସାତଦିନ ସବୁବେଳେ ଭିଡ଼ ଲାଗି ରହିଥାଏ ବହୁଦୂରରୁ ଲୋକ 
ଗାନ୍ଧୀଦର୍ଶନ କରିବାକୁ, ଗାନ୍ଧୀମେଳା ଦେଖିବାକୁ ଆସୁଥା”ନ୍ତି । ଚୂଡ଼ା ଚାଉଳ ବାନ୍ଧି 
ଆଣି, ରାତିରେ ମେଲାରେ ପଡ଼ି ରହନ୍ତି । ପ୍ରତ୍ୟହ ସନ୍ଧ୍ୟାକୁ ଗାନ୍ଧୀଦର୍ଶନର ବ୍ୟବସ୍ଥା 
କରାଯାଇଥାଏ । ଗାନ୍ଧୀ ଥରେ ବାହାରକୁ ଆସନ୍ତି ଏକ ଉଚ୍ଚ ମଞ୍ଚା ଉପରେ କିଛିକ୍ଷଣ 
ଠିଆ ହୋଇ ରହନ୍ତି, ହାତ ଯୋଡ଼ି ଲୋକଙ୍କୁ ନମସ୍କାର କରୁଥା'ନ୍ତି । ଲୋକେ 
ସେଡିକିରେ ମହାଖୁସି- ‘ଗାନ୍ଧୀ ମହାତ୍ମାକୁ ଜୟ”? କହି ଗହଳି ଭାଙ୍ଗି ଚାଲିଯା'ନ୍ି । 
ଏହା ଛଡ଼ା ଆଉ ଅନ୍ଯ ବେଳେ ଗାନ୍ଧୀ ସମ୍ମିଳନୀ ହତା ବାହାରକୁ ଯାଂନ୍ତି ନାହିଁ । 
ଏପରି କି ରୋଷଘର ବା ଖିଆପିଆର ବ୍ୟବସ୍ଥା ଦେଖିବାକୁ ଇଚ୍ଛା ଥଲେ ମଧ୍ୟ ଭିଡ଼ 
ଯୋଗୁଁ ସେ ବାହାରକୁ ଯାଉ ନ ଥୁଲେ । ସେହି ହତା ଭିତରେ ବୁଲିବାର ବ୍ୟବସ୍ଥା 
ହୋଇଥଲା । 

କିନ୍ତୁ ଭାତହାଶ୍ଡିରୁ ଗୋଟିଏ ଚିପି ଦେଖିଲା ଭଳି, ସେ କେଉଁଠି କଣ ହେଉଛି 
ହଠାତ୍ରବ ଗୋଟିଏ ଗୋଟିଏ ବିଷୟର ଖବର ପଚାରି ବୁଝୁଥା'ନ୍ତି । ପ୍ରତ୍ୟହ ଆପଣା 
ପାଖଆଖ ଲୋକଙ୍କଠାରୁ ବୁଝନ୍ତି ଖିଆପିଆ କେମିତି କ'ଣ ହେଉଛି, ସାଧାସିଧା 
ଖାଦ୍ୟ ହେଉଛି ନା, ଅତିଥ୍‌ ସତୃକାର ମୋହରେ ପଡ଼ି ସେବକର ସୀମା ବାହାରକୁ 
ଯାଉଛନ୍ତି ? ନାନାପ୍ରକାର ସୁଆଦିଆ ଚିଜ କରି ଖୁଆଉ ନାହାନ୍ତି ତ ? ଚାରିପାଖ 

ଗାନ୍ଧୀ ଓ ଉ୍ଳ ୭୧ 


ସଫାସୁତୁରା ରଖିବାର କଂଣ ବ୍ୟବସ୍ଥା ହୋଇଛି ? ପାଣି ଠିକ୍‌ ଠିକ୍‌ ମିଳୁଛି କି ନାହିଁ ? 
ଏସବୁ ବିଷୟରେ ଅନୁସନ୍ଧାନ କରୁଥା'ନ୍ତି । 

ସମ୍ମିଳନୀ ସରିଲା ବେଳକୁ ଗାନ୍ଧୀ ଉଦ୍୍ୟୋକ୍ତାମାନଙ୍କୁ ସମ୍ମିଳନୀର ହିସାବ 
ପେଶ୍‌ କରିବାକୁ କହିଥୂଲେ । ସମ୍ମିଳନୀ ସରିବା ସଙ୍ଗେ ସଙ୍ଗେ କେଉଁ ବାବଦରେ 
କେତେ ଖର୍ଚ୍ଚ ହୋଇଛି, ତାହାର ହିସାବ ଦେଇ ପାରିଲେ ଜଣାପଡ଼ିବ, ହିସାବ ଠିକ୍‌ 
ଠିକ୍‌ ରଖାଯାଇଛି କି ନାହିଁ । ହିସାବ ଦେଖିଲେ- ଅଯଥା ଖର୍ଚ୍ଚ ହୋଇଛି କି ନାହିଁ 
ଗୋଟାଏ ଅନୁମାନ ମଧ୍ଯ କରି ହେବ । ସାଧାରଣ ପାଣ୍ତିର ହିସାବପତ୍ର ରଖିବା 
ସମ୍ବନ୍ଧରେ ଗାନ୍ଧୀ ଭାରି କଡ଼ା; ସେ କହନ୍ତି, “ ଦେଶସେବକମାନେ ନିତିପ୍ରତି ହିସାବ 
ଲେଖିବା ଅଭ୍ୟାସ କରିବା ଉଚିତ; ସାଧାରଣ ପଇସାର ହିସାବ ତ ରଖିବେ, ଆପଣାର 
“ଖାଇବା ଚଳିବା ଖର୍ଚ୍ଚର ହିସାବ ମଧ୍ଯ ରଖିବେ । କାରଣ ସେଥ୍ରୁ ଜାଣି ହେବ, 
ତାଙ୍କ ଖର୍ଚ୍ଚ ସେବକଙ୍କ ଭଳି ହେଉଛି କି ନାହିଁ ।””- ଶେଷଦିନ ପର୍ଯ୍ୟନ୍ତ ଆୟବ୍ୟୟର 
ହିସାବ ପାଇ ସେ ବିଶେଷ ଆନନ୍ଦ ପ୍ରକାଶ କରିଥୂଲେ । 


ଗାନ୍ଧୀଙ୍କ ଅନୁରୋଧରେ କଂଗ୍ରେସର ସଭାପତି ମୌଲାନା ଅବୁଲ୍‌ କଲାମ୍‌ 
ଆଜାଦ୍‌ ଦିନକ ପାଇଁ ଡେଲାଙ୍ଗ ସମ୍ମିଳନୀକୁ ଆସିଥୂଲେ । ମୌଲାନାଙ୍କ ରହିବା ପାଇଁ 
କି ବ୍ୟବସ୍ଥା ହେବ, ତାହା ନିଜେ ଗାନ୍ଧୀ ଠିକ୍‌ କରିଥୁଲେ । ଆପଣା କୁଟୀର ପାଖରେ 
ଏକ ତମ୍ବୁ ପକାଇବାର ବ୍ୟବସ୍ଥା ହୋଇଥଲା । ମୌଲାନାଙ୍କ ଆସିବା ପୂବି ଦିନ ଗାନ୍ଧୀ 
ନିଜେ ଠିଆ ହୋଇ ସବୁ ଦରକାରୀ ଜିନିଷ ତମ୍ବୁରେ ରଖାଇଥୁଲେ । ନିଜେ ଖାଇବା 
ବେଳେ ବା ସାଧାରଣ ଖାଇବା ଘଣ୍ଟା ହେଲା କ୍ଷଣି ଆଗ ପଚାରନ୍ତି “ ମୌଲାନା 
ଖାଇ ସାରିଲେଣି ?”? ଏ ଅଭ୍ୟାସ ତାଙ୍କ ଜୀବନର ଗୋଟିଏ ଅଙ୍ଗ । ଗାନ୍ଧୀ ନୂଆ 
ନୂଆ ସେବାଗ୍ରାମରେ ରହିଥାନ୍ତି ଥରେ କେତେ ଜଣ ଓଡ଼ିଆକର୍ମୀଙ୍କୁ ଆଶ୍ରମକୁ ନିମନ୍ତ୍ରଣ 
କରିଥଲେ । ସେତେବେଳେ ବହୁତ ଲୋକ ସେବାଗ୍ରାମ ଦେଖିବାକୁ ଯାଉଥୁବାରୁ 
ଗାନ୍ଧୀ ନିୟମ କରିଥା'ନ୍ତି ଯେ, ସେବାଗ୍ରାମରେ ରହିବାକୁ ଇଚ୍ଛା କଲେ ଆଗରୁ ଜଣାଇ 
ଅନୁମତି ନେବ କିମ୍ବା ନିମନ୍ତ୍ରଣ ପାଇଲେ ଯିବ । ଆଶ୍ରମରେ ନିଜ ହାତରେ ସମସ୍ତଙ୍କୁ 
ପରଷି ଖୁଆଇବାରେ ତାଙ୍କର ଭାରି ଆନନ୍ଦ ! କେତେ ଲୋକ ଖାଇବେ, ଠିକ ଅନ୍ଦାଜ 
ରଖି ଭାଗବଣ୍ଟା କରିପାରନ୍ତି ବୋଲି ତାଙ୍କର ପରଖିବା ହାତ ଯଶ ଅଛି । ଦକ୍ଷିଣ 
ଆଫ୍ରିକାରେ ସତ୍ୟାଗ୍ରହ ବେଳେ ଛ” ହଜାର ସତ୍ୟାଗ୍ରହୀଙ୍କୁ ରୋଷେଇ କରି ବାଟଯାକ 

୭୨ ଗାନ୍ଧୀ ଓ ଉଳ 


ଖୁଆଇବା ବ୍ୟବସ୍ଥା ଗାନ୍ଧୀ ନିଜେ ତୁଲଉଥୁଲେ । ସେଦିନ ଓଡ଼ିଆକର୍ମୀଙ୍କୁ ରୁଟ୍ି ପରଷୁ 
ପରଷ୍ୁ ହଠାତ୍ଵ କହିଲେ, “ଆରେ, ତମ ଓଡ଼ିଆଙ୍କ ପାଇଁ ଭାତ ରନ୍ଧେଇଛି; ଡରି କରି 
ଖାଅ ନାହିଁ । ମୁଁ ଭାତ ଯଥେଷ୍ଟ ରନ୍ଧେଇଛି । ପେଟ ପୂରାଇ ଖାଅ ।” ¬ ଆଶ୍ରମରେ 
କ”ଣ କେଉଁ ଓଳି ରନ୍ଧା ହେବ, ତାହାର ବରାଦ ଗାନ୍ଧୀଙ୍କ ଖୋଦ୍‌ ପରାମର୍ଶରେ 
ହୋଇଥାଏ । କାରଣ ଅତିଥ୍‌ସେବାର ଆନନ୍ଦ ସଙ୍ଗେ ସଙ୍ଗେ ଖାଦ୍ୟ ସମ୍ବନ୍ଧରେ ପ୍ରୟୋଗ 
କରିବାର ପ୍ରବୃତ୍ତିର ସନ୍ତୋଷ ମଧ୍ଯ ହୋଇଥାଏ । 


ଡେଲାଙ୍ଗ ସମ୍ମିଳନୀ ଗୋଳମାଳରେ ଗାନ୍ଧୀ ତାଙ୍କର ବାଡ଼ି ଖଣ୍ଡି କେଉଁଠି 
ହଜାଇ ଦେଇଥ୍‌ଲେ । ବାଡ଼ିଖଣ୍ଡି ସାଧାରଣ ସରୁ ବାଉଶଖଣ୍ଡେ ଥୁଲା । ଦିନେ ହଠାତ 
ଦେଖାଗଲା, ଦର୍ଶନ ଦେବା ପାଇଁ ଗଲାବେଳେ ବାଟରେ ଭଙ୍ଗା ବାଉଶଗଦାରୁ ବାଉଁଶ 
ଫାଳିଆ ଖଣ୍ଡେ ଓଟାରି ତାକୁ ଧରି ଚାଲିଛନ୍ତି । ଆଚାର୍ଯ୍ୟ ହରିହର ପାଖରେ ଥୂଲେ । 
ଫେରିଲା ବେଳକୁ ଆଚାର୍ଯ୍ୟ ତାଙ୍କ ସରୁ ବାଉଁଶ ବାଡ଼ିଖଣ୍ଡି ଆଣି ଗାନ୍ଧୀଙ୍କୁ ବଢ଼େଇ 
ଦେଲେ । ସମ୍ମିଳନୀ ଭିତରେ ସେଖଣ୍ଡି ବ୍ୟବହାର କରୁଥା'ନ୍ତି¬ ଯିବା ପୂର୍ବରୁ ଫେରାଇ 
ଦେବାକୁ ବସିବାରୁ “ସାଙ୍ଗରେ ନେଇଯା'ନୁ' ବୋଲି ଆଚାର୍ଯ୍ୟ ଅନୁରୋଧ କରିଥୁଲେ । 
ଏ ତ ୧୯୩୮ର କଥା | ପରେ ଥରେ ଆଚାର୍ଯ୍ୟ ମହାଶୟ ଓାର୍ବା ଯାଇଥ୍‌ଲେ | 
ଗାନ୍ଧୀଙ୍କ ସଙ୍ଗେ ଦେଖା ହେବା ସଙ୍ଗେ ସଙ୍ଗେ ବାଡ଼ିଖଣ୍ଡି ଦରାଣ୍ଡି ପକାଇ ତାକୁ 
ଦେଖାଇ କହିଥୂଲେ “ଏ ଖଣ୍ଡ ରଖିଛି” — ୧୯୪୨ ଜୁଲାଇ ମାସରେ ଗୋଳମାଳର 
ଠିକ୍ଵ ପୂର୍ବ ଚରଖା ସଂଘ ବୈଠକରେ ସେହି ବାଡ଼ି ବ୍ୟବହାର କରୁଥ୍‌ବାର 
ଦେଖାଯାଇଥୁଲା । ଲେଖକଙ୍କୁ ପାଖରେ ବସିଥୂବାର ଦେଖି, ସେ ବାଡ଼ି ପକାଇ 
ଦେଇ ବସି ପଡ଼ିଲା ବେଳକୁ କହିଥୂଲେ, ˆ ସେହି ବାଡ଼ି । ଅଛି ।” ¬ ୧୯୪୪ରେ 
ଜେଲ୍‌ରୁ ବାହାରିଲା ପରେ ଆଚାର୍ଯ୍ୟଙ୍କ ସଙ୍ଗେ ସେବାଗ୍ରାମରେ ଦେଖା ହେଲା ବେଳେ 
ଆଗ ବଡ଼ ଦୁଃଖ କରି କହିଥୂଲେ, ‘ସେ ବାଡ଼ି ପାଞ୍ଚଗନିରେ ହଜେଇ ଦେଇଛି ।' 
ଆଚାର୍ଯ୍ୟ ମହାଶୟ ଆଉ ଖଣ୍ଡେ ସେମିତି ବାଡ଼ି, ସେମିତି ଘଷି ମାଜି ଚିକ୍କଣ କରି 
ଦେବାରୁ ଗାନ୍ଧୀ କହିଥୂଲେ, ଏ ବାଡ଼ି ହେଲା ସତ: ମାତ୍ର ଏ ବାଡ଼ି ସେ ବାଡ଼ି 
ନୁହଁ ।'¬ ପରେ ସେହିଠାରେ ସେ ବାଡ଼ିର ମହତ୍ସ ଜଣେ ସହକର୍ମୀଙ୍କୁ ବଝାଇଥୂଲେ, 
ଯେ ସେଥୁରେ ସେ ସମୟରେ ଆଚାର୍ଯ୍ୟଙ୍କର ଯେ ପ୍ରେମଭାବନା ଓ ଯେ ତ୍ୟାଗପ୍ରବୃତି 
ଥୁଲା, ତାହାର -ମଧୁର ସ୍ମତି ସେ ବାଡ଼ିରେ ଥୁଲା । ଗାନ୍ଧୀ ଜିନିଷପତ୍ର ମଧ୍ଯ ଖୁବ 
ଯନ୍ନରେ ରଖି ବ୍ୟବହାର କରିଥାନ୍ତି । 

ଗାନ୍ଧୀ ଓ ଉତ୍କଳ ୭୩ 


(9୩) 
ଡେଲାଙ୍ଗ ସମ୍ମିଳନୀ ପରେ ଆଉ ଓଡ଼ିଶାକୁ ଆସିବାର ସୁବିଧା ଗାନ୍ଧୀଙ୍କର 
ହୋଇ ନାହିଁ: କିନ୍ତୁ ଓଡ଼ିଶା ପାଇଁ ସେହି ପ୍ରୀତି, ସେହି ବ୍ୟାକୁଳତାସବୁ ସେମିତି ରହିଛି 
ଏବଂ ଗଠନମୂଳକ କାମର ଟିକିଏ ପ୍ରସାର ହେବା ସଙ୍ଗେ ସଙ୍ଗେ ଉତ୍କଳ ସଙ୍ଗେ 
ଗାନ୍ଧୀଙ୍କର ସମ୍ପର୍କ ବଢ଼ିଛି । 


ସବୁଦିନେ ଦୁର୍ଭିକ୍ଷ ପାଇଁ, ବଢ଼ି ମରୁଡ଼ି ପାଇଁ ଉତ୍କଳକୁ ସାହାଯ୍ୟ ପଠାଇଥାନ୍ତି 
ଉତ୍କଳର କର୍ମୀମାନଙ୍କ ଭରଣପୋଷଣ ପାଇଁ ସାହାଯ୍ୟ ମଧ୍ଯ ପଠାଇ ଥା'ନ୍ତି । ଉତ୍କଳରେ 
ଗଠନମୂଳକ କାମ ପାଇଁ ଯଥେଷ୍ଟ ପାଣ୍ଠିର ବ୍ୟବସ୍ଥା କରେଇ ଦେଇଥାନ୍ତି । ଉତ୍କଳରେ 
ଚରଖା ସଂଘ ପାଇଁ ଯେତେ ଚାନ୍ଦା ଉଠିଥଲା, ସେଥୁରେ ତ କାମ ଚଳକଚ୍ତା ନାହିଁ, 
କେନ୍ଦ୍ର ପାଣ୍ଡିରୁ ଅଧଵକ ଟଙ୍କା ମିଳୁଥଲା । ଉଦକଳର ଖଦୀ କାମରେ ମଧେ ମଷ୍େ 
କ୍ଷତି ହୋଇଥାଏ । ୧୯୩୬ ରେ ଚରଖା ସଂଘର କଡ଼ା ନିୟମ ହେଲା ଯେ ଯେଉଁ 
ପ୍ରଦେଶର ଶାଖା କ୍ଷତି କରିବ ଓ ଆତ୍ମନିର୍ଭରଶୀଳ ନ ହେବ, ସେ ସବୃକୁ ବନ୍ଦ କରି 
ଦିଆଯିବ । ଗୋଟିଏ ଦିଓଟି ଶାଖା ବନ୍ଦ କରି ଦିଆଗଲା, ମାତ୍ର ଉତ୍କଳ ବେଳକୁ 
ଗାନ୍ଧୀଙ୍କ ପରାମର୍ଶରେ ନିୟମ କୋହଳ କରି ଦିଆଗଲା । ହରିଜନ ସେବକ ସଂଘ 
ସମ୍ବନ୍ଧରେ ମଧ୍ଯ ଉତ୍କଳକୁ ତାର ପ୍ରାପ୍ୟଠୁ କେନ୍ଦ୍ର ପାଣ୍ଡିରୁ ଅଧ୍ବକ ସାହାଯ୍ୟ ମିଳିଛି । 


୧୯୩୯-୪୦ ର ଘଟଣା । କଂଗ୍ରେସୀ ସରକାର ପ୍ରଦେଶମାନଙ୍କରେ ଭାଙ୍ଗି 
ଦେବା ପରେ ଲାଟସାହେବଙ୍କ ଅମଳ ହେଲା । କଂଗ୍ରେସ ମନ୍ତ୍ରିମଣ୍ଡଳ ଉତ୍କଳରେ 
ମୌଳିକ ଶିକ୍ଷାର ପ୍ରୟୋଗ ଆରମ୍ଭ କରିଥଲେ । ତାଙ୍କ ଅନ୍ତେ ଲାଟସରକାର ବି ସେ 
ପ୍ରୟୋଗକୁ ଚଳେଇଥୂଲେ- ମାତ୍ର ୧୯୪୦ ରେ ସରକାର ହଠାତ୍ଵ ସେ ଚାଟଶାଳୀ 
ଗୁଡ଼ିକ ବନ୍ଦ କରି ଦେବାକୁ ସ୍ଥିର କରିଥୁଲେ: କିନ୍ତୁ କେତେ ଜଣ ଶିକ୍ଷକ ସରକାରୀ 
ସାହାଯ୍ୟ ବିନା ଚାଟଶାଳୀଗୁଡ଼ିକ ଚଳାଇବାକୁ ଅଣ୍ଟା ଭିଡ଼ି ବାହାରିଥୂଲେ । ଶିକ୍ଷକମାନଙ୍କ 
ଆଗ୍ରହ ଦେଖି ଅନ୍ୟ ଗୀଉଲୀ କର୍ମୀମାନେ ତାଙ୍କ ପଛରେ ଠିଆ ହୋଇଥଲେ । 
ଶିକ୍ଷକମାନଙ୍କ ଉତ୍ସାହ କଥା ଶୁଣି ଗାନ୍ଧୀ ତାଙ୍କୁ ଖଣ୍ଡିଏ ଚିଠି ଲେଖିଥ୍‌ଲେ- ଗଛତଳେ 
ବସି ଉପାସ ଭୋକରେ, ଗାବାଲାଙ୍କ ସାହାଯ୍ୟରେ ସେସବୁ ଚାଟଶାଳୀ ଚଳାଇ 
ପାରିଲେ ଅଧକ ପ୍ରଶଂସାର ବିଷୟ ହେବ- ଏହି ମର୍ମରେ ଶିକ୍ଷକମାନଙ୍କୁ ଅଧୁକ 
ପ୍ରେରଣା ଦେଇଥ୍‌ଲେ । ପ୍ରଥମେ ତ ସେ ଚାଟଶାଳୀଗୁଡ଼ିକ ସ୍ଥାନୀୟ ସାହାଯ୍ୟରେ 


Digitized by srujanika@gmail.com 


୭୪ ଗାନ୍ଧୀ ଓ ଉନ୍ଳ 


ଚଳୁଥୂଲା; ପରେ ହିନ୍ଦୁସ୍ଥାନୀ ତାଲିମୀ ସଂଘ ସେଗୁଡ଼ିକ ଆପଣାର କରିନେଲେ । ଅର୍ଥ 
ସାହାଯ୍ୟ ତେଣୁ ମିଳିଥୂଲା । ମାତ୍ର ହିନ୍ଦୁସ୍ଥାନୀ ତାଲିମୀ ସଂଘର ପାଣ୍ଠି ଅଳ୍ପ, ଗାନ୍ଧୀଙ୍କ 
ଦାନ ଉପରେ ସେ ସଂଘ ଚଳୁଥାଏ, ତା'ର ସ୍ଵତନ୍ତ୍ର ପାଣ୍ଠି ଉଠାଇବା ଉଦ୍ୟମ ନ 
ଥାଏ । ଉତ୍କଳରେ ଏ ପ୍ରୟୋଗ ପାଇଁ ଟଙ୍କା ନିଅଣ୍ଟ ପଡ଼ିଲା । ଗାନ୍ଧୀ କହିଥୂଲେ 
““ତେମେ ଏହି କ୍ଷଣି ଉତ୍କଳ ପାଇଁ ୪ ଜୀବରାମ ଖଦୀ ପାଣ୍ଠିରୁ କିଛି ସାହାଯ୍ୟ 
ଆଣ ।”? ମାତ୍ର ସେ ପାଣ୍ଠି ଟ୍ରଷ୍ଠୀମାନେ କହିଥୂଲେ, “ଏ ପାଣ୍ଠି ଖଦୀ କାମ ପାଇଁ 
ହୋଇଛି: ଏଥ୍‌ରୁ ଶିକ୍ଷା ପାଇଁ କେମିତି ଦେଇ ହେବ ?”'- ଗାନ୍ଧୀ ସେତେବେଳେ 
କହିଥୂଲେ, “ମୁଁ ଜାଣେ ଜୀବରାମ ଭାଇ ବଞ୍ଚଥିଲେ ଏହାର ବିରୋଧ କରି ନ 
ଥାନ୍ତେ । ଏହା ତ ଅସଲ ଖଦୀକାମ ! ଓଡ଼ିଶାରେ ଖଦୀକର୍ମୀର ଯେପରି ଅଭାବ, 
ଏ ଶିକ୍ଷା ଦ୍ଵାରା ସେ ଅଭାବ ଦୂର ହେବ ।”” ଏହା ଦେଖି ଟ୍ରଷ୍ଠୀମାନଙ୍କ ମଧ୍ଯରୁ 
ଜଣେ କହି ପକାଇଥଲେ, ˆ ଉଜ୍କଳ ପ୍ରତି ବାପୁଙ୍କର ଯେମିତି ମମତା, ସେଥୁରେ 
ଆମର ଉଜ୍କଳ ସମ୍ବନ୍ଧରେ କହିବାର କିଛି ନାହିଁ ।””— କିନୁ ଆଇନଗତ ବାଧା ଯୋଗୁ 
ସେ ପାଣ୍ଠିରୁ ଟଙ୍କା ଆସି ପାରି ନ ଥୁଲା । ଗାନ୍ଧୀ ଶୁଣି କହିଥୂଲେ, “ମୁଁ ଜାଶେ, 
ଆଇନଗଡ ବାଧା ଏଡ଼ି ହୋଇଥାନ୍ତା । ଯେତେବେଳେ ଟ୍ରଷ୍ଠୀମାନେ ଡରିଲେ, ଥାଉ | 
ମୁଁ ଟଙ୍କା ଯୋଗାଡ଼ କରି ଦେବି ।”” କେତେମାସ ପରେ ତାଲିମୀ ସଂଘର ବୈଠକ 
ସମୟରେ ଶ୍ରୀ ଆର୍ଯ୍ୟନାୟକମ୍‌, ଶ୍ରୀମତା ଆଶା ଦେବୀ ଓ ଲେଖକ ଗାନ୍ଧୀଙ୍କ ସଙ୍ଗେ 
ଦେଖା କରିବାକୁ ଯାଇଥୂଲେ । ଗାନ୍ଧୀ ସେତେବେଳେ ବମ୍ବେଠାରେ ଆଣ୍ଡଜ ସ୍ମ ତିପାଣ୍ଠି 
ପାଇଁ ଟଙ୍କା ସଂଗ୍ରହ କରି ର୍ବା ଫେରିଥା'ନ୍ତି । ଦେଖା ହେବା ସଙ୍ଗେ ସଙ୍ଗେ କହିଥୂଲେ, 
“ଉତ୍କଳ ପାଇଁ ଟଙ୍କା ହୋଇ ଯାଇଛି । ମୁଁ ବମ୍ବେ ଯାଇଥ୍‌ଲି । ଅଣ୍ଡଜ୍‌ ସୃତି ପାଣ୍ଠି 
ଉଠାଇବା ପାଇଁ ସେଠି ୫ ।୬ ଦିନ ଥୁଲି । ଟଙ୍କା ପାଞ୍ଚ ଲକ୍ଷ ସେଥୁ ପାଇଁ ଉଠିଗଲା । 
ଆଉ କେତେକ ଦାଡା ମତେ କିଛି ଟଙ୍କା ଦେଇଗଲେ ଓ କହିଗଲେ ମୋ ଇଚ୍ଛାରେ 
ମୁଁ ତାହା ଖର୍ଚ୍ଚ କରି ପାରିବି । ସେ ଟଙ୍କା ମୁଁ ମୌଳିକ ଶିକ୍ଷା ପାଇଁ ଅଙ୍କିତ କରି ରଖି 
ଦେଇଛି ।”? 


(୨୪) 
ଏହି କଂଗ୍ରେସ ମନ୍ତ୍ରିମଣ୍ଡଳ ସମୟର କଥା । ସେହି ବର୍ଷ ଗାନ୍ଧୀ ଗଡ଼ଜାତ 
ଆନ୍ଦୋଳନ ପ୍ରତି ଦୃଷ୍ଟି ଦେଇଥାନ୍ତି । ରାଜକୋଟ ଉପବାସ ପରେ ପରେ, ଡ଼ିବାଙ୍କୁଡ଼, 

ଜୟପୁର ପ୍ରଭୃତି ରାଜ୍ୟରେ ଯେ ଚହଳ ପଡ଼ିଥୂଲା, ସେ ସମ୍ବନ୍ଧରେ କର୍ମୀମାନଙ୍କୁ 
ପରାମର୍ଶ ଦେଇଥାନ୍ତି । ଏହି ସମୟର ଠିକ ପୂର୍ବରୁ, ୧୯୩୮ ନଭେମ୍ବର ମାସରେ 
ଗାନ୍ଧୀ ଡ଼େଙ୍କାନାଳର ଅତ୍ୟାଚାର ଖବର ପାଇ ହେରିଜନ” ପତ୍ରରେ ଲେଖିଥୂଲେ, 
““ଡେଙ୍କାନାଳରୁ ମୁଁ ଖବର ପାଇଛି ଯେ ସେଠାରେ ବ୍ରିଟିଶ ସରକାର ପୋଲିସ 
ସାହାଯ୍ୟ ଦେଇଛନ୍ତି ଏବଂ ସେହି ପୋଲିସଙ୍କ ଆଡୁଆଳରେ ରହି ଢ଼େଙ୍କାନାଳ ରାଜ୍ୟର 
ଚାଳକମାନେ ଲୋକଙ୍କ ଉପରେ ଅଡି ରାକ୍ଷସୀ ନିଷ୍କରତା କରୁଛନ୍ତି । ଏସବୁ କାଣ୍ଡ 
ବର୍ଣ୍ଣନା କରି ହେବ ନାହିଁ ¬ ମୁଁ ପ୍ରମାଣ ମାଗି ପଠେଇଥ୍‌ଲି । ଯାହା ପ୍ରମାଣ ମିଳୁଛି, 
ସେଥ୍‌ରୁ ଘଟଣା ସତ୍ୟ ବୋଲି ବିଶ୍ବାସ ଜନୁ ଛି... । ମୁଁ ଶୁଣୁଛି, ଢ଼େଙ୍କାନାଳର 
ଉତବ ପୀଡ଼ିତ ଲୋକେ ବ୍ରିଟିଶ ଓଡ଼ିଶାକୁ ପଳେଇ ଆସୁଛନ୍ତି । ଏଠା ମନ୍ତ୍ରୀମାନେ 
ତାଙ୍କୁ କ'ଣ ଆଶ୍ରୟ ଦେବେ ନାହିଁ ? ସେ ବା କେତେ ଜଣଙ୍କ ଭାର ନେଇ ପାରିବେ ? 
ଯାହା ଏସବୁ ଗଡ଼ଜାତରେ ଘଟୁଥୁୂବ, ତାହାର ପ୍ରଭାବ ଅନ୍ପ ବହୁତ ସମସ୍ତ ପ୍ରଦେଶ 
ଉପରେ ପଡ଼ୁଥୂବ ।” ... 


ଏହା ସଙ୍ଗେ ସଙ୍ଗେ ତାଳଚେରର ପ୍ରଜା ଆନ୍ଦୋଳନ ଆରମ୍ଭ ହୋଇଥଲା 
ଏବଂ ହଜାର ହଜାର ଲୋକେ ରାଜ୍ୟର ଏ ଜୁଲୁମ ସହି ନ ପାରି ରାଜ୍ୟ ଛାଡ଼ି 
ପଳେଇ ଆସି, ମାସ ମାସ ଧରି ଅନୁଗୋଳ ଜଙ୍ଗଲରେ ରହିଥୂଲେ । ସେ ଖବର ବି 
ଗାନ୍ଧୀ ପାଇଥୂଲେ ! ଏ ତାଳଚେର ହିଜରତ଼ଟା ଭାରତରେ ଟିକିଏ ଚହକ 
ପକେଇଥୁଲା । ଗାନ୍ଧୀ ସେ ସମ୍ବନ୍ଧରେ ଯେ ଲେଖାଗୁଡ଼ିକ ଲେଖିଥୂଲେ, ତାହା ତଳେ 
ଦିଆଗଲା । ସେଥୁରୁ ତାଳଚେର ଆନ୍ଦୋଳନର ବିବରଣୀ ବି ମିଳିବ । ଇତି ମଧ୍ୟରେ 
ରଣପୁରଠାରେ ହଠାତ ହିଂସାର ନିଆଁ ଜଳି ଉଠି ଏକ ନୃଶଂସ ହତ୍ୟାକାଣ୍ଡ ଘଟିଥୂଲା । 
ସେଠା ପଲିଟକାଲ ଏଜେଣ୍ଟଙ୍କୁ ଲୋକେ ମାରି ପକେଇଥୁଲେ । ତାକୁ ନିନ୍ଦା କରି 
ଗାନ୍ଧୀ ତୁରନ୍ତ ଏକ ଲେଖା ତା ୭।୧।୩୧ରିଖରେ ପ୍ରକାଶ କରିଥୁଲେ: କିନ୍ତୁ ତା' 
ପରେ ଜଣେ କିଏ ତାଙ୍କୁ ସେ ବିଷୟରେ ଲେଖିବାରୁ ସେ ନିମ୍ନଲିଖିତ ଜବାବ୍‌ 
ଦେଇଥ୍‌ଲେ, ' ସେତେବେଳେ ଯେ ପଲିଟିକାଲ ଏଜେଣ୍ଟଙ୍କୁ ହତ୍ୟା କରାଗଲା, ତାହାକୁ 
ମୁଁ ସ୍ପଷ୍ଟ ଭାଷାରେ ବିନା ସର୍ରରେ ନିନ୍ଦା କରିଥୁଲି ତାହା କେବଳ ସହାନୁଭୂତି ଭଳି 
କରି ନ ଥୁଲି କାରଣ ସେ ଘଟଣା ସହାନୁଭୂତି କରିବାର ଏକାନ୍ତ ଉପଯୁକ୍ତ ଅବସର 
ଥୁଲା; ମୁଁ ନିନ୍ଦା କରିବାର ପ୍ରଧାନ କାରଣ, ସେ କାମଟା କଂଗ୍ରେସର ମୂଜନୀତିର 
ଏକଦମ୍‌ ବିରୁଦ୍ଧକାର୍ମଃ ସେଥ୍ବରେ ନିୟମ ପୂରାପୂରି ଭଙ୍ଗୀ ହୋଇଥଲା ! ତାର ନିନ୍ଦାବାଦ 

ସେଥ୍‌ ପାଇଁ ଲୋଡ଼ା ଥୁଲା । ରାଜରାଜୁଡ଼ାଙ୍କର କୁକାର୍ଯ୍ୟ ସବୁ ଏ ପତ୍ରିକାରେ ମୁଁ 
ବହୁତ ଥର ପଦାରେ ପକେଇଥାଏ । କିନ୍ତୁ ତାହା କରିବାର ଉଦ୍ଦେଶ୍ଯ କ'ଣ ? 
ଯେଉଁମାନେ କୁକାର୍ଯ୍ୟ କରୁଛନ୍ତି, ତାଙ୍କ ପ୍ରତି ଲୋକଙ୍କ କ୍ରୋଧ ବଢ଼େଇବା ପାଇଁ 
କଣ ମୁଁ ଲେଖିଥାଏ ? କଦାପି ନୁହଁ । ସେ ସବୁର ପ୍ରତିରୋଧ ଲୋକେ କିପରି 
ଅହିଂସ ଉପାୟରେ କରି ପାରିବେ, ତାହା ହିଁ ଦେଖାଇବା ପାଇଁ ମୁଁ ସେସବୁ ପଦାରେ 
ପଢେଇ ଦେଇଥାଏ । ଓଡ଼ିଶାରେ ସବୁ ଘଟଣା ଏଥ୍‌ ପୂର୍ବରୁ ବେଶ୍‌ ଭଲ ଆଡ଼କୁ 
ଗତି କରୁଥିଲା । ମୋର ଏ ଦାବି ସପକ୍ଷରେ ମୁଁ ଠିକ୍‌ ଠିକ୍‌ ପ୍ରମାଣ ଦେଇ ପାରିବି । 
ଏହି ହତ୍ଯାକାଣ୍ଡ ଏ ଆନ୍ଦୋଳନର ଗତିରେ ବାଧା ଦେଇଛି । ରଣପୁର ଏକ ବଣ 
ଜଙ୍ଗଲ ଭଳି ହୋଇ ଯାଇଛି । ଦୋଷୀ ନିର୍ଦ୍ଦୋଷ ସମସ୍ତେ ପଳେଇ ଲୁଚିଛନ୍ତି । ଦମନରୁ 
ରକ୍ଷା ପାଇବାକୁ ସେମାନେ ଘରଦ୍ଧାର ଛାଡ଼ି ପଳେଇଛନ୍ତି । କାରଣ, କେବଳ 
ଦୋଷୀମାନେ ଦଣ୍ଡ ପାଇବେ, ନିର୍ଦ୍ଦୋଷ ପାଇବେ ନାହିଁ, ଏହା କେବେ ହେବ ନାହିଁ । 
ସେହି ଡରାଇ ଶାସିବା ନୀତି କୌଣସି ନା କୌଣସି ରୂପରେ ଚାଲିଛି ଏବଂ ସମସ୍ତ 
ଭାରତବର୍ଷ ଅସହାୟ ଭାବରେ ବସି ସବୁ ଦେଖୁଛି । କେହି ସରକାରୀ କର୍ମଚାରୀ, 
ଖାସ୍‌ କରି କେହି ଗୋରା କର୍ମଚାରୀଙ୍କର ହତ୍ୟା ହେଲେ ସରକାର ତାର ପ୍ରତିକାରର 
ଅନ୍ୟ ଉପାୟ ଜାଣନ୍ତି ନାହିଁ । ଅହିଂସ ଆନ୍ଦୋଳନ ହିଁ ତାଙ୍କୁ ନୂଆବାଟ ଶିଖଉଛି; କିନ୍ତୁ 
ଯୁକ୍ତିରେ ଲାଭ କ”ଣ ? ଫଳରୁ ସବୁ ଜଣା ପଡ଼ିବ । ଭାରତରେ ଉଭୟ ଉପାୟର 
ପରୀକ୍ଷା ହେଉଛି, କର୍ମୀମାନେ ସେଥୁରୁ ବାଛି ନେବେ । ମୁଁ ଏତିକି ଜାଣେ ଯେ 
ଭାରତର ସ୍ଵାଧୀନତା କେବଳ ଅହିଂସ ଉପାୟରେ ମିଳିବ । କଂଗ୍ରେସର ଯେଉଁ 
କର୍ମୀମାନେ ଅନ୍ୟ ପ୍ରକାର ଭାବୁଛନ୍ତି ବା କରୁଛନ୍ତି, ସେମାନେ କଂଗ୍ରେସର ଓ ଆପଣାର 
କ୍ଷତି କରୁଛନ୍ତି । 

ପୁଣି ୨୩- ୧-୩୯ ରେ ଲେଖିଥୁଲେ, ‘ମୋର ବିଶାସ, ଓଡ଼ିଶା ସରକାର 
ଏଥର ଜବରଦସ୍ତ ବ୍ୟବସ୍ଥା କରିବେ ଏବଂ ସାମ୍ରାଜ୍ୟ ଶକ୍ତିକୁ ମନଇଚ୍ଛା କାମ କରିବାକୁ 
ଦେବେ ନାହିଁ । ଆପଣା ଶ୍ରେଣୀର ଜଣକୁ ହରାଇଲେ ସାମ୍ରାଜ୍ୟ ଶକ୍ତିର ବୃଦ୍ଧି 
ହଜିଯାଏ ।”? 


ତାଳଚେର ହିଜରତ଼ ସମ୍ବନ୍ଧରେ ପୁଣି ଲେଖିଥୂଲେ- “'ତାଳଚେରରୁ ପଞ୍ଚସ୍ତରୀ 


ହଜାର ଲୋକଙ୍କ ଭିତରୁ ବାଇଶ ହଜାର ଲୋକ ରାଜ୍ୟ ଛାଡ଼ି ବ୍ରିଟିଶ୍‌ ଓଡ଼ିଶାକୁ ଉଠି 
ଆସିଛିନ୍ତି । ଏହା କମ୍‌ କଥା ନୁହଁ । ଅଧ୍ୟାପକ ରଙ୍ଗା ଏ ପଳାତଜକମାନଙ୍କ ଦୃଃଖ 

ଦୁର୍ଦଶାର କରୁଣ ଚିତ୍ର ଦେଇଛନ୍ତି । ଠକ୍କର ବାପା ମଧ୍ଯ ତାଙ୍କୁ ସମର୍ଥନ କରୁଛନ୍ତି 
ଦୁଇମାସ ହେଲା ସେମାନେ ଏ କଷ୍ଟ ଭୋଗୁଛନ୍ତି । ମୁଁ ଭାବିଥୂଲି, ସେମାନେ ଘରକୁ 
ଫେରିଯିବେ । କିନ୍ତୁ ତାଙ୍କ ବରାଦରେ ଏବେ ଶାନ୍ତି ନାହିଁ ।” 


“ଏମାନଙ୍କୁ ସାହାଯ୍ୟ ଦେବା ଓଡ଼ିଶା ପକ୍ଷରେ ସମ୍ଭବ ନୁହଁ । ଓଡ଼ିଶା 
ସରକାରଙ୍କର ବି ସେମିତି ଧନ ନାହିଁ । ମୋର ଆଶା ମାରୁଆଡ଼ି ରିଲିଫ୍ଵ କମିଟୀ 
ଏମାନଙ୍କର ଭାର ନେବ, ଏମାନଙ୍କୁ କାମ ଯୋଗେଇବା ଦରକାର । ଏକଥା ଭୁଲିବାର 
ନୁହଁ ।” ¬ ଗାନ୍ଧୀଙ୍କ ଇଙ୍ଗିତରେ ଉନ୍ମଳ ଗାନ୍ଧୀ ସେବା ସଂଘର କେତେକ ନାରୀକର୍ମୀ 
ଓ ପୁରୁଷକର୍ମୀ ଯାଇ ଲୋକଙ୍କୁ ସୂତା କଟାଇଥ୍‌ଲେ, ସେଠାର ସଫାଇ ଓ ରୋଗୀ 
ଶୁଶ୍ରଷା କରିଥୂଲେ । 


ପୁଣି ୧୩।୨।୩୯ ରେ ଲେଖିଥୂଲେ, ˆ ରଜା ରାଜୁଡ଼ାମାନେ ଯେତେବେଳେ 
ତାଙ୍କ ବିରୁଦ୍ଧରେ କୌଣସି ଅଭିଯୋଗର ଜବାବ ଦିଅନ୍ତି ସେତେବେଳେ ସେମାନେ 
ଖବରକାଗଜ ବାଲାଙ୍କ ମିଥ୍ୟାଠୁଁ ବଳି ଅଧୂକ ମିଥ୍ୟା ଜବାବ୍‌ ଦେଇଥା'ନ୍ତି । ହାଲରେ 
ତାଳଚେର ଦୃଷ୍ଟାନ୍ତ ଦେଖନ୍ତୁ । ଷ୍ଟେଟ୍‌ସମାନ ଖବରକାଗଜରେ ତାଳଚେର ହିଜରତିଙ୍କର 
ଏକ ଆଲୋକଚିତ୍ର (ଫଟୋ ) ବାହାର କରିଥୂଲେ: ତାକୁ ବି ରଜା ଅସ୍ଵୀକାର କଲେ 
ଏବଂ ସେଥ୍‌ ପାଇଁ ସମ୍ପାଦକଙ୍କଠାରୁ ବେଶ୍‌ ପଦେ ଅଧେ ଜବାବ୍‌ ଶୁଣିଛନ୍ତି । ଠକ୍କର 
ବାପା ମତେ ଖଣ୍ତେ ତାଳଚେର ପ୍ରଚାରପତ୍ର ପଠାଇଛନ୍ତି; ମୁଁ ତାକୁ ଦେଖି ହସିବି ନା 
କାନ୍ଦିବି, ବୁଝି ପାରୁ ନାହିଁ ।” 

ପୁଣି ୧୮ ।୪।୩୯ ରେ ଲେଖିଥୂଲେ, “ଓଡ଼ିଶା ରାଜ୍ୟର କୋଡ଼ିଏ ପଚିଶ 
ହଜାର ହିଜରତିଙ୍କ କଥା ପାଠକଙ୍କର ମନେ ଥୁବ । ସେମାନେ ବ୍ରିଟିଶ ଓଡ଼ିଶାର 
ଅନୁଗୋଳ ଜଙ୍ଗଲରେ ବଡ଼ କଷ୍ଟରେ ଅଛନ୍ତି । ସେମାନଙ୍କ ସଂଖ୍ୟା ଠିକ୍‌ ବୋଲି 
ମାନୁଛି, କାରଣ ଠକ୍କର ବାପା ଓ ହରେକୃଷ୍ଣ ମହତାବ ତାହା ତସଦିକ୍୍‌ କରୁଛନ୍ତି 
ସେମାନେ ଖ୍ୟାତନାମା କର୍ମୀ । ଉପରନ୍ତୁ, ଠକ୍ଵର ବାପା ତ କେବଳ ଏକ ପୁରୁଣା 
ସମାଜ ସଂସ୍କାରକ ଓ ଲୋକସେବକ । ସେ ତ ରାଜନୀତିର ପାଖ ମାଡ଼ନ୍ତି ନାହିଁ 
କିଛିଦିନ ତଳେ ଖବରକାରଜରେ ବାହାରିଥିଲା ଯେ ରଜାଙ୍କ ସଙ୍ଗେ ଏକ ରଫା 
ହୋଇଯାଇଛି ଓ ହିଜରତିମାନେ ଫେରିଯିବେ । ଏ ସମ୍ବାଦ କିଛ ପରେ ପରେ 
ପ୍ରତ୍ୟାହାର କରାଯାଇଛି ଓ ଓଡ଼ିଶାର ସହକାରୀ ପଲିଟିକାଲ୍‌ ଏଜେଣ୍ଟ୍‌ ଯେଉଁ ରଫା 

କରିଥୁଲେ, ସେସବୁ ସର୍ରକୁ ତାଳଚେର ରଜା ଗ୍ରହଣ କଲେ ନାହିଁ । 


(୧) 


(୨) 


(୩) 


(୪) 


(୫) 
(୬) 


(9) 


(୮) 


(୯) 


“ତା ୨୧ ରିଖ ମାର୍ଚ୍ଚରେ ଏହି ମର୍ମରେ ଚୁକ୍ତି ହୋଇଥଲା । 

ଖଜଣାର ଟଙ୍କା ପିଛା ଯେ ପାଞ୍ଚଅଣା ବାଜେକର ନିଆ ଯାଉଛି, ତାହା ତିନିଅଣା 
କରାଯିବ ଏବଂ ଆସନ୍ତା ବନ୍ଦୋବସ୍ତରେ ସବୁ ଖଜଣା ଓ କର ଅନୁଗୋଳ 
ହାରରୁ ବେଶି ହେବ ନାହିଁ । 

ଜୀବନର ଜରୁରୀ ଦରକାରୀ ଚିଜ ଉପରେ ଏକଚାଟିଆ ବ୍ୟବସାୟ କରିବାକୁ 
ଯେ ଦିଆଯାଇଛି, ତାହା ବନ୍ଦ ହେବ । କେବଳ ଚମଡ଼ା, କଞ୍ଚାଚମ, ଶିଙ୍ଗ, 
ଗଞ୍ଜେଇ, ଅଫିମ, ଭାଙ୍ଗ, ମଦ ଉପରେ ସେ କ୍ଷମତା ରହିବ । 

ପୁରୋହିତ ବା ପଞ୍ଚାୟତ ଦ୍ଵାରା ଯେ ଜୋରିମାନା ହେଉଛି, ତା'ର ଆଦାୟ 
ରାଜ ସରକାରଙ୍କ ସାହାଯ୍ୟରେ କରାଯିବ ନାହିଁ । 


ବେଠି ଉଠିଯିବ; କେବଳ ସାଧାରଣ କାର୍ଯ୍ୟରେ ସାଧାରଣ ମଜୁରୀ ଦେଇ 
ଲଗାଯିବ । 


ଶିଳ୍ପୀ ଜାତିଙ୍କ ଉପରୁ ଖାସ୍‌ ଟିକସ ଉଠିଯିବ ( ବ୍ୟବସାୟ କର) । 
ରାଜ୍ୟକୁ ଫେରିବା ପରେ ହିଜରତିବାଲାଙ୍କ ଉପରେ କୌଣସି ପ୍ରତିଶୋଧମୂଳକ 
ବ୍ୟବସ୍ଥା କରାଯିବ ନାହିଁ । 


ସରକାରଙ୍କ ରାଜନୈତିକ ବିଭାଗ ଶାସନସଂସ୍କାର ଯୋଜନା ମଞ୍ଜୁର କଲେ, 
ପ୍ରତିନିଧୂମୂଳକ ଶାସନ ବ୍ୟବସ୍ଥା ଚଳିବ । 

ରାଜା ବା ତାଙ୍କ ଶାସନ ପ୍ରତି ରାଜଦ୍ରୋହ ବା ଭଙ୍ଗାରୁଜା କାମର ପ୍ରରୋଚନା 
କିଛି ନ ଥଲେ, ମୁକ୍ତ ଭାବରେ ସଭାସମିତି କରି ମତ ପ୍ରକାଶ କରିବାର 
ସ୍ଵାଧୀନତା ରହିବ । 

ନିଜ ଜମି ଉପରେ ପ୍ରଜାମାନେ ଜୀବଜନ୍ତୁ ବିନା ଫିସ୍‌ରେ ବା ଜୋରିମାନା ନ 
ଦେଇ ମାରି ପାରିବେ । (ଏ ଚୁକ୍ତି ମେଜର ହେନେସି ପ୍ରଭୃତି ଅନେକ ବଡ଼ 
ବଡ଼ ସରକାରୀ କର୍ମଚାରୀଙ୍କ ଉପସ୍ଥତିରେ ହୋଇଥୁଲା ।) 


ଠକ୍କର ବାପା କହୁଛନ୍ତି ଯେ ହେନେସି ସାହେବଙ୍କର ଦୃଢ଼ ବିଶ୍ଵାସ ଥୁଲା ଯେ 

ରାଜା ଏଗୁଡ଼ିକୁ ମାନି ନେବେ । ମାତ୍ର ରାଜା କାହିଁକି ମନା କରୁଛନ୍ତି, ମୁଁ ବୁଝି ପାରୁ 
ନାହିଁ 1...” 

ଏହା ପରେ ସରକାରୀ ଓ ରାଜ ସରକାରଙ୍କ ତରଫରୁ କେତେକ ସମ୍ବାଦର 
ସଂଶୋଧନ କରାଯାଇଥୁଲା ଏବଂ ରାଜା କେତେକ ଶାସନ ସଂସ୍କାର ଘୋଷଣା 
କରିଥ୍‌ବାର ପ୍ରକାଶିତ ହୋଇଥୁଲା । ମାତ୍ର ଶ୍ରୀ ହରେକୃଷ୍ଣ ମହତାବ ସେସବ ପୂର୍ବଚୃକ୍ତି 
ସଙ୍ଗେ କିପରି ଖାପ ଖାଉ ନାହିଁ, ତାହା ଦେଖାଇ ଏକ ବଡ଼ ବିବୃତ୍ତି ଦେଇଥୁଲେ, 
ତାହାକୁ ଗାନ୍ଧୀ ହରିଜନ? ପତ୍ରିକାରେ ଛପାଇ ଦେଇଥୁଲେ । 


୧୯ ୪୨ର ଗୋଟିଏ ଘଟଣା । ନିଖିଜ ଭାରତ ଚରଖା ସଂଘର ବୈଠକ 
ୱାର୍ବାରେ ହେଉଥାଏ । ଲେଖକ ସେଠି ଉପସ୍ଥିତ ଥଲା । ଗତ ବୈଠକର 
କାର୍ଯ୍ୟବିବରଣୀରେ ସଭାପତି ସ୍ଵରୂପ ଗାନ୍ଧୀଙ୍କର ଦସ୍ତଖତଵ କରାଇବା ପାଇଁ ଜାଜୁଜୀ 
ଖାତାଟି ଧରି ବସିଥୂଲେ । ଗୋଟିଏ ଭଲ ଝରକଲମ ପରୀକ୍ଷା କରି ଗାନ୍ଧୀଙ୍କୁ ଦସ୍ତଖତ 
କରିବାକୁ ଦେବା ଉଦ୍ଦେଶ୍ୟରେ ଜାଜୁଜୀ ପାଖରେ ବସିଥୁ୍‌ବା ବନ୍ଧୁଙ୍କଠାରୁ କଲମ 
ମାଗି ନେଇ ପରୀକ୍ଷା କରୁଥିଲେ । ଶେଷରେ ଲେଖକର କଲମଟି ବାଛି ହେଇଥୁଲେ । 
ଗାନ୍ଧୀଙ୍କୁ କଲମଟି ଦେବାରୁ ସେ ଦସ୍ତଖତ୍ଵ କରିଦେଲେ । ଦସ୍ତଖତ କରି ସାରି କଲମଟି 
ଦି ହାତରେ ବୁଲେଇ ବୁଲେଇ ଦେଖିଥୁଲେ । ସେଠୁ ଉପରକୁ ଅନାଇ ପଚାରିଥ୍‌ଲେ 
“ଏ କଲମ କାହାର ?'¬ ସେତେବେଳକୁ ଲେଖକ ବୁଝି ସାରିଥୂଲା ଯେ କିଛି ନିଆଁ 
ବରଷିବ । ଜାଜୁଜୀ ଯେତେବେଳେ କହିଦେଲେ, ସେତେବେଳେ ଲେଖକକୁ ଅନାଇ 
ପଚାରିଥୂଲେ, “ଏ କଲମ କଂ ଣ ଓଡ଼ିଶାରେ ତିୟାର ହୋଇଛି ?”” ଆଉ ଏହାର 
ଜବାବ ବା ଦେବାର କ”ଣ ଥୁଲା ? ଭଲ କଲମ ବ୍ୟବହାର କଲେ କ'ଣ ପୁରସ୍କାର 
ମିଳେ, ତାହା ବେଶ ବୁଝି ଯାଇଥୁଲୁ । ଏହିପରି ଏକ କଲମ କଥା ସେହି ୧୯୩୦ର 
ଲବଣ ସତ୍ୟାଗ୍ର ବେଳେ ଦାଣ୍ଡିଯାତ୍ରାରେ ଗାନ୍ଧୀ ଥରେ କହିଥୁଲେ । ବାଟରେ ତାଙ୍କର 
ସୁବିଧା ପାଇଁ ମଟରରେ ଦୁଧ ଆଣି ଯୋଗାଇ ଦିଆଯାଉଥୂଲା, ଭଲ ଭଲ ଫଳ 
ଯୋଗାଇ ଦିଆଯାଉଥୂଲା, ଯେମିତି ସେସବୁ କଥା ଗାନ୍ଧୀଙ୍କ କାନରେ ପଡ଼ିଛି, ଭିତରୁ 
ଗୋଟାଏ କୋହ ଉଠି ଆସିଲା ପରି ଉଠି ଆସିଥୁଲା- ହୃଦୟର ଦୁଃଖ ଉଛୁଳି 
ଉଠିଥୁଲା । ଗାନ୍ଧୀ କହିଥୂଲେ, “କିନ୍ତୁ ମୁଁ ଯଦି ଲୋକଙ୍କଠୁ ଅଜାଣତରେ ଖଜଣା 
ଅସୁଲ କରୁଥାଏ, ଡାହା ହେଲେ ମୁଁ କେମିତି ଆଇନ ଅମାନ୍ୟ କରିବି ? ଯଦି ସାଧାରଣ 


Digitized by srujanika@gmail.com 


Fo ଗାନ୍ଧୀ ଓ ଉତ୍କଳ 


ଲୋକଙ୍କ ଆୟ ସଙ୍ଗେ ମୋର ଦୈନିକ ଖର୍ଚ୍ଚର କିଛି ସାମଞ୍ଜସ୍ୟ ଥୁବ, ତେବେ ସିନା 
ମୁଁ ପ୍ରକୃତ ଆଇନ ଅମାନ୍ୟ କରି ପାରିବି । ଆମେ ତ ଭଗବାନଙ୍କ ନାରେ ବାହାରି 
ପଡ଼ିଛୁ । ଆମେ ସେହି ବେକାର, ସେହି କ୍ଷୁଧାତୁର, ସେହି ନଙ୍ଗଳା ଦେଶବାସୀଙ୍କ 
ତରଫରୁ ଏହା କରୁଛୁ ବୋଲି ମୁହଁରେ କହୁଛୁ |... ଆମର ଖର୍ଚ୍ଚ ଯଦି ଦିନକୁ ସାତ 
ପଇସାର ପଚାଶ ଗୁଣ ହୋଇଥୁବ, ତେବେ ମୁଁ ଲାଟସାହେବଙ୍କ ଦରମାରେ ଆପର୍ତି 
କଣ କରିବି ?... ମୁଁ ହିସାବ ମାଗିଛି । ଯେଉଁଠୁ ହେଉ, ମୁଁ ପାଏ ଦୁଧ ମାଗିଲେ 
ମତେ ଯଦି ପାଞ୍ଚ ପା' ଆଣି ଦେବେ, ମୁଁ ଡଜନେ ଲେମ୍ବୁ ମାଗିଲେ ଯଦି ଦଶଡଜନ 
ଲେମ୍ବୁ ଆଣି ଦେବେ, ଯେଉଁଠୁ ଆଣନ୍ତୁ ପଛକେ, ତାହାର ପରିଣାମ କ'ଣ ହେବ ? 
ଏହିପରି କହୁ କହୁ ଶେଷକୁ କହିଥୂଲେ, “ଧର ମୁଁ ଏ ବଢ଼ିଆ ଚିକଣ କାଗଜରେ 
ମୋର ଜଣେ ବନ୍ଧୁ ମତେ ଦାନ କରିଥୁବା ଏକ ବଢ଼ିଆ ଝରକଲମରେ ବଡ଼ଲାଟଙ୍କୁ 
ଯଦି ସେ ଚିଠି ଖଣ୍ଡ ଲେଖିବି- ତା'ର ଫଳ କଂଣ ହେବ ? ତାହା କ'ଣ ତମକୁ, 
ଆମକୁ ଶୋଭା ପାଇବ ? ସେଭଳି କରିବା ଆମର ଠିକ୍‌ ହେବ କି ? ଏଭଳି ଲେଖା 
ଚିଠିର କୌଣସି ପ୍ରଭାବ ହେବ କି ?”? 


® ® ® 


“ଭଗବାନ ମନ୍ଦିରରେ ନାହାନ୍ତି କି ମସ୍ଜିଦ୍ରରେ ନାହାନ୍ତି, 
ବାହାରେ ନାହାନ୍ତି କି ଭିତରେ ନାହାନ୍ତି । ଯଦି ସେ କେଉଁଠି 
ଥାଆନ୍ତି ତେବେ ତାହା ହେଉଛି ଦୀନ ଓ ଦରିଦ୍ରର କ୍ଷୁଧା ଓ 
ତୃଷାରେ । 

¬ ଗାନିଜୀ 

